


ئۇيغۇرلار

The Uyghurs

ئۇيغۇر مەدەنىيىتى ۋە مەۋجۇدىيىتىنىڭ ژۇرنىلى
The Magazine of the Uyghur Culture and Survival



مەخپىي ئۇرۇش

1



ياسىر قازى

109



ختاينىڭ ئۇيغۇر
قىرغىنچىلىقى

52



ئۇيغۇرلار

ئايلىق ئۇنىۋېرسال ژۇرنال

ئۇيغۇرلارنىڭ ۋەتەننى قەدىمگە دۇنيا مەدەنىيەتلىرىنىڭ ئۇچراشقان مەدەنىيەتلىرى مەركىزىدۇر. ھالبۇكى، بۇ يەردىكى ئاساسى ئېقىم مەدەنىيەتنى يەنىلا ئەزەلدىن شۇ جايدا ياشاپ كەلگەن ئۇيغۇرلارنىڭ مەدەنىيەتتىدۇر.

باش مۇھەررىر: ئۇيغۇر كۆكتارت

مۇھەررىرلەر: ھېكمەتیار ئىبراھىم

ئۆتكۈر ئالماس

چىقارغۇچى ئورۇن:

ئۇيغۇر پروجېكتى فوندى (UPF)

www.uyghurprojectsfoundation.org

ژۇرنالنىڭ نەشىر ھوقۇقى:

ئۇيغۇر پروجېكتى فوندىغا تەۋە.

مەنبەسى ھەققىدە ئىزاھات بېرىلگەن قىسمەن

ئەسەرلەردىن باشقا بارلىق ئەسەرلەرنىڭ نەشىر ھوقۇقى

بۇ ژۇرنالغا مەنسۇپ.



6 009800 461091 >



مۇندەرىجە

خەلقئارا ۋەزىيەت

- 101 ئوتتۇرا شەرقنىڭ سوغۇق ئۇرۇشى
- 56 ئامېرىكانىڭ خىتاي بىلەن سوغۇق ئۇرۇشقا كىرىشتىن ساقلىنىشى
- 91 خىتاينىڭ ئالتۇن دەۋرىنىڭ ئاياغلىشىشى

مەدەنىيەتتىمىز ۋە ئىسلام

- 82 ھەدىس ھەققىدە بەزى بايانلار

ساغلاملىق


- 108 قۇرئاندىكى شىپالىق مېۋىلەر ۋە ساغلاملىق

كۆپچىلىكتىن ئۇيغۇرلار

- 60 ئوقۇش ھاياتىمىدىكى ئەسلىملىرىم

بۈيۈك سىمالار

- ياسىر قازى



مىسىلىز ئويغىنىش

- شەرقىي تۈركىستاندىكى قىرغىنچىلىقنىڭ تۈپ يىلتىزى
- 97 كىشىلىك مۇۋەپپەقىيەتتىكى «يىگىرمە پىرسەنت» قاندىسى
- 39 مۇستەملىكىدىكى ئالڭ ۋە ئىپادىلىرى

خىتاي تەتقىقاتى

- مەخپىي ئۇرۇش

ھۈلىستان

- «يول» ناملىق رومان ھەققىدە
- 112 ئامېرىكا پىرىزدېنتى ئىشلىتىدىغان ئېلېكترونلۇق بۇيۇملار

تارىخ ۋە بىز

- 25 ئالجرىيە ئاياللىرىنىڭ مۇستەقىللىق ئۇرۇشىدا ئوينىغان رولى

HOW CHINA TOOK OVER
WHILE AMERICA'S ELITE SLEPT



مەخپىي ئورۇن

STEALTH

WAR

روپېرت سپالدىڭ



GADIER GENERAL
RT SPALDING
(S Air Force, Retired)

يەتتىنچى باب: سىياسەت ۋە دىپلوماتىيە

«ئۇرۇش دېگەن سىياسەتنىڭ باشقا بىر شەكىلدە داۋاملىشىشىدۇر.»

گېرمانىيە ھەربى نەزەرىيەچىسى كارل ۋون كلوسۋىتس (Carl Von Clausewitz) ئىككى ئەسىر ئىلگىرى يۇقىرىقى سۆزنى ئېيتقان بولۇپ، ئۇ تلغا ئالغان «ئاممىۋى سىياسەت» سىياسەتنىڭ باشقىچە ئاتىلىشىدۇر. ھەربىي ئالىملار ئادەتتە بۇ جۈملىدىكى ئۇرۇش ۋە سىياسەت دېگەن سۆزنى ئۆز-ئارا مەنىداش سۆز دەپ تەبىر بېرىدۇ. شۇنىڭ ئۈچۈن سىياسەتنى يۇقىرىدىكىگە ماس ھالدا ئۇرۇشنىڭ باشقا بىر شەكىلىدىكى داۋاملىشىشى دەپ قاراشقا بولىدۇ.

ختاي ئۈچۈن ئېيتقاندا بۇ خىل ئىزاھلاش تېخىمۇ ئۆز ئورنىنى تاپقان. كلوسۋىتسنىڭ «ئۇرۇش بىر سىياسى ھەرىكەتتۇر، ياكى سىياسىي قارار ئارقىلىق غەلبە قىلغۇچىغا پايدىلىق بولغان نەتىجىگە ئېرىشىشتىكى ۋاسىتىدۇر» دېگەن سۆزى خىتاينىڭ قوللىنىۋاتقان ئىستراتېگىيىسىگە پۈتۈنلەي ماس كېلىدۇ. خىتاي كوممۇنىستىك پارتىيىسى سىياسەت، دىپلوماتىيە، ئالدامچىلىق قاتارلىق ۋاسىتىلەرنى قوللىنىپ خىتاينىڭ تەسىر كۈچىنى قولغا كەلتۈردى ۋە كېڭەيتتى، شۇنداقلا ئۆزىنى ئۇرۇشقا كىرىپ قېلىشتىن ساقلاپ قالدى. بۇ «سۈننىڭ ھەربىي ئىشلار دەستۇرى» ۋە «چەكلىمىسىز ئۇرۇش» دېگەن ئىككى كىتابتىكى مەركىزى نوقتىئىنەزەر بولغان «ئۇرۇشسىز غەلبە قازىنىش» غەربىنى تېخىمۇ بەك گەۋدىلەندۈرۈپ بېرىدۇ. خىتايلار خېلى بۇرۇنلا بۇ خىل ھەربىي تاكتىكىنى ناھايىتى ياخشى ئۆزلەشتۈرگەن بولۇپ، ئۇلار ئۇرۇش ئېلىپ كەلگەن زىيان ۋە خەتەرنى ئوبدان چۈشىنىپ يەتكەن. نەچچە مىڭ يىلدىن بېرى خىتايلار دېھقانچىلىققا تايىنىپ جان بېقىپ كەلگەن. ئۇرۇشقا ماھىر بولمىغان خىتايلارنىڭ سەددىچىن سېپىلىنى قۇرۇپ چىقىشىمۇ ئۇرۇشتىن ساقلىنىشتىن ئىبارەت. شۇڭلاشقا خىتايلارنىڭ ئۇرۇش مەسلىسىنى ھەل قىلىشنىڭ ئۈسۈلى كلوسۋىتس ئوتتۇرىغا قويغان نەزەرىيىنى پۈتۈنلەي ئۆزى ئۈچۈن تەتبىقلاش، ھەمدە ئۇنى قارشىسىغا ئىشلىتىش بولۇپ كەلدى. شۇڭا خىتايلار «ئىشقىلىپ بىز ئۇرۇشقا يېقىن كەلمەيمىز» دېيىشىدۇ. گەرچە خىتايلارنىڭ ئۆزىنى تاجاۋۇزچىغا ئوخشىمايدىغان قىياپەتتە كۆرسىتىشى ئاسانغا توختىمىسىمۇ، خىتايلار — بىز ئويلىغاننىڭ ئەكسىچە — سىياسەت ۋە تاشقى دىپلوماتىيە ساھەلىرىنى ئۇرۇش دەپ قاراپ كەلدى. شۇڭلاشقا خىتاي كوممۇنىستىك پارتىيىسى پەقەت مەقسەتكە يېتىش ئۈچۈن بىر يۈرۈش ھىيلە-نەيرەڭ ئىشلىتىش، قىلتاق قۇرۇش، پارا بېرىش، سودىلىشىش قاتارلىق

رەزىل ۋاسىتىلەرنى قوللىنىش ئارقىلىق ئۆز مەقسىتىنى ئىشقا ئاشۇرىدۇ. ياكى ئۇنى كۈندىلىك تۇرمۇشىمىزغا تەتبىقلىساق، خىتاي كوممۇنىستىك پارتىيىسىنىڭ پۈتكۈل ئىستراتېگىيىسى سىياسىي تەسىر كۈچىنى ئاشۇرۇش، ئاخباراتقا ئېرىشىش، پۇل ئارقىلىق باشقىلارنى سېتىۋېلىش قاتارلىق ۋاسىتىلەرنى مەركەز قىلغان.

خىتاي كوممۇنىستىك پارتىيىسىنىڭ سىياسى ۋە دىپلوماتىك ئۇرۇشىنىڭ يادروسى تەسىر كۈچ بولۇپ، بۇنىڭغا يېتىش ئۈچۈن ئىككى باسقۇچنى بېسىپ ئۆتۈش كېرەك. ئالدى بىلەن كىمىنىڭ ئەڭ ئىقتىدارلىق ئىكەنلىكىنى، يەنى ئەڭ چوڭ ھوقۇقنىڭ كىمىنىڭ قولىدا ئىكەنلىكىنى بىلىش كېرەك. ئاندىن مەقسەتكە يېتىش ئۈچۈن تەسىر كۈچى كۈچلۈك بولغان ئاشۇ كىشىلەرنىڭ ياردىمىنى قازىنىش، لېكىن ئۇلارنى باشقىلارغا ياردەم بېرىۋاتقاندا ئەمەس، بەلكى ئۆزى ئۈچۈن ئىش قىلىۋاتقاندا تۇيغۇغا كەلتۈرۈش لازىم. باشقىچە قىلىپ ئېيتقاندا، خىتاي دىپلوماتىيە سىياسىتىدە «ئۆزى كونترول قىلماقچى بولغان تەرەپكە خىتاينىڭ رەزىل پىلانلىرىغا ياردەم بېرىۋاتقانلىقىنى بىلدۈرمەسلىك» پىرىنسىپىنى قوللانغان. خىتاي بۇ مەقسىتىگە يېتىش ئۈچۈن ئالدى بىلەن باشقا دۆلەتلەرنىڭ ئالدىدا ئۆزىنىڭ قوشنىدارچىلىققا ئەھمىيەت بېرىدىغان، ئاقكۆڭۈل قىياپەتتىكى يالغان ئوبرازىنى تىكلەيدۇ ۋە ھەممە ئىشنى پەقەت كۆپچىلىكنىڭ ئورتاق مەنپەئەتى ئۈچۈن قىلىۋاتقانلىقىنى تەكىتلەيدۇ. ئېنىقكى بۇ ھىيلە - مىكىر خىتاي ئۈچۈن ئوبدانلا كارغا كەلگەن بولۇپ، خىتاي تەرەققىي قىلىۋاتقان دۆلەتلەرنى ئېچىش ئۈچۈن ۋەدە قىلغان قىممىتى بىر مىليارد ئۈچ يۈز مىليون ئامېرىكا دوللىرى بولغان «بىر بەلباغ، بىر يول» ئۇل - ئەسلىھە قۇرۇلۇش لايىھەسى ئىنتايىن ئالقىشقا ئېرىشتى. خىتاي ھۆكۈمىتى بۇ لايىھەگە تايىنىپ، پۈتۈن دۇنيانىڭ ئۈچتىن ئىككى قىسمىدا تۆمۈر يول، تاش يول، دېڭىز پورتى تورى بەرپا قىلماقچى بولىۋاتىدۇ. خىتاي ھۆكۈمىتى ھەرقايسى دۆلەتلەرنىڭ خەلقئارالىق ئىقتىسادىي سىستېمىغا كىرىشىگە ياردەم قىلىش باھانىسى بىلەن ئۆزى نىشانلىغان ھەر قايسى دۆلەتنىڭ ھۆكۈمەتلىرىنى ئىندەككە كەلتۈردى. لېكىن بۇ لايىھە ئەمەلىيەتتە خىتاينى بۇ يولدىكى ئىقتىسادىي سىستېمىنى كونترول قىلىش پۇرسىتىگە ئىگە قىلىدۇ، شۇنداقلا كىشىلەرنىڭ ۋە تاۋارلارنىڭ خەلقئارالىق ئېقىمىغا تايىنىپ ئۆزى كۆزلىگەن ئاخبارات ۋە سانلىق مەلۇماتقا ئېرىشتۈرىدۇ.

خىتاي كوممۇنىستىك پارتىيىسىنىڭ خەلقئارادىكى تەشۋىقاتى «توقۇنۇشماڭ، قارشىلاشماڭ، پەقەت ئورتاق مەنپەئەت ئۈچۈن ھەمكارلىشىڭ» دېگەن ھىيلىگەرلىك تەشۋىقاتىدۇر. خىتاي ھۆكۈمىتى سىربىلانكا، پاكىستان، گېرىتسىيە ۋە باشقا دۆلەتلەردە قىلغىنىغا ئوخشاش «بىزگە ئىشىنىڭ، بىز سىزگە ياردەم قىلايلى» دېگەندەك شوئارلارنى ھەر يەردە كۆتۈرۈپ يۈرۈپ، ھەرقايسى دۆلەتلەر بىلەن ھەمكارلىق ئورنىتىۋالدى ۋە بەزى دۆلەتلەرنىڭ چوڭقۇر دېڭىز پورتى قۇرۇشىغا ياردەملەشتى. تەرەققىي قىلىۋاتقان دۆلەتلەرنىڭ خىتاينىڭ ئالدام خالىتىشىغا چۈشكەنلىكىنى تەسەۋۋۇر قىلىش تەس ئەمەس. چۈنكى، خىتاي كوممۇنىستىك پارتىيىسىنىڭ ھەر خىل ئېتىبار بېرىش لاھىيەلىرى ۋە سېخىيلارچە

كېرىم پىلانلىرىنىڭ ھەممىسى قارماققا ئاشۇ دۆلەتنىڭ ئىقتىسادىي تەرەققىياتىغا ياردەم بېرىدىغاندەك كۆرۈنىدۇ. قىلتاققا ئىلىنماقچى بولغان دۆلەتنىڭ رەھبەرلىرى خىتاينىڭ بۇ دەرىجىدە مەرتلىكىنى كۆرگەندىن كېيىن «بۇ دۆلىتىمىز ئۈچۈن پايدىلىق» دېيىشى تەبئىي. تەكلىپ بەرگەن خىتاي باش ئەلچىسى بولسا بۇنداق سۆزلەرگە باش لىڭشىتىپ ماسلىشىپ بېرىدۇ. ئەمما، بۇ خىلدىكى سودىلىشىشلاردا قىلتاققا چۈشۈرۈلگەن دۆلەت رەھبەرلىرىنىڭ قىزىل بولاق قوبۇل قىلغانلىقى ۋە ياكى باشقا نەپكە ئېرىشكەنلىكى سەۋەبىدىن كېلىشىمگە قوشۇلغانلىقى ھېچقاچان سۇيۈزگە چىقمايدۇ. باشقىلارغا قىلىۋاتقان ئىشنىڭ ئۆزى ئۈچۈن پايدىلىق ئىكەنلىكىنى ھېس قىلدۇرۇش خىتاينىڭ ھەمكارلىق ئورنىتىش يولىدىكى ئەڭ ياخشى چارىسىدۇر. بۇ ئىشنى ھەرقانداق ساختىپەز گورۇھتىن سورىغاندا، ئوخشاش جاۋابقا ئېرىشكىلى بولىدۇ.

خىتاي كوممۇنىستىك پارتىيىسى دۈشمەننىڭ ئالدىدا تولىمۇ سىپايلىك بىلەن ئۆزىنىڭ ئۇلار بىلەن بىر سەپتە ئىكەنلىكىنى ھېس قىلدۇرۇش، تەھدىت سېلىپ قورقۇتۇۋەتمەسلىك، يۇمشاق سۆزلەش، ئۇلارغا ئۆزىنى ياخشى قىلىپ كۆرسىتىش، ۋە ياكى ئۇلارنى ئالداش ئارقىلىق كۆز ئالدىدىكى مۇھىم مەسئۇلىيەتنى كۆرەلمەيدىغان قىلىپ قويۇش ئارقىلىق جەڭدە ئۇتۇپ چىقىدۇ. كۈنىمىزدە «دىپلوماتىيە» دېگەن سۆزنىڭ مەنىسى ئاللىقاچان ئۆزگىرىپ كەتتى. ھازىرقى دەۋردە دىپلوماتىيە دېگەن بۇ سۆز كىشىلەرگە سۆز ھەرىكەتتىكى ئېھتىياتچانلىقنى، ئالاقىدىكى ئەدەپ - قائىدىنى ئەسلىتىدۇ. لېكىن ئۆتمۈشتە ئۇنداق ئەمەس ئىدى. دىپلوماتىيە دېگەن بۇ نەرسە گەرچە دىپلوماتىيە ئەمەلدارى تەرىپىدىن ئېلىپ بېرىلسىمۇ، بۇ خىل ئەھۋالدا بىزگە نەچچە ئەسىر ئىلگىرى ئېيتىلغان مۇنۇ سۆزنى ئەسلىتىدۇ: «دىپلومات دېگىنىمىز ئۆز دۆلىتىنىڭ مەنپەئەتى ئۈچۈن چەتئەلگە يالغان سۆزلەشكە ئەۋەتىلىدىغان سەمىمىي كىشىدۇر.» بۇ سۆزنى ئېيتقان كىشىنى دىپلوماتىيەنىڭ گۈزەل ئوبرازىنى ياراتقان ئەڭ ياخشى ۋەكىللىك شەخس دەپ قاراشقا بولىدۇ. بۇ سۆزنىڭ ئېگىسى ھېنرى ۋاتىندۇر. (Henry Wotton) ۋاتىن شائىر بولۇپ، 17 - ئەسىرنىڭ باشلىرىدا ۋېنتسىيەدە ئەنگىلىيەنىڭ باش ئەلچىسىلىك ۋەزىپىسىنى ئۆتىگەن. خىتاي ھۆكۈمىتى دىپلوماتىيەنىڭ قوش بىسلىق ئالاھىدىلىكىدىن تۇلۇق پايدىلانغان بولۇپ، خىتاي مۇمكىن بولغانلىكى تەقدىردە مەخپىي ھەرىكەت قىلىشنى، ئىشنى چىڭ تاقاپ ئۆز ئىچىدە مەسلىھەتلىشىشنى، پىلان - مەسلىھەتلىرىنى سىرتتىكىلەردىن مەخپىي تۇتۇشنى خالايدۇ. بۇنىڭ ئەكسىچە، «ھەممە ئىشنىڭ قۇياشتەك ئايدىڭ بولۇشى» غەرب دۆلەتلىرىنىڭ نەزىرىدە قانۇنلۇق ھەرىكەت ئېلىپ بېرىشنىڭ ئاساسىدۇر. ھەرقانداق سىياسەتنىڭ شەكىللىنىشى ۋە مۇزاكىرە قىلىنىشى چوقۇم ئۈچۈن ئاشكارا بولۇشى، تاراتقۇلاردا بايانات ئېلان قىلىشى كېرەك.

خىتاي دىپلوماتىيەسى ئۈچۈن ئېيتقاندا، ئۇلار بۇ ئىشلاردىن قولدىن كېلىشچە ئۆزىنى چەتكە تارتىدۇ. ئەينى چاغدا مەن ئامېرىكانىڭ بېيجىڭدا تۇرۇشلۇق باش ئەلچىخانىسىدا ھەربىي ئەمەلدار

بولۇش ۋەزىپىسىنى تاپشۇرۇۋالغىنىدا، خىتاي ئەمەلدارى مېنى خىتايغا مۇناسىۋەتلىك ھەر قانداق سىياسەتنى ئاشكارىلاشنىڭ «بىر مىليارد تۆت يۈز مىليون خىتاينىڭ ھېسسىياتىغا ئازار بەرگەنگە باراۋەر» بولىدىغانلىقى توغرىلىق ئاگاھلاندۇرغان ئىدى. بۇ سۆزلەر تولىمۇ كۈلكىلىك ئىدى. خىتايغا مۇناسىۋەتلىك دىپلوماتىك مەسىلىلەرنى ئاشكارىلاش قانداقسىگە خىتاي خەلقىنىڭ ھېسسىياتىغا ئازار بەرگەنلىك بولغۇدەك؟ ئەمما، مەن كېيىنچە ئاقساراي مەسلىھەتچىلەر بىرلەشمە كومىتېتىدا خىزمەتكە چۈشكىنىمدە، خىتايغا مۇناسىۋەتلىك ئاممىۋى سىياسەتلەرنى ئاشكارىلىيالماسلىقتەك بۇ ئادەت پۈتكۈل ئامېرىكا فېدېراتسىيە ھۆكۈمىتىگە سىڭىپ كىردى. خىتاي سىياسىتىمىزنى ئاشكارىلاشقا بولمايدۇ، دېگەن بۇ قائىدە كىلىنتون ھۆكۈمىتى دەۋرىدە شەكىللەندىمۇ ياكى بۇش ھۆكۈمىتى دەۋرىدە شەكىللەندىمۇ بىلمەيمەن. ئەمما مەن بۇ قائىدە ئاشۇ ۋاقىتلاردا ئاللىقاچان مەۋجۇت بولۇپ بولغان دەپ ئويلايمەن. چۈنكى، ئۇلارنىڭ ئەينى ۋاقىتتا خىتايغا تۇتقان پوزىتسىيەسى ئىنتايىن مەخپىي ئىدى. لېكىن مەن ۋەزىپە ئۆتىگەن مەزگىلدە، ئوباما ھۆكۈمىتىنىڭ مۇناسىۋەتلىك چەكلەشلىرى ھەققىدە تەن ئېنىق بولۇپ، خىتاينىڭ چىشىغا تىگىپ قويۇشتىن ساقلىنىش ئۈچۈن خىتايغا مۇناسىۋەتلىك ئىستراتېگىيەلەرنى ئاشكارە ئېلان قىلىشقا بولمايتتى. چۈنكى ئىككى دۆلەت مۇناسىۋىتىنىڭ تەرەققىياتى چوڭ كۆلەمدىكى سودا مۇناسىۋىتىگە چېتىشلىق ئىدى. ئۇلار بۇنداق قىلىشنىڭ سەۋەبىنى ئىزاھلاپ: «خىتاي بىلەن ئامېرىكا دۇنيادىكى ئەڭ كۈچلۈك دۆلەت، ئىككى دۆلەت چوقۇم دوستانە ھەمكارلىشىپ، شىمالى كورىيە مەسىلىسى ۋە يەر شارىنىڭ ئىسسىپ كېتىشى قاتارلىق ئاساسلىق دۇنياۋى مەسىلىلەرنى ھەل قىلىشى كېرەك» دەيتتى.

ئامېرىكانىڭ بۇ خىل پوزىتسىيەسى خىتاي مۇشۇ مەسىلىلەرنى ھەل قىلماقچى دېگەن بىمەنە چۈشەنچىدىن كەلگەن. ھالبۇكى، ئەھۋال بۇنداق ئەمەس.

شىمالى كورىيە رەھبىرى كىم جوڭئېن (Kim Jong - Un) خىتاي ماڭ دېسە مېڭىپ، تۇر دېسە تۇرىدىغان قورچاق رەئىستۇر. خىتاي كىم جوڭئېننىڭ تەلۋىلەرچە دىكتاتورلۇق قىلىشىنى خالايدۇ ۋە (ئۇنى تەلۋىلىك قىلىشقا كۈشكۈرتۈپ قويۇپ) خەلقئارا جامائەتچىلىكنىڭ ئۆزلىرىگە تىكىلىدىغان نەزىرىنى بۇرۇۋېتىشىنى ئارزۇلايدۇ. مىنىڭ بۇ سۆزلىرىم ھەرگىزمۇ مۇبالىغە ئەمەس. مۆلچەرلىنىشىچە، تەخمىنەن ئەللىك مىڭ شىمالى كورىيەلىك خىتايلار ئاچقان زاۋۇتلاردا ئىشلەيدىغان بولۇپ، بۇ كىشىلەر شىمالى كورىيە ئىقتىسادىنىڭ ئاساسلىق تۈۋرۈكى ھېسابلىنىدۇ. كىم جوڭئېن شىمالى كورىيەنىڭ ۋەيران بولۇشىغا ۋە خەلقئارا ئېمبارگوغا قارىماي، قىتئەلەر ئارا باشقۇرۇلىدىغان بومبا ياساپ چىقماقچى بولغاندا، كىم ئۇنىڭ كەينىدە تۇرۇپ، ئۇنى قوللىدى؟ ئازراق لوگىكىلىق تەپەككۈر قىلساقلا كىمنىڭ بالا - قازاننىڭ پارنىكى بولۇپ بېرىۋاتقانلىقىنى بىلەلەيمىز. مۇھىت ئاسراش ۋە يەر شارىنىڭ ئىسسىپ كېتىشى مەسىلىسىگە كەلسەك، خىتاي پۈتۈن دۇنيادىكى دېڭىز بويى رايونلىرىدا غايەت زور كۆلەملىك قانۇنسىز بېلىق تۇتۇش بىلەن شۇغۇللىنىپ، دۇنيادىكى ھەرقايسى

دۆلەتلەرنىڭ بېلىقچىلىق ساھەسى ئۈچۈن مىسلىسىز زىيانلارنى كەلتۈرۈپ چىقاردى. خىتاينىڭ بېلىقچىلىرى باشقا دۆلەتلەرنىڭ دېڭىز تەۋەلىكىدە نەق مال بىلەن قولغا چۈشۈپ شەرمەندە بولغاندا، خىتاي بۇ خىل ئەھۋالنىڭ يۈز بەرگەنلىكىنى رەت قىلدى ياكى (رەت قىلىشقا ئامالسىز قالغاندا) بۇ جەھەتتىكى ھۇشيارلىقنى ئاشۇرىدىغانلىقىنى جاكارلاپ قويۇپ، ئەتىسىدىن باشلاپ بېلىقچىلىق كېمىلىرىنى يەنە يىراق ئوكيانلارغا قويۇۋەتتى. شۇنىڭدەك، خىتاي دۇنيا بويىچە ئاتموسفېرانى ھەممىدىن بەك بۇلغايىدىغان دۆلەت بولۇپ، دۇنيادىكى باشقا ھەر قانداق دۆلەتلەرگە قارىغاندا ھاۋاغا ھەممىدىن كۆپ كاربون تۆت ئوكسىد قويۇپ بېرىدۇ. شۇنداق بولۇشىغا قارىماي، خىتاي بۇ جەھەتتە يەنىلا خەلقئارالىق قانۇن- تۈزۈمنىڭ جازاسىغا ئۇچرىماي كەلدى. خىتاي ھۆكۈمىتىنىڭ تىلغا ئالغۇدەك ياخشى قىلغان بىر ئىشى رۇسىيىگە ئوخشاش ئەتراپتىكى قوشنا دۆلەتلەرگە ئىسسىقلىق ئېلېكتر ئىستانسىسى قۇرۇپ، ئاندىن خەقنىڭ دۆلىتى ئىشلەپچىقارغان توكنى ئۆز دۆلىتىگە قايتۇرۇپ كېلىش بولدى. بۇنداق بولغاندا خىتاينىڭ كاربون قويۇپ بېرىش مىقدارى بىر ئاز بولسىمۇ تۆۋەنلەيدۇ. لېكىن بۇ ئەمەلىيەتتە ئۆزىنىڭ مەسلىسىنى باشقا دۆلەتلەرگە ئىتتىرىپ قويغانلىقتىن باشقا نەرسە ئەمەس. بۇ ئەھۋالدا ئاتموسفېرادىكى كاربون تۆت ئوكسىدنىڭ قويۇقلۇقى يەنىلا تۆۋەنلىمەيدىغان بولۇپ، ئۇنىڭ ھەقىقى مەسئۇلى يەنىلا خىتاي. ئۇنىڭ ئۈستىگە بۇ جەھەتتىكى ئەھۋال كۈنسېرى ناچارلاشماقتا.

خىتاي ھۆكۈمىتىنىڭ كاربون تۆت ئوكسىد قويۇپ بېرىشتىكى ھىيلە - مىكىرلىرى كىشىلەرگە ئۇنىڭ ئىككى يۈزلىمىچى دىپلوماتىيىسىنىڭ ئىككىنچى تەرىپى بولغان ئالدامچىلىقنى كۆرسىتىپ بېرىدۇ. خىتاي دىپلوماتىلىرى ناھايىتى گۈزەل يالغان ئوبرازلارنى يارىتىشقا، ئۆزىنى ئاقكۆڭۈل قىلىپ كۆرسىتىشكە، ياغلىما گەپكە ناھايىتى ئۇستا. ئۇلار يەنە ئۆزلىرىنى سېخىي ۋە ساخاۋەتچى قىلىپ كۆرسىتىش ئۈچۈن ھەشەمەتلىك يىغىن ۋە زىياپەتلەرنى ئۆتكۈزۈشكە تولمۇ ماھىر. لېكىن بۇلارنىڭ ھەممىسى مەقسەتلىك ئوتتۇرىغا چىقىدىغان ئىشلار بولۇپ، بۇنىڭدىكى مەقسەت باشقىلارنىڭ دىققىتىنى بۇرۇش، ساختا ئوبراز يارىتىش، ئەپ تاپسىلا يالغان سۆزلەپ، قارشى تەرەپنىڭ گۇمانىنى، ھۇشيارلىقىنى ۋە كىشىلەرنىڭ قارشى پىكىرىنى ئازايتىشتىن ئىبارەت. رۇسلار بىر تەرەپتىن باشقا دۆلەتلەرنى پارچىلاش ۋە مىللىي زىددىيەتنى قوزغاش جەريانىدا قوراللىرىنى ئوچۇق - ئاشكارە ئاتوملاشتۇرغاندا، خىتاي خەلقئارادا يۇقىرىقىدەك ھىيلە - نەپەرەڭلەر ئارقىلىق خەلقئارا جەمئىيەتنى ئۆز قىلمىشلىرىنى بايقاپ يېتەلمەيدىغان ھالغا كەلتۈرۈپ قويدى. خىتاينىڭ ھەر قانداق پىلان - ئىستراتېگىيىسى باشتىن ئاخىر مەخپىي ئېلىپ بېرىلدى. خىتاينىڭ مەخپىي ئىشلىرى قارار سۈپىتىدە ئىجرا قىلىنىشقا باشلانغاندا، قارار ماقۇللىنىپ، پىلان يولغا قويۇلۇپ بولغاندىن كېيىن ئاندىن تاشقى دۇنيا خەۋەر تاپىدۇ. بىر يورۇق بىر قاراڭغۇدىن ئىبارەت بۇ خىل ئۇسۇل خەلقئارادا باشقا دۆلەتلەرگە تەسىر كۆرسىتىشنىڭ ئىككى خىل ئۇسۇلى بولۇپ، ئەمەلىيەتتە ئىككىسى بىرلا ۋاقىتتا ئېلىپ بېرىلىدۇ. رۇسنىڭ ھەرىكىتى بولسا پەقەت دىققەتنى بۇرۇۋېتىش ئۈچۈن بولسا، خىتاي ئاللىبۇرۇن

خەلقئارا جەمئىيەتنىڭ دىققىتى ئۆزىگە مەركەزلىشىشتىن بۇرۇنقى پۇرسەتتىن پايدىلىنىپ ئاستا - ئاستا ئارقا ئىشىكتىن ئالدىنقىنى ئېلىپ قېچىپ بولغان.

ختاي كوممۇنىستىك پارتىيىسىنىڭ خەلقئارادا ئىشقا سېلىۋاتقان ساناپ تۈگەتكۈسىز تاكتىكىلىرىنى دىپلوماتىيە ئەمەس، بەلكى باندىتلىق دېسەك ئارتۇق كەتمەيدۇ. ختاي كوممۇنىستىك پارتىيىسى ئۆزىنىڭ مەقسىتىگە يېتىش ئۈچۈن ۋاستە تاللىمايدۇ. ختاي كوممۇنىستىك پارتىيىسى چەتئەل ھۆكۈمەتلىرى ۋە شىركەتلىرى، شۇنداقلا ئاخبارات قاناللىرى، دىنىي گۇرۇپپىلار، ئاكادېمىكلار ۋە كىشىلىك ھوقۇق تەشكىلاتلىرىغا بولغان كونتروللۇقنى ۋە تەسىرىنى كۈچەيتىش ئۈچۈن ئەڭ ئۇششاق تەپسىلاتلارغىچە تولۇق بىلەن پىلانلاپ، شۇ بويىچە ھەرىكەت قىلىدۇ. ھەتتا ئۇنىڭ ئاجىز پۇقرالىرىمۇ ختايدىن قېچىپ قۇتۇلالمايدۇ. ئەپسۇسلىنارلىقى شۇكى، خەلقىمۇ بۇنداق بوزەك قىلىشقا كۆپ ئۇچراپ كۆنۈپ كەتكەنلىكتىن، ختاينىڭ قىلمىشلىرى ئۇلار ئۈچۈن ھەيران قالارلىق ئەمەس. ختاي كوممۇنىستىك پارتىيىسىنىڭ دىپلوماتىلىرى ۋە لوبچىلار ۋەكىللىك قىلىدىغان ختاي ھۆكۈمىتى بولسا خەلقئارا سودا قانۇنى، بىلىم - مۈلۈك ھوقۇقى، مۇھىت ئاسراش قانۇنى، يېمەكلىك ۋە زەھەرلىك چېكىملىكنى كونترول قىلىش قانۇنى قاتارلىقلارنى ئەزەلدىن كۆزگە ئىلمايدۇ. بەربىر ختاينى قىلمىشلىرىدىن چەكلىيەلەيدىغان كۈچ بولمىغانلىقتىن، ختاي ئۆزى بەگ، ئۆزى خان بولۇپ خالىغىنىنى قىلىدۇ. «چەكلىمىسىز ئۇرۇش» نىڭ ئاپتورى چىياۋلىياڭ ختاينىڭ ئىستراتېگىيىسى ھەققىدە چۈشەنچە بەرگەندە «چەكلىمىسىز ئۇرۇشنىڭ بىرىنچى پىرىنسىپى — پىرىنسىپ ۋە قانۇن تۈزۈم تونىماسلىق» دېگەن سۆزى ختاينىڭ ماھىيىتىنى ناھايىتى ياخشى ئەكس ئەتتۈرۈپ بېرىدۇ.

تەسىردارلارغا تەسىر كۆرسىتىش

ختاي ھۆكۈمىتى ئادەتتە دىپلوماتىك ئۇسۇللار ئارقىلىق باشقا دۆلەتلەرگە تەسىر كۆرسىتىش جەھەتتە تۆۋەندىكىدەك ئىككى كوزېردىن پايدىلىنىشقا بەكمۇ ماھىر. بىرىنچىسى ختاي بازىرىغا كىرىش، ئىككىنچىسى (بۇ بازاردىكى) ئۈزلۈكسىز تاپاۋەت. ئامېرىكادا «ختاي بازىرىغا كىرىش» تىن ئىبارەت بۇ كوزېر ھەرىپىلى تەكرار قوللىنىلىدۇ. كىتابىمىزنىڭ ئالدىنقى بابلىرىدىمۇ قەيت قىلىنغاندەك، ختاي ئىلگىرىمۇ مۇشۇ ھۈنرىنى ئىشقا سېلىپ، ۋال كوپچىسىنى ۋە تۈركۈملىگەن مەبلەغ سالغۇچىلارنى ئىندەككە كەلتۈرگەن، نەتىجىدە ئۇلار بىردەك «ختايغا بېرىپ قاتتىق بېيىپ كېتىش» چۈشىنى كۆرۈشكەندى. لېكىن ختاي ھۆكۈمىتى چەتئەل شىركەتلىرىنىڭ تاپاۋىتىنى ختايدىن ئېلىپ چىقىپ كېتىشىگە يول قويمايۋەرگەنسىمۇ، ئۇلارنىڭ بېيىش ئارزۇسى مەڭگۈ چۈش

پېتى قېلىۋېرىدۇ. خىتاي پەقەت ئىستىخباراتقا، تېخنىكىغا ۋە تەسىر كۈچكە ئېرىشمەكچى بولغاندىلا، ئاندىن ئامېرىكاغا زور مىقداردا مەبلەغ سېلىشى مۇمكىن.

خىتاي دىپلوماتىيە مىنىستىرلىقى قولىدىكى بۇ ئىككى كوزېردىن ئۈنۈملۈك پايدىلىنىش ئۈچۈن، بارلىق ۋەزىپىلەرنى «ھوقۇق (تەسىر) دارلارنى تېپىش، ئاندىن ئۇلارغا تەسىر كۆرسىتىش» تىن ئىبارەت ئىككى باسقۇچقا يىغىنچاقلىغان. ئەلۋەتتە، بۇ ئاددىي پىرىنسىپ نۇرغۇن ئىستىخبارات ۋە ئانتى ئىستىخبارات دائىرىلىرىنىڭ جاسۇسلارنى تەربىيەلەش پىرىنسىپىدىن ئانچە پەرقلىنمەيدۇ. خىتاي كومپارتىيەسىگە نىسبەتەن، ئەمەلىي سىياسىي ھوقۇققا ئىگە كىشىلەر، ياكى تەدبىر بەلگىلىگۈچىلەر، ۋە ياكى تەدبىر بەلگىلىگۈچىلەر ئۈچۈن ئەقىل كۆرسىتىدىغانلار كۆڭۈلدىكىدەك تەسىر كۆرسىتىش نىشانلىرىدۇر. خىتاي دىپلوماتىيە دائىرىلىرى قول سالىدىغانلارنىڭ دەرىجىسى ئەڭ يۇقىرى بولغاندا پىرىزدېنت، باش مىنىستىر، ئىچكى كابىنېت ئەزاسى قاتارلىقلار بولىدۇ. ئامېرىكا خىتاي كومپارتىيەسى تەرىپىدىن بۇ خىل ۋەزىپىلەرنى ئىجرا قىلىشقا ئەۋەتىلگەنلەرنىڭ سالاھىيىتى خىلمۇخىل بولۇپ، ئۇلارنىڭ ئارىسىدا سودىگەرلەرمۇ، مۇخبىرلارمۇ، ئوقۇغۇچىلارمۇ، ھەربىي ئەمەلدارلارمۇ، شۇنداقلا ۋاشىنگتوندىكى ياكى نيۇيوركتىكى خىتاي ئەلچىخانىسىنىڭ خادىملىرىمۇ بار. ئۇلار پارلامېنت ئەزاسى، دۆلەت مەجلىسى ئەزاسى، ھەربىي ئەمەلدارلار قاتارلىقلارنى نىشانلايدۇ. لېكىن ئۇلار بۇ «نىشان» لارغا يېقىنلىشىش ئۈچۈن، مەزكۇر نىشانلارنىڭ ئەتراپىدىكى كىشىلەرگە، مەسىلەن پارلامېنت ئەزالىرىنىڭ ئاياللىرىغا، ھەتتا پارلامېنت ئەزالىرىنىڭ ئاياللىرىنىڭ قول ئاستىدىكى خادىملارغا يېقىنلىشىشى مۇمكىن. ياكى سابىق مۇئاۋىن پىرىزدېنت بايدېننىڭ مىسالدىكىدەك، ئۇنىڭ ئوغلىغا يېقىنلىشىشى مۇمكىن.

زور تەسىر كۈچكە ئىگە سىياسەتچىلەرنى ئىندەككە كەلتۈرۈش ئۈچۈن، چوقۇم ئىككى تەرەپنىڭ يۈز كۆرۈشۈشىگە شارائىت ھازىرلاش كېرەك، بۇ نۇقتا ئىنتايىن مۇھىم. بۇ خىل كۆرۈشۈشلەر دەسلەپتە يىغىنغا ياكى زىياپەتكە تەكلىپ قىلىش، ياكى خىتاي كومپارتىيەسى بىلەن بىرلىكتە پىلان تۈزۈش تەشەببۇسىنى ئوتتۇرىغا قويۇش شەكلىدە بولۇشى مۇمكىن. بۇ قەدەمدىن باشلاپ، ئىككى تەرەپ ئارىسىدا تەدرىجىي مۇناسىۋەت شەكىللىنىدۇ ۋە ئاخىرىدا ھەمكارلىق لايىھەسى بېكىتىلىدۇ. گاھىدا خىتاينىڭ مۇئاۋىن پىرىزدېنت بايدېننىڭ ئوغلى خانتېر بايدېننىڭ (Hunter Biden) خەۋپتىن ساقلىنىش فوندىغا بىر مىليارد دوللار مەبلەغ سالغىنىغا ئوخشاش، بۇ خىل ئىندەككە كەلتۈرۈش ئۇرۇنۇشلىرى ئىنتايىن ئوچۇق - ئاشكارا ئېلىپ بېرىلىدۇ.

خىتاي ھۆكۈمىتى ئىندەككە كەلتۈرۈشنى ئويلايدىغان ئامېرىكا سىياسەتچىلىرى تولىمۇ كۆپ. مەسىلەن، كېڭەش پالاتاسىنىڭ يۈز نەپەر پالاتا ئەزاسى، ئاۋام پالاتاسىدىكى 435 نەپەر پالاتا ئەزاسى دېگەندەك. گەرچە بۇلارنىڭ ھەربىرىنىڭ سەۋەبى پەرقلىق بولسىمۇ، لېكىن ئۇلارنىڭ ھەممىسى پۇل تېپىشقا ۋە چەتئەل بازىرىغا كىرىشكە ئىنتايىن قىزىقىدۇ.

ۋاشىنگتوندىكى ئۇسسۇلچى

2017 - يىلى 11 - ئاينىڭ 8 - كۈنى مونتانا ئىشتاتلىق كېڭەش پالاتا ئەزاسى ستىف دەينىس (steve daines) ئاخبارات ئېلان قىلىش يىغىنى ئېچىپ، بىر خەۋەرنى تاراتقۇلارغا جاكارلىدى. ئۇ ئاخبارات ئېلان قىلىش يىغىنىدا ئۆزىنىڭ مونتانا باقمىچىلىق بىرلەشمىسى ئۈچۈن، ئىنتايىن چوڭ بىر سودا پۇرسىتىنى قولغان كەلتۈرگەنلىكىنى، خىتايدىكى ئەڭ چوڭ ئېلېكترونلۇق پارچە سېتىش سۈپىسى بولغان جىڭدوڭ (jd.com) بىلەن گۆش سودىسى قىلماقچى ئىكەنلىكىنى، جىڭدوڭ شىركىتىنىڭ كەلگۈسى بىر قانچە يىلدا مونتانا شىتاتىدىن ئەڭ ئاز دېگەندە ئىككى يۈز مىليون دوللارلىق كالا گۆشى سېتىۋالدىغانلىقىنى تولۇپ تاشقان ئىپتىخارلىق ئىلكىدە جاكارلىدى. خىتاينىڭ 2003 - يىلىدىن بېرى داۋام قىلىپ كېلىۋاتقان ئامېرىكا باقمىچىلىق ساھەسىدىكىلەر ئىشلەپچىقارغان گۆش مەھسۇلاتلىرىنى سېتىش چەكلىمىسىمۇ مۇشۇ كېلىشىم بىلەن تەڭ ئەمەلدىن قالدۇرۇلدى. مەزكۇر كېلىشىم يەنە مۇنداق بىر «خەيرىخاھلىق» نىمۇ ئۆز ئىچىگە ئالاتتى: جىڭدوڭ شىركىتى مونتانا شىتاتىنىڭ بىگسكاى (big sky) يېزىسىدا گۆش پىششىقلاپ ئىشلەش زاۋۇتى قۇرۇلۇشى ئۈچۈن، يەنە ئاز دېگەندە يۈز مىليون دوللار مەبلەغ سېلىشقا ۋەدە بەرگەن. كېلىشىمدىكى بۇ ئىبارىلەر جىڭدوڭ شىركىتىنىڭ بۇ زاۋۇتنى قۇرۇش ئۈچۈن ئۆز يېنىدىن پۇل چىقىرىش مەجبۇرىيىتى يوقلۇقىدىن دېرەك بېرەتتى (دېگەندەك، «خىتاي كۈندىلىك گېزىتى» نىڭ يەتتىنچى ئايدىكى خەۋىرىگە كۆرە، بۇ شىركەت كېيىن بۇ ئىشقا بىر سېنتىمۇ مەبلەغ ئاجراتمىغان). ئەگەر ئانچە چوڭقۇر ئويلاپ كەتمىگەن تەقدىردە، بۇ خېلى يامان ئەمەس سودىدەك قىلاتتى.

دەينىس شۇ قېتىملىق ئاخبارات ئېلان قىلىش يىغىنىنىڭ ئايغىدا، ئۆزىنىڭ بۇ «ئالەمشۇمۇل» نەتىجىنى روياپقا چىقىرىش ئۈچۈن، 18 قېتىم يىغىنغا قاتناشقانلىقىنى، سۆھبەتلىشىش ئۈچۈن كۆپ قېتىم خىتايغا بارغانلىقىنى، خىتاينىڭ (ئامېرىكادىكى) ئەلچىسى بىلەن كۆپ قېتىم كۆرۈشكەنلىكىنى، شۇ چاغدىكى ئامېرىكا دۆلەت سېكرېتارى رېكس تىلېرسون (rex tillerson)، ئامېرىكا سودا ۋەكىلى روبرت لايتهزېر (robert lighthizer)، سودا مىنىستىرى ۋىلبۇر روس (wilbur ross) قاتارلىق نۇرغۇن كىشىلەر بىلەن كۆپ قېتىم كېڭەشكەنلىكىنى بايان قىلىپ ئۆتتى. يەنى، دەينىس كۆپچىلىككە شۇنى بىلدۈرۈپ قويماقچى بولدى: ئۇنىڭ كېڭەش پالاتا ئەزاسى بولۇش سۈپىتى بىلەن ئۆز مەجبۇرىيىتىنى ئادا قىلىپ، مونتانا ئاھالىسى ئۈچۈن مۇلازىمەت قىلىشىنىڭ ھېچبىر خاتاسى يوق.

لېكىن، ئىشلار كۆرۈنگىنىدەك ئۈنچە ئاددىي ئەمەس ئىدى.

دەينىس شۇ قېتىملىق ئاخبارات ئېلان قىلىش يىغىنىنى ئېچىپ بىر ئايغا يەتمىگەن مۇددەتتە، خىتاي كومپارتىيەسىنىڭ بىر توپ ۋەكىللىرىنى كۈتۈۋالدى. بۇلار خىتاي خەلق قۇرۇلتىيىنىڭ تىبەت ئاپتونوم رايونىنى باشقۇرۇشقا مەسئۇل ھەيئەتلىرى بولۇپ، ئۇلارنىڭ ھەر يەردە كوللېكتىپ خاتىرە سۈرەتكە چۈشۈش بىلەن ئاياغلاشقان شۇ قېتىملىق ئامېرىكا-سەپىرى قارىماققا ئادەتتىكىچىلا كۆرۈنسىمۇ، لېكىن «جىننىڭ قەستى شاپتۇلدا» بولۇپ، بۇلار ئەينى چاغدا ئامېرىكانىڭ پايتەختى ۋاشىنگتوندا يۈز بېرىۋاتقان يەنە بىر ئىش ئۈچۈن كەلگەنىدى. ئەسلىدە، ئەينى چاغدا تىبەت سۈرگۈندى ھۆكۈمىتىنىڭ رەئىسى لوبساڭ سانگاي (lobsang sangay) ۋاشىنگتوندا زىيارەتتە بولۇۋاتقان بولۇپ، 12 - ئاينىڭ 6 - كۈنىدىكى دۆلەت مەجلىسى چەتئەل ئىشلىرى كومىتېتىنىڭ ئاسىيا تارماق شۆبىسى ئۆتكۈزۈلۈپ، خىتاينىڭ تىبەتنى باستۇرغانلىقىغا ئالاقىدار ئىسپات ئاڭلاش يىغىنىغا قاتناشماقچى ئىدى.

خىتاي كومپارتىيەسى لوبساڭ سانگاي دۈشمەن كۆرەتتى. ئۇ بۇ قېتىم ئامېرىكانىڭ خىتايغا بېسىم ئىشلىتىپ، ئامېرىكا ئەلچىلەر ئۆمىكىنى تىبەتكە ئەۋەتىشىنى، بۇنداق قىلىش مۇمكىن بولمىغان تەقدىردە، خىتاينىڭ تىبەتنى باشقۇرۇشقا مەسئۇل ئەمەلدارلىرىنى ئامېرىكاغا كىرگۈزمەسلىكىنى قولغا كەلتۈرۈشنى ئۈمىد قىلغانىدى.

«ۋاشىنگتون پوچتا گېزىتى» نىڭ خەۋىرىگە كۆرە، «بۇ ئىش خىتاينىڭ باشقىلارنىڭ ئۇنىڭ ئىچكى سىياسىتىنى تەنقىدلىشىنىڭ ئالدىنى ئېلىش ئۈچۈن، بارغانسېرى كۆپلىگەن غەرب سىياسەتچىلىرىنى ياردەمگە چاقىرىۋاتقانلىقىنى چۈشەندۈرىدۇ. شۇنداقلا بىز بۇ ئىشتىن يەنە خىتاينىڭ چەتئەلدىكى ئۆكتىچىلەرگە تاقابىل تۇرۇش ئۈچۈن نە قەدەر زور كۈچ سەرپ قىلىۋاتقانلىقىنىمۇ كۆرۈۋالالايمىز». لوبساڭ سانگاي «ۋاشىنگتون پوچتا گېزىتى» گە شۇنداق دېگەن: «مەن قەيەرگىلا بارماي، خىتاينىڭ يۇقىرى دەرىجىلىك ۋەكىللىرى ئۆمىكى سوڭدېشىپلا كېلىدۇ ۋە خىتاي كومپارتىيەسىنىڭ تىبەتتە كىشىلىك ھوقۇقىنى دەپسەندە قىلغانلىقىنى جان - جەھلى بىلەن ئىنكار قىلىشىدۇ. شۇنداقلا خىتاي يەنە ھەرقايسى دۆلەت ھۆكۈمەتلىرىگە مەن بىلەن كۆرۈشمەسلىك ھەققىدە بېسىم ئىشلىتىدۇ».

گەرچە دەينىسنىڭ خىتاي كومپارتىيەسى تىبەت ئاپتونوم رايونلۇق خەلق قۇرۇلتىيىنىڭ ۋەكىللىرىنى كۈتۈۋالغانلىقى بىلەن، ئۇنىڭ خىتاي تەرەپ بىلەن مونتانا شىتاتىنىڭ گۆش مەھسۇلاتلىرىنى سېتىۋېلىش كېلىشىمى ئىمزالانغانلىقى ئارىسىدا يۇقىرىدىكىدەك ۋاسىتىلىك دەلىللەردىن باشقا بىۋاسىتە دەلىل - پاكىتلارنى تاپقىلى بولمىسىمۇ، لېكىن بۇ ئىككىسىنىڭ ئارىسىدىكى سەۋەب - نەتىجە مۇناسىۋىتى بەكلا ئېنىق ئەمەسمۇ؟ روشەنكى، دەينىس خىتاينىڭ ئۆزى بىلەن 200 مىليون دوللارلىق توختام تۈزۈشۈشى بەدىلىگە، خىتاي ھۆكۈمىتىنىڭ تىبەتتىكى باسمىچى سىياسىتى ۋە تىبەتنى مۇستەبىتلەرچە ئىدارە قىلغانلىقى توغرىسىدىكى خەۋەرلەرنى باستۇرۇپ قويۇش ھەققىدە كېلىشكەن.

«ئامېرىكا ئاۋازى» نى باستۇرۇش

ختاي بەزىدە يەنە بېسىم ئىشلىتىپ قارشى پىكىردىكىلەرنىڭ ئاۋازىنى باستۇرۇپ قويايلىدۇ. ئۇلار ھەتتا ئامېرىكادەك پىكىر ئەركىنلىكىنى قىزغىن سۆيىدىغان دۆلەتتەمۇ بۇنى ئىشقا ئاشۇرالايدۇ. شۇنداقلا، يەنە بەزىدە، سىز بۇنىڭ ئارقىسىدا پەقەت سىياسىي بېسىملا مەۋجۇت دەپ ئويلىغان ۋاقىتتىكىزدا، ئەمەلىيەتتە ئىشنىڭ ئاللىكىمىلەرنىڭ خىتايىدىن پۇل ئېلىپ، ئۇلار ئۈچۈن ئىش قىلىۋاتقانلىقىدەك قاراغۇ تەرىپىمۇ بار بولىدۇ. «ئامېرىكا ئاۋازى» خىتاي تىلى بۆلۈمىنىڭ سابىق مۇدىرى گوڭ شياۋشيا (龚小夏) 2017 - يىلى ئېچىنىشلىق بەدەل تۆلەش ئارقىلىق، يۇقىرىدىكى نۇقتىنى تونۇپ يەتكەن. ئەينى چاغدا ئۇ (ئامېرىكادا پاناھلىنىۋاتقان) خىتاي زەردار گو ۋېنگۇي (ئامېرىكىلىقلارغا مايلىپس كۆك <miles kwok> دېگەن ئىسمى بىلەن تېخىمۇ تونۇشلۇق) نى زىيارەت قىلماقچى بولغانىدى. گو ۋېنگۇي مەيلى خىتايدا، مەيلى ئامېرىكادا نۇرغۇن بەس - مۇنازىرىلەرگە سەۋەب بولغان شەخستۇر. ئۇ ئۆي - مۈلۈك تىجارىتى ئارقىلىق بېيىغان، لېكىن 2014 - يىلى خىتايدىن ئايرىلغاندىن كېيىن، خىتاي رەھبەرلىك قاتلىمىدىكىلەرنى قاتتىق تەنقىدلىپ، خىتايدىكى ھۆكۈمران سىنىپتا چىرىكلىكنىڭ پەۋقۇلئاددە ئەۋج ئالغانلىقىنى ئەيىبلەشكە باشلىغان. ئۇ تەنقىد ئوبىيېكتلىرىنى ئىسىم - فامىلىسىنى ئاتا پۇرۇپ، ئوچۇق تەنقىدلىگەن. ئۇ ئۆز ئەيىبلەشلىرىنىڭ بەزىسىگە دەلىل - پاكىت كۆرسەتسە، بەزىلىرىگە كۆرسەتمىگەن. ئۇ يەنە خىتاينىڭ كىشىلىك ھوقۇق دەپسەندىچىلىكلىرىنىمۇ قاتتىق تەنقىدلىگەن. ئۇ ھەم پۇلدار، ھەم خىتاي كومپارتىيەسىنىڭ ئىچكى مەخپىيەتلىكلىرىدىن ۋە كىشىنى چۆچۈتىدىغان دەرىجىدىكى ھوقۇقنى قالايمىقان ئىشلىتىش ئەھۋاللىرىدىن خەۋەردار بولغاچقا، چەتئەلدىكى خىتايلار ئارىسىدا كىشىلەر ھەممىدىن بەك تونۇشۇشقا ئىنتىلىدىغان داڭدار شەخسكە ئايلانغان. بۇنداق بىرىنىڭ گوڭ شياۋشيا نىڭ زىيارەت قىلىش ئوبىيېكتىغا ئايلنىشى تەبىئىي ئەھۋال، ئەلۋەتتە.

گو ۋېنگۇي نىڭمۇ «ئامېرىكا ئاۋازى» نىڭ زىيارىتىنى قوبۇل قىلغۇسى بار ئىدى. «ئامېرىكا ئاۋازى» دىن ئىبارەت ھۆكۈمەت مەبلەغ سالغان بۇ خەۋەر قانىلىنىڭ ئامېرىكادا ھېچقانچە ئاڭلىغۇچىسى بولمىسىمۇ، لېكىن 1942 - يىلى قۇرۇلغاندىن بۇيان، دۇنيانىڭ ھەرقايسى جايلىرىدا نۇرغۇن ئاڭلىغۇچىلارنى ئۆزىگە جەلپ قىلغان. مەزكۇر رادىيوسى ئىستانسىسى كېيىنچە يەنە 24 سائەتلىك ئۈزلۈكسىز رادىيو پروگراممىلىرىدىن سىرت، تور رادىيوسى ۋە تېلېۋىزىيە قانىلىمۇ تەسىس قىلغان. مەزكۇر رادىيو ئىستانسىسىنىڭ پائالىيەتلىرىدە ئامېرىكا پىرىزىدېنتى فورد 1976 - يىلى يولغا قويغان قانۇن لايىھەسىدىكى تۆۋەندىكى ئۈچ پىرىنسىپ ئاساس قىلىنغان:

1. «ئامېرىكا ئاۋازى» سىجىل ھالدا ئىشەنچلىك، نوپۇزلۇق خەۋەر مەنبەسى بولىدۇ. «ئامېرىكا ئاۋازى» مەتنگۇ ئادىل، ئوبېيكتىپ خەۋەر بېرىشكە، رېئاللىقنى ئۆز پېتى گەۋدىلەندۈرۈشكە تىرىشىدۇ.

2. «ئامېرىكا ئاۋازى» ئامېرىكا جەمئىيىتىنىڭ مۇئەييەن قاتلىمىغا ئەمەس، بەلكى پۈتۈن ئامېرىكاغا ۋەكىللىك قىلىدۇ ۋە شۇ ۋەجدىن، ئامېرىكانىڭ مۇھىم ئىدىيە - تۈزۈلمىلىرىنى تەكشى، مۇكەممەل نامايەن قىلىدۇ.

3. «ئامېرىكا ئاۋازى» ئوچۇق، ئۈنۈملۈك ھالدا ئامېرىكانىڭ سىياسەتلىرىنى تەشۋىق قىلىدۇ، شۇنداقلا مەزكۇر سىياسەتلەر توغرىسىدىكى مۇھاكىمە ۋە پىكىرلەرنىمۇ مەسئۇلىيەتچانلىق بىلەن خەۋەر قىلىدۇ.

گەرچە «ئامېرىكا ئاۋازى» نىڭ ھەقىقەتكە ۋە باراۋەرلىككە ئىنتىلىش مەسئۇلىيىتى بار بولسىمۇ، لېكىن گو ۋېنگۈي ئۈچۈن مۇھىم بولغىنى، ئۇنىڭ زىيارەت جەريانىدىكى ئوبرازى ئىدى. چۈنكى، شۇنىڭدىن ئىلگىرى ئەنگىلىيە رادىيو شىركىتىنىڭ (BBC) ئۇنىڭ بىلەن ئۆتكۈزگەن مەخسۇس سۆھبەتنى قىسقارتىۋەتكەنلىكى ئۇنى تولىمۇ نارازى قىلغانىدى. شۇڭا، گوڭ شياۋشيا دەسلەپتە ئۇنىڭ بىلەن ئالاقىلىشقاندا، گو ۋېنگۈي ئۆزىنىڭ نەق مەيدان سۆھبىتىگىلا قاتنىشىدىغانلىقىنى ئېيتقان. گوڭ شياۋشيا دەسلەپكى بىر سائەتلىك سۆھبەتنى نەق مەيداندىن تارقىتىش، كېيىنكى ئىككى سائەتلىك سۆھبەتنى توردا تارقىتىش شەرتى ئاستىدا، ئۇنىڭ بىلەن جەمئىي ئۈچ سائەت سۆھبەت ئۆتكۈزۈشكە قوشۇلغان.

لېكىن، گوڭ شياۋشيا چوقۇم يەنە بىر كۈن تولۇق سۆھبەت ئۆتكۈزۈشنى تەلەپ قىلىپ، بۇ (تولۇق بىر كۈنلۈك) سۆھبەت مەزمۇنىنى ئېلان قىلغاندا، ئۇچۇر مەنبەسىنى ئاشكارىلىمايدىغانلىقىنى ئېيتقان. بۇ شەكىلدە گو ۋېنگۈي بىلەن يەنە بىر كۈن ئايرىم سۆھبەت ئۆتكۈزگەندە، گوڭ شياۋشيا بىلەن رادىيودىكى يەنە بىر نەپەر ئايال رىياسەتچى بىرلىكتە شۇ قېتىملىق سۆھبەتنى كۆڭۈلدىكىدەك رامكا ئىچىدە، تەكشى خەۋەر قىلالايتتى. گو ۋېنگۈي ئۇنىڭ شەرتىنى قوبۇل قىلغان. شۇنىڭ بىلەن، گوڭ شياۋشيا «ئامېرىكا ئاۋازى» نىڭ مەسئۇلىغا ئەھۋالنى دوكلات قىلغان. «ئامېرىكا ئاۋازى» نىڭ مەسئۇلىمۇ ئۇنى گو ۋېنگۈينى سۆھبەتكە قاتنىشىشقا كۆندۈرگەنلىكى ئۈچۈن ماختىغان.

ئەسلىدە، شۇ قېتىملىق سۆھبەتنى بىر سائەت سۈنئىي ھەمراھ تېلېۋىزىيەسى بىلەن تور قانىلىدا تارقاتقاندىن كېيىن، كېيىنكى ئىككى سائەتنى توردا ئاۋازلىق تارقىتىش پىلانلانغانىدى. كېيىنكى بۇ ئىككى سائەتتە گو ۋېنگۈي ئاساسلىقى ئىجتىمائىي تاراتقۇلاردا ئۆزىدىن سورالغان سوئاللارغا جاۋاب بېرەتتى. گوڭ شياۋشيا نىڭ ئېيتىشىچە، بۇ زىيارەتنى تاماملاش ئۈچۈن، «ئامېرىكا ئاۋازى» دىكى ئاممىۋى مۇناسىۋەتلەر گۇرۇپپىسى، ئىجتىمائىي تاراتقۇ يازغۇچىلىرى، بىر قانچە نەپەر فىلىم

ئىشلىگۈچى، بىر قانچە نەپەر ئاۋاز تېخنىكى، ئوپېراتور، چىراغچى، شۇنداقلا سەپەر ۋە ئارقا سەپ خادىملىرى بولۇپ، جەمئىي ئاتمىشقا يېقىن كىشىنىڭ ھەمكارلىشىشىغا توغرا كېلىدىكەنتۇق. بۇنچە كۆپ ئادەمنى ھەرىكەتلەندۈرىدىغان سۆھبەت پروگراممىسى ئۆتكۈزۈش ئۈچۈن چوقۇم يۇقىرىنىڭ تەستىقىنى ئېلىش كېرەك ئىدى. گوڭ شياۋشيا بۇ ھەقتە: «مېنىڭ دەرىجەم بۇنچە كۆپ ئادەمنى سەپەرۋەر قىلىشقا يەتمەيتتى» دەيدۇ.

ئەسلىدە سۆھبەت پروگراممىسىنى گو ۋېنگۈي تۇرۇۋاتقان نيۇيورك بەشىنچى كوچىسىدىكى شېررىي- گوللاندىيە مېھمانسارىيىنىڭ ئەڭ يۇقىرى قەۋىتىدىكى ئالىي ياتاقتا ئۆتكۈزۈش پىلانلانغان، پروگرامما ۋاقتى 2017 - يىلى 4 - ئاينىڭ 19 - كۈنى ئامېرىكانىڭ شەرقىي رايون ۋاقتى ئەتىگەن سائەت توققۇزغا بېكىتىلگەنىدى. بۇ ۋاقىتنى تاللاشتىكى سەۋەب شۇكى، ئامېرىكانىڭ شەرقى بىلەن خىتاي ئارىسىدا 12 سائەتلىك ۋاقىت پەرقى بولغاچقا، بۇ پروگرامما خىتايدا كەچ سائەتتىن توققۇز بولغاندا، يەنى «ئالتۇن ۋاقىت بۆلىكى» دە ماس قەدەمدە تارقىتىلاتتى. شۇنداقلا، 4 - ئاينىڭ 14 - كۈنى، «ئامېرىكا ئاۋازى» شۇ قېتىملىق پروگراممىنى مەخسۇس تەشۋىق قىلىپ، بۇنىڭ «ئامېرىكا ئاۋازى»دىن ئىبارەت بىرلا تاراتقۇنىڭ خاس سۆھبەت پروگراممىسى ئىكەنلىكىنى ئالاھىدە تەكىتلىگەن. گوڭ شياۋشيا نىڭ ئېيتىشىچە، مەزكۇر تەشۋىقاتتا يەنە گو ۋېنگۈي نىڭ «يادرو بومبىسى دەرىجىلىك (يەنى پەۋقۇلئاددە زىلزىلىلىك) مەخپىيەتلىكلەرنى ئاشكارىلايدىغانلىقى»غا ھۆددە قىلىنغان.

بۇ يەردە شۇنى ئۈنۈتماسلىق كېرەككى، خىتاينىڭ دۆلەت ئىچىدىكى تاراتقۇلارنىڭ ھەممىسى خىتاي كومپارتىيەسىنىڭ باشقۇرۇشىدا بولغىنىدەك، خىتاي كومپارتىيەسىنىڭ دۇنيانىڭ ھەرقايسى جايلىرىدا خىتايچىنى ئاساس قىلغان تاراتقۇ قاناللىرى بار. دەل شۇ سەۋەبتىن، چەتئەلدىكى خىتاي ئۆكتىچىلەر مەيلى خىتايدا، مەيلى چەتئەلدە، چەتئەلدىكى خىتايلارنى ئويىپىكىت قىلغان، «خىتاي خەلقئارالىق تېلېۋىزىيە تورى»غا (china global television network) ئوخشاش تاراتقۇلاردا ئۆز سادالىرىنى زىنھار ئاڭلىتالمايدۇ. قوشۇمچە قىلىشقا تېگىشلىكى، «خىتاي خەلقئارالىق تېلېۋىزىيە تورى» ئامېرىكا سىملىق تېلېۋىزىيە ئىستانسىسى سۈپىتىدە پائالىيەت قىلىۋاتىدۇ. شۇڭا «ئامېرىكا ئاۋازى» نىڭ گو ۋېنگۈي نى زىيارەت قىلىشى ئۇنى ئۆز ساداسىنى ئاڭلىتىدىغان ئىنتايىن مۇھىم سۇپا بىلەن تەمىنلىگەنلىك ھېسابلىناتتى. گو ۋېنگۈي مۇ بۇ پۇرسەتتە پۈتۈن خىتاي تىلى دۇنياسىغا ئۆزىنىڭ ئاۋازىنى ئاڭلىتالايتتى. ھالبۇكى، خىتاي كومپارتىيەسى چەتئەلدىكى دېموكراتىيەنى تەرغىب قىلىدىغان خىتاي ئۆكتىچىلەرگە ھېچقاچان بۇنداق پۇرسەتنى بەرمەيتتى. «ئامېرىكا ئاۋازى» دىكى گوڭ شياۋشيا بىلەن بىللە شۇ قېتىملىق سۆھبەت پروگراممىسىنى ئىشلەيدىغان خادىملارنىڭ ھېچقايسىسى «ئامېرىكا ئاۋازى» رادىيو ئىستانسىسىنىڭ بۇ قېتىمقى سۆھبەت پروگراممىسى ھەققىدە كۈچەپ داۋراڭ سېلىشىدىن گۇمانلىنىپ باقمىغانىدى. چۈنكى، گو ۋېنگۈي نى زىيارەت قىلىشنىڭ ئىنتايىن زور

ئاخبارات قىممىتىگە ئىگە ئىكەنلىكى ئۇلارغا مەلۇم ئىدى. مۇشۇنچىۋالا مۇھىم خاس زىيارەت پۇرسىتىنى قولغا كەلتۈرگەن بىر تاراتقۇنىڭ داۋراڭ سالماي تۇرالىشى مۇمكىنمۇ؟

لېكىن، خىتاي ھۆكۈمىتىمۇ بۇ تەشۋىقات فىلىملىرىنى كۆرگەن، ئەلۋەتتە. شۇ ۋەجىدىن، شۇنىڭدىن كېيىنكى دۈشەنبە كۈنى، يەنى (گو ۋېنگۈي بىلەن ئۆتكۈزۈلگۈسى سۆھبەت ھەققىدىكى) تەشۋىقات فىلىمى ئېلان قىلىنغاندىن كېيىنكى تۇنجى خىزمەت كۈنى، خىتاي دائىرىلىرى گو ۋېنگۈي توغرىسىدا تۇتۇش بۇيرۇقى چىقارغان. ئەمەلىيەتتە گو ۋېنگۈي 2014 - يىلىلا خىتايىدىن قېچىپ چىققان. لېكىن، دەل ئۇ «ئامېرىكا ئاۋازى» نىڭ زىيارىتىنى قوبۇل قىلماقچى بولغاندا، شۇنداقلا بۇ سۆھبەتنى خىتايدىكىلەرنىڭمۇ ئاڭلاش ئىمكانىيىتى بار ئەھۋالدا، يەنە كېلىپ گو ۋېنگۈينىڭ پروگرامما داۋامىدا خىتاي كومپارتىيەسىنى تەنقىدلەش ئېھتىماللىقى ئىنتايىن يۇقىرى بولغان ئەھۋالدا، خىتاي ھۆكۈمىتى ھەرىكەتكە ئۆتۈپ، گو ۋېنگۈينىڭ ئاغزىنى تۇتۇقلىماقچى بولغان.

شۇنىڭ بىلەن بىر ۋاقىتتا، خىتاي دىپلوماتىيە مىنىستىرلىقىنىڭ ئىككى نەپەر ئەمەلدارى «ئامېرىكا ئاۋازى» نىڭ بېيجىڭدا تۇرۇشلۇق مۇخبىرى بىلەن كۆرۈشكەن. ئۇ مۇخبىرمۇ ئائىلاج گوڭ شياۋشياغا ئېلخەت يوللاپ، خىتاي كومپارتىيەسىنىڭ ئىككى نەپەر ئەمەلدارىنىڭ ئۆزىنى ئىزدەپ، خىتاي كومپارتىيەسىگە كۆرە، «ئەگەر <ئامېرىكا ئاۋازى> گو ۋېنگۈي بىلەن ئۆتكۈزۈلدىغان سۆھبەت پروگراممىسىنى تارقىتسا، بۇنىڭ خىتاينىڭ ئىچكى ئىشىغا ئارىلاشقانلىق بولىدىغانلىقى، شۇنداقلا خىتاي كومپارتىيەسىنىڭ 19 - نۆۋەتلىك خەلق ۋەكىللىرى قۇرۇلتىيىغا كاشلا تۇغدۇرغانلىق ھېسابلىنىدىغانلىقى» نى جېكىلىگەنلىكىنى ئېيتقان. گوڭ شياۋشيا شۇ ۋاقىتتىكى ئەھۋال توغرىسىدا شۇنداق دەيدۇ: «مەن ئۇ ئېلخەتنى كۆرۈپ، <بىر سودىگەرنى زىيارەت قىلىش قانداقسىغا خىتاينىڭ خەلق ۋەكىللىرى قۇرۇلتىيىغا كاشلا تۇغدۇرغانلىق بولىدۇ؟> دەپ ئويلىدىم - دە، ئىستانسىمىزنىڭ بېيجىڭدىكى شۆبىسىگە تېلېفون قىلىپ: <ئۇلار ئىشنى قىلسۇن، مەن بۇنداق پوپۇزىلاردىن قورقۇپ قالمايمەن> دېدىم».

لېكىن، «ئامېرىكا ئاۋازى» دىكى مەلۇم بىر پېشقەدەم تەھرىر بۇ ئىشتىن تەشۋىشلىنىپ، پروگراممىنى «تەڭشەش» كېرەكلىكىنى ئېيتقان. گەرچە بۇ گەپ ياخشى نىيەتتە دېيىلگەندەك قىلىنىمۇ، ئەمما گوڭ شياۋشياغا ياقمىغان. گوڭ شياۋشيا ئۆزىمۇ ئۇزۇن يىللىق مۇخبىر بولغاچقا، «خاتىرجەم بولۇڭلار، مەن خەۋەرنى قانداق تەڭشەشنى بىلىمەن» دېگەن.

لېكىن، شۇنىڭدىن كېيىن، خىتاينىڭ ئامېرىكا دا تۇرۇشلۇق ئەلچىخانىسىدىكىلەر «ئامېرىكا ئاۋازى» غا توختىماي تېلېفون قىلىپ پاراكەندىچىلىك سالغان. «تەھرىرىمىز ماڭا تېلېفون قىلىپ، قانداق قىلىشى كېرەكلىكىنى سورىدى، مەن: <ئۇلار (يەنى تېلېفون قىلىپ پاراكەندىچىلىك سالغان خىتايلار) نېمە دەيدۇ؟> دېدىم، تەھرىر: <ئۇلارنىڭ دېيىشىچە، ئەگەر بىز گو ۋېنگۈينى زىيارەت

قىلساق، خىتاي ھۆكۈمىتى بىلەن ئامېرىكا ئاۋازىنىڭ مۇناسىۋىتىگە ئورنىنى تولدۇرغىسىز زىيان سالغان بولارمىشىمىز < دېدى» .

«شۇنىڭ بىلەن مەن: <خىتاي تەرەپكە ئېيتىپ قويۇڭ، خەۋەرلىرىمىزنىڭ خىتايغا ئالاقىدار مەزمۇنلارنى ئۆز ئىچىگە ئالغانلىقىدىن سىرت، ئامېرىكا ئاۋازىنىڭ خىتاي ھۆكۈمىتى بىلەن قىلچىلىك مۇناسىۋىتى يوق > دېدىم» .

سۆھبەت پروگراممىسى ئۆتكۈزۈلۈشتىن ئىلگىرىكى بىر سوتكىدا، گوڭ شياۋشيا قاباھەتلىك چۈشكە ئوخشاپ كېتىدىغان ئىشلارنى باشتىن كەچۈرگەن. ئۇنىڭ ئېيتىشىچە، «ئامېرىكا ئاۋازى» نىڭ مۇئاۋىن مۇدىرى ساندى سۇگاۋارا (sandy sugawara) ئۇنىڭ (گو ۋېنگۈي بىلەن ئۆتكۈزۈلگۈسى) سۆھبەت پروگراممىسىنى ئەمەلدىن قالدۇرۇشنى تەلەپ قىلغاچقا، گوڭ شياۋشيا مەزكۇر مۇئاۋىن مۇدىر بىلەن ئېغىز بۇزۇشۇپ تىللىشىپ كەتكەن. بۇنىڭدىن سىرت، ئۇ گو ۋېنگۈينىڭ تۇرالغۇسىدىن ئايرىلغاندا، بىر توپ سۆرۈن تەلەت خىتايلار ئۇنىڭغا ئەگىشىۋالغان. ئاندىن مەزكۇر پروگراممىنىڭ ئىجرائىي فىلىم مەسئۇلى گوڭ شياۋشياغا بەزىلەرنىڭ ئۇنىڭدىن 15 مىنۇتلۇق نەق مەيدان سۆھبىتىنى تارقىتىپ، ئاندىن ئوتتۇز مىنۇتلۇق ئاۋازلىق پروگرامما تەييارلاشنى تەلەپ قىلىۋاتقانلىقىنى ئېيتقان. لېكىن، گوڭ شياۋشيا بۇنىڭغا ئۇنىمىغان. بۇ جەرياندا، گوڭ شياۋشيا ئىزچىل يۇقىرى قان بېسىمىنىڭ دەردىنى تارتىپ، ئۆزىنىڭ (ھوشىدىن كېتىپ) دوختۇرخانىغا ئەكېتىلىشىدىن ئەنسىرىگەن. ئۇ كۈنى كەچقۇرۇن، گوڭ شياۋشيا «ئامېرىكا ئاۋازى» نىڭ يەتتە نەپەر تەھرىرى ۋە رەھبەرلىرى بىلەن قوش تىللىق يىغىن ئاچقان. يىغىن ئىشتىراكچىلىرىدىن ھېچقايسىسى گو ۋېنگۈينىڭ زىيارەت پروگراممىسىنى بىكار قىلىۋېتىش مەسئۇلىيىتىنى ئۈستىگە ئېلىشنى خالىمىغان. گوڭ شياۋشيا بۇ ھەقتە مۇنداق دەيدۇ: «بۇ خەقنىڭ پەقەتلا تۇتۇقى يوق، بۇيرۇق چۈشۈرۈشكەمۇ پىتئىنالىماي، مەسئۇلىيەتنى ماڭا ئارتىپ قويماقچى بولۇپ، بۇيرۇق چۈشۈرۈش ئىشىنى ماڭا تاپشۇرۇشتى. لېكىن مەن ھەرگىز ئۇنداق ئىشنى قىلمايمەن» .

پەردە ئارقىسىدىكى بۇ ئىشلار ئارقا - ئارقىدىن يۈز بېرىۋاتقان شۇ پەيتلەردە، «ئامېرىكا ئاۋازى» نىڭ مۇدىرى ئاماندا بېنېت (Amanda bennett) ئافرىقادا ساياھەت قىلىۋاتاتتى. بۇ جەرياندا خىتاي ئەلچىخانىسىدىكىلەر ئۇنىڭغا تېلېفون قىلغانمۇ، يوق؟ خىتاي ئەلچىخانىسىدىكىلەرنىڭ «ئامېرىكا ئاۋازى» نىڭ باشقا رەھبەرلىرىگە بىردەك تېلېفون قىلغانلىقىغا قارىغاندا، ئۇلارنىڭ ئاماندا بېنېتقەمۇ تېلېفون قىلغان بولۇشى ئېھتىمالغا يېقىن. يەنە كېلىپ، ۋەزىيەتتىن خەۋەردار كىشىلەرنىڭ بىلدۈرۈشىچە، بېنېت گەرچە تەجرىبىلىك ئاخباراتچى بولسىمۇ، لېكىن ئۇنىڭ بېيجىڭ دائىرىلىرى بىلەن بولغان مۇناسىۋىتى ئىنتايىن قويۇق ئىدى. بۇنداق بولۇشىدا، بېنېتنىڭ ئېرى دونالد گراھام (donald graham) ئەسلىدە «ۋاشىڭتون پوچتىسى گېزىتى» نىڭ خوجايىنى بولۇپ، ئەينى چاغدا (يەنى گو ۋېنگۈيگە ئالاقىدار بۇ بىر قاتار ۋەقەلەر يۈز بەرگەندە) گراھام پاي كونترول شىركىتىنىڭ باش

دېرېكتورى ئىدى. مەزكۇر شىركەتنىڭ قارىمىقىدا يەنە خىتايدا شۆبىسى بار كەپلېن مائارىپى (Kaplan Inc) دېگەن مائارىپ مۇلازىمىتى شىركىتىمۇ بار ئىدى. شۇنى ئۈنۈملىك ئىشلىتىش، خىتاي ئامېرىكاغا ئەۋەتكەن ئوقۇغۇچىلارنىڭ سانى دۇنيا بويىچە ئەڭ كۆپ، شۇ سەۋەبتىن «كەپلېن مائارىپى»غا نىسبەتەن خىتاي بازىرى تولىمۇ جەلبىكاردۇر.

شۇ كۈنى يېرىم كېچىدىن كېيىن، يەنى زىيارەتنىڭ بېكىتىلگەن ۋاقتىغا بىر قانچە سائەتلا قالغاندا، خىتاينىڭ ئىچكى قىسمىدىن «بېيجىڭ دائىرىلىرى گو ۋېنگۇي ھەققىدە جىددىي تۇتۇش بۇيرۇقى چىقىرىپتۇ، ئىنتېرپول (خەلقئارا ساقچى تەشكىلاتى) ھەرۋاقت گو ۋېنگۇينى قولغا ئېلىشى مۇمكىنكەن» دېگەن خەۋەر تارقالغان. بۇ خەۋەرنى ئاڭلىغان گوڭ شياۋشيا گو ۋېنگۇينى پىلاندىكى بويىچە زىيارەت قىلغىلى بولۇش - بولماسلىقىدىن، ھەتتا گو ۋېنگۇينىڭ تۇرالغۇسىغا ئاپىرىپ تەقلەپ قويۇلغان ئاۋازغا ئېلىش ئۈسكۈنىلىرىنى قايتۇرۇپ كەلگىلى بولۇش - بولماسلىقىدىن ئەنسىرەشكە باشلىغان.

ھالبۇكى، ئۇلار زىيارەت ۋاقتىغا ئاز قالغاندا گو ۋېنگۇينىڭ تۇرالغۇسىغا يېتىپ بارغاندا، تۇتۇش بۇيرۇقىغا ئالاقىدار گەپلەرنىڭ يالغان ئىكەنلىكىنى، گو ۋېنگۇينىڭ بۇ ئىشتىن خەۋىرى يوقلۇقىنى، خەلقئارا ساقچى تەشكىلاتىغىمۇ بۇ ھەقتە بىرەر تەلەپ كەلمىگەنلىكىنى بىلگەن. سۆھبەت پروگراممىسى باشلىنىشقا ئىككى مىنۇت قالغاندا، گو ۋېنگۇي تۇرۇۋاتقان شېرىي - گوللاندىيە مېھمانسارىيىنىڭ تورى تۇيۇقسىزلا ئۈزۈلگەن. گوڭ شياۋشيا نىڭ ئېيتىشىچە، FBI مەزكۇر ۋەقەنى تەكشۈرگەندىن كېيىن، بۇنىڭ شاڭخەيدىكى خاككېرلارنىڭ مەزكۇر بىناغا قىلغان تور ھۇجۇمىنىڭ نەتىجىسى ئىكەنلىكىنى ئېنىقلاپ چىققان. ھېلىمۇ ياخشى «ئامېرىكا ئاۋازى» نىڭ خادىملىرى ئۆزىنىڭ باتارىيەسى ئارقىلىق خىزمەت قىلالايدىغان رادىيو پېرىداتچىكىنى ئېلىۋالغاقچا، پروگرامما پىلان بويىچە باشلانغان.

گوڭ شياۋشيا نىڭ مەزكۇر پروگراممىسى بىر سائەت 15 مىنۇت تارقىتىلغاندىن كېيىن، تۇيۇقسىزلا ئۈزۈلۈپ قالغان. گوڭ شياۋشيا نىڭ ئېيتىشىچە، پروگراممىنى توختىتىش بۇيرۇقىنى بېنىت چۈشۈرگەن بولۇپ، گوڭ شياۋشيا ۋە گو ۋېنگۇينى زىيارەت قىلىشقا قاتناشقان باشقا خادىملار شۇنىڭدىن كېيىن خىزمەتتىن توختىتىلغان. ئارىدىن بىر قانچە ئاي ئۆتكەندىن كېيىن، «ئامېرىكا ئاۋازى» گوڭ شياۋشيا ۋە مەزكۇر گۇرۇپپىدىكى ئىككى خادىمنى رەسمىي ئىشتىن بوشتىۋەتكەن.

2018 - يىلى 11 - ئاينىڭ 29 - كۈنى، گوڭ شياۋشياغا «ئامېرىكا ئاۋازى» دىن بىر پارچە خەت كەلگەن. خەتتە گوڭ شياۋشيا نىڭ قىلمىشى «قەستەن، كەچۈرگۈسىز، رادىيو ئىستانسىسىنىڭ مەۋجۇتلۇقىنى خەتەرگە ئۇچراتقان» دېيىلگەن، شۇنداقلا گوڭ شياۋشيا «<ئامېرىكا ئاۋازى> نىڭ رەھبەرلىرىنىڭ ۋە پېشقەدەم خىزمەتچىلەرنىڭ كۆرسەتمىلىرىگە قۇلاق سالمىغان» دەپ ئەيىبلەنگەن.

گوڭ شياۋشيا ئاشۇ خەتنى تاپشۇرۇۋالغان كۈنى، بېنېت يەنە «ئامېرىكا ئاۋازى» نىڭ بارلىق خىزمەتچى - خادىملىرىغىمۇ بىر پارچە ئېلخەت يوللىغان. مەزكۇر ئېلخەتكە كۆرە، بېنېت گوڭ شياۋشيا قاتارلىقلارنى خىزمەتتىن بوشىتىشتىن ئىلگىرى «تۆت قېتىم مۇستەقىل تەكشۈرۈش ئېلىپ بارغان، بارلىق تەكشۈرۈشلەرنىڭ نەتىجىسىدە، گوڭ شياۋشيا ئۇيۇشتۇرغان سۆھبەت پروگراممىسىنىڭ توختىتىۋېتىلىشىدە، <ئامېرىكا ئاۋازى> نىڭ رەھبەرلىرى بىردەك ئىلگىرى كۆپچىلىكنىڭ ئورتاق ئېتىراپىغا ئېرىشكەن زىيارەت - سۆھبەت ئۆلچىمىنى كۈچەيتىشنى ئۈمىد قىلىشقان. گەرچە بەزىلەر <ئامېرىكا ئاۋازىنىڭ ئىچكى قىسمىدا خىتاينىڭ <جاسۇسلىرى> بار، شۇڭا خىتاي بېسىم ئىشلىتىپ سۆھبەتنى توختاتقۇزۇۋەتكەن دەپ قارىسىمۇ، بېنېت ئېلىپ بارغان تۆت قېتىملىق تەكشۈرۈشتە، پروگراممىنىڭ توختىتىۋېلىشىدە، خىتاي ھۆكۈمىتىدىن كەلگەن بېسىمنىڭ تەسىرى بارلىقى بايقالمىغان».

مەزكۇر ئېلخەت شۇنى تېخىمۇ ئىچكىرىلىگەن ھالدا دەلىللەيدۇ:

«ئامېرىكا ئاۋازى» نىڭ رەھبەرلىرى ئىلگىرى مەزكۇر زىيارەت گۇرۇپپىسىدىكىلەرگە ئېنىق كۆرسەتمە بېرىپ، ئۇلاردىن شۇلارنى تەلەپ قىلغان:

1. زىيارەت ۋاقتىنى بىر سائەتتىن ئاشۇرۇۋەتمەسلىك.
2. مەزكۇر زىيارەتنىڭ نەق مەيدان ۋىدىيو ئۇلانمىسىنى ئىجتىمائىي تاراتقۇلاردا ئېلان قىلماسلىق.
3. زىيارەت داۋامىدا دەلىللەشتىن ئۆتمىگەن ھەرقانداق ماتېرىيال ياكى مەزمۇنىنى ئىشلەتمەسلىك.
4. زىيارەتنى قانچە ئۇزۇن ئاۋازغا ئالغىلى بولسا، شۇنچە ئۇزۇن ئاۋازغا ئېلىش، زۆرۈرىيەت بولمىسىلا توختىتىپ قويماسلىق. كېيىنچە ئالاقىدار ئۇچۇرلارنى دەلىللىگەندىن كېيىن، ئۇلارنى باشقا پروگراممىلاردا ئىشلىتىش.

گوڭ شياۋشيا نىڭ ئېيتىشىچە، ئۇنىڭ مەزكۇر ۋەقە توغرىسىدىكى چۈشەنچىسى قانداقتۇر ئۆز خىيالىنىڭ مەھسۇلى ئەمەس. ئۇ «ئامېرىكا ئاۋازى» خىتاينىڭ بېسىمى ۋە تەھدىتى ئاستىدا، ئۆزىنىڭ ئاغزىنى ئۆزى پېچەتلىدى، دەپ قارايدۇ. ئۇ مۇنداق دەيدۇ: «مەن شۇنىڭغا قەتئىي ئىشىنىمەنكى، بېنېت خىتاينىڭ تىزگىنىگە چۈشۈپ قالغان. چۈنكى، بۇ ئىشنىڭ كېيىنكى تەرەققىياتى - پەقەتلا مەنتىقىگە ئۇيغۇن ئەمەس. كەسپىي جەھەتتىن ئېيتقاندا، بېنېت مېنىڭ سۆھبىتىمگە ئۇ قەدەر قاتتىق

- قوپال پوزىتسىيەدە ئارىلاشمايدۇ. بولۇپمۇ ئۇ ۋە ئۇنىڭ مۇئاۋىنى سۆھبەت مەزمۇنىدىن بىخەۋەر ئەھۋالدا، بۇنداق قىلىشى تېخىمۇ ئەقىلگە سىغمايدۇ».

بېنېتنىڭ زادى قانداق بېسىمغا ئۇچرىغانلىقى توغرىسىدا، گوڭ شياۋشيا بۇنىڭ بېنېتنىڭ ئېرىنىڭ خىتايدىكى تىجارىتىگە ئالاقىدار ئىكەنلىكىدىن شەپقەت بېرىپ شۇنداق دېدى: «خىتايلار يېڭىچە <قانۇنلۇق> پارا بېرىش ئۇسۇلىنى كەشىپ قىلدى. (بۇ ئۇسۇلدا) قارشى تەرەپكە پۇل بېرىشنىڭ ھاجىتى يوق، ئۇلارغا پەقەت تىجارەت قىلىش پۇرسىتى بېرىلسا بولىدۇ».

بىز گوڭ شياۋشيا نىڭ ئۆزىنىڭ «رەھبەرلەرنىڭ كۆرسەتمىسىگە خىلاپ ئىش قىلغان»لىقى توغرىسىدىكى چۈشەندۈرۈشىنى، ياكى بېنېتنىڭ «مەن خىتاينىڭ بېسىمغا دۇچ كەلمىدىم» دەپ ئۆزىنى ئاقلىشىنى بىر چەتكە قايرىپ قويۇپ تۇرساق، مەزكۇر ۋەقەنىڭ تەرەققىياتىدا كىشىنى چۆچۈتۈشكە يېتىپ ئاشىدۇ. ئامېرىكانىڭ ئەڭ ئالدىنقى قاتاردىكى، ھۆكۈمەتكە تەۋە ئاخبارات ئورگىنى خىتاي ھۆكۈمىتىنى تەنقىدلىگەن مەزمۇنلارنى ئۆز ئىچىگە ئالغان سۆھبەت پروگراممىسىنى تارقىتىشقا ئۈچۈنلا، ئۆز - ئۆزىنى تەكشۈرگەن، مۇشۇ نۇقتىنىڭ ئۆزىلا ئاخبارات - خەۋەرچىلىك ئۆلچىمىگە زىت. ئۆكتەبىرلەرگە ئۆز ساداسىنى ئاڭلىتىدىغان پۇرسەت بېرىش نەچچە ئون يىللاردىن بۇيان «ئامېرىكا ئاۋازى» نىڭ بۇرچى بولۇپ كەلدى. لېكىن ئامېرىكانىڭ ئەڭ چوڭ رەقىبى، شۇنداقلا ئەڭ چوڭ تىجارەت ئوبىيېكتى بولغان خىتاينىڭ تەكرار - تەكرار ئېتىراز بىلدۈرۈشى نەتىجىسىدە، بۇ ئۆكتەبىرلەرنىڭ ئاۋازى بېسىقتۇرۇۋېتىلدى.

سىڭىپ كىرىش ئارقىلىق ئامېرىكانى تىزگىنلەش

گەرچە خىتاي كۆپ يىللاردىن بۇيان، تەرەققىي قىلىۋاتقان دۆلەتلەرگە كۆزىنى تىكىپ، ئافرىقادىكى كونگو جۇمھۇرىيىتىدىن لاتىن ئامېرىكاسىدىكى سالۋادورغىچە، فىلىپپىننىڭ گىرېتسىيەگىچە، دىپلوماتىك يەمچۈكلەردىن باشلاپ، مەزكۇر دۆلەتلەرگە پۇل - مال ياردىمىنى، ئۇل مۇئەسسەسە قۇرۇلۇشى ئۈچۈن سېلىنغان مەبلەغلەرنى قوبۇل قىلغۇزۇپ، شۇنداقلا باشقا ماللىرىنى بۇ يەرلەرگە ئېكسپورت قىلىپ كەلگەن بولسىمۇ، لېكىن ئامېرىكانىمۇ ھېچقاچان نەزەردىن ساقىت قىلىپ باقمىدى.

خىتاي ھۆكۈمىتى 2004 - يىلىدىن باشلاپلا مەبلەغ ئاجرىتىپ، ئامېرىكانىڭ ھەرقايسى ئۈنۋېرسىتېتلىرىدا كوڭزى ئىنستىتۇتلىرىنى تەسىس قىلدى. مەزكۇر كوڭزى ئىنستىتۇتلىرى نامدا ھەرقايسى ئۈنۋېرسىتېتلىرىنى خىتايچە مائارىپ بىلەن تەمىنلەيدىغان بولۇپ، ئۇنىڭ ئوقۇتقۇچىلىرى بىردەك خىتايدىن كەلتۈرۈلگەن خىتاي تىلى ئوقۇتقۇچىلىرىدۇر. لېكىن، مەزكۇر ئىنستىتۇتلار يەنە دائىم كۈلتۈر دەرسلىرى، شۇنداقلا ئۆزى تۇرۇشلۇق جايدىكى يەسلى ۋە باشلانغۇچ مەكتەپ

ئوقۇغۇچىلىرى ئۈچۈن خىتاي تىلىنى تونۇش دەرسلىكى دېگەندەك باشقا مۇلازىمەتلەر بىلەنمۇ تەمىنلەيدۇ. كوڭزى ئىنستىتۇتى تەسىس قىلىنمىغان نۇرغۇن ئۇنىۋېرسىتېتلارغا نىسبەتەن، كوڭزى ئىنستىتۇتلىرىنىڭ بۇ خىل پائالىيەتلىرى ئۇلارنى مۇنتىزىم خىتاي تىلى دەرسىدىن پايدىلىنىش ئىمكانىيىتىگە ئىگە قىلغاچقا، بۇ نۇرغۇن مەكتەپلەرنىڭ رەھبەرلىرىنى بىر تالاي ئاۋازچىلىق ۋە چىقىمىدىن ساقلاپ قالغان. چۈنكى، ئۇلار خىتاي تىلى دەرسىنى كوڭزى ئىنستىتۇتلىرىغا ھۆددىگە بەرسلا ئىشى پۈتىدۇ، يەنە كېلىپ كوڭزى ئىنستىتۇتلىرىمۇ بۇنىڭ ئۈچۈن ئىنتايىن تۆۋەن ھەق تەلەپ قىلىدۇ. خىتاي ھۆكۈمىتى سىرتقا قارىتا، كوڭزى ئىنستىتۇتلىرىنىڭ كىرىم قىلىشىنى مەقسەت قىلمىغان ئاممىۋى ئورگان ئىكەنلىكىنى، مەزكۇر ئىنستىتۇتلارنىڭ مۇددىئاسىنىڭ چەتئەلدە خىتاي تىلى ۋە خىتاي كۈلتۈرىنى يېيىش ئىكەنلىكىنى تەشۋىق قىلىپ كەلدى. بۇ تەدبىر ئىزچىل ئىنتايىن ئۈنۈملۈك بولۇپ، «باھاسى ئەرزان، سۈپىتى يۇقىرى» خىتاي تىلى دەرسلىرى مەزكۇر ئىنستىتۇتلارنىڭ چوڭ كوزېرىغا ئايلاندى. 2017 - يىلىغا كەلگەندە، ئامېرىكانىڭ ھەرقايسى مەكتەپ - ئۇنىۋېرسىتېتلىرىدا توقسانغا يېقىن كوڭزى ئىنستىتۇتى تەسىس قىلىنغان بولۇپ، يەرشارى مىقياسىدىكى كوڭزى ئىنستىتۇتلىرىنىڭ ئومۇمىي سانى بەش يۈزدىن ئاشقان.

لېكىن، خىتاي ھۆكۈمىتىنىڭ بۇ ئىنستىتۇتلار ھەققىدە ئېيتقانلىرى تامامەن يالغان. ھەربىر كوڭزى ئىنستىتۇتى ئىككى نەپەر مۇدىر تەرىپىدىن ھەمكارلىشىپ باشقۇرۇلىدىغان بولۇپ، بۇ ئىككى مۇدىرنىڭ بىرى خىتايدىن ئەۋەتىلسە، يەنە بىرى شۇ جايدىكى مەكتەپ تەرىپىدىن بەلگىلىنىدۇ. بۇ ئىنستىتۇتلاردىكى گەپ - سۆزلەر سەۋەبلىك تەكشۈرۈشكە ئۇچراش ۋە ئاكادېمىك ئەركىنلىككە چەكلىمە قويۇلۇش ئەھۋاللىرى پات - پاتلا قۇلقىمىزغا كىرىپ تۇرىدۇ.

كوڭزى ئىنستىتۇتلىرىدىكى پىكىر ئەركىنلىكىنى چەكلەش قىلمىشلىرى توغرىسىدىكى بارلىق خەۋەرلەرنىڭ ئىچىدە، كىشىنى ھەممىدىن بەك ئىزتىراپقا سالدىغىنى، كارولىنا شىتاتلىق ئۇنىۋېرسىتېتنىڭ دالاي لاما نىڭ زىيارىتىنى بىكار قىلىۋەتكەنلىكىدۇر. دالاي لاما تىبەتلەرنىڭ سۈرگۈندىكى دىنىي ۋە سىياسىي رەھبىرىدۇر. كارولىنا شىتاتلىق ئۇنىۋېرسىتېتىدىكى كوڭزى ئىنستىتۇتىنىڭ مۇدىرى مەزكۇر ئۇنىۋېرسىتېت دائىرىلىرىنى ئاگاھلاندۇرۇپ، دالاي لاما نىڭ (بۇ ئۇنىۋېرسىتېتنى) زىيارەت قىلىشى «مەكتىپىمىز خىتاي بىلەن بەرپا قىلىۋاتقان يېقىن مۇناسىۋەت»كە بۇزغۇنچىلىق قىلىدۇ دېگەندىن كېيىن، مەكتەپ رەھبەرلىكى دالاي لاما نىڭ زىيارىتىنى ئەمەلدىن قالدۇرۇۋەتكەن.

مەزكۇر ئۇنىۋېرسىتېتتىكى كوڭزى ئىنستىتۇتىنىڭ مۇدىرىنىڭ (يۇقىرىدا قەيت قىلىنغان) سۆزى كۆيۈنۈشمۇ ياكى تەھدىتمۇ؟ شۇنىسى روشەنكى، دالاي لاما نىڭ زىيارىتىنىڭ بىكار قىلىۋېتىلگەنلىكىدىن قارىغاندا، مەزكۇر مەكتەپنىڭ رەھبەرلىرى ئىنستىتۇت مۇدىرىنىڭ سۆزىنى

تەھدىت دەپ قاراپ، دالاي لامانىڭ زىيارىتىنىڭ مەكتەپكە زىيان سالىدىغانلىقىغا ئىشەنگەن ۋە شۇ سەۋەبلىك خىتاي كومپارتىيەسىنىڭ بېسىمىغا بويۇن ئەگكەن.

كوڭزى ئىنستىتۇتلىرىنىڭ ئامېرىكا ئۇنىۋېرسىتېتلىرىدا پىكىر ئايرىشىشنى بوغقانلىقى ۋە باشقا ئىشلارغا قول تىققانلىقى توغرىسىدىكى مىساللار بۇلا ئەمەس. نيۇيوركتىكى ئالبانىيە ئۇنىۋېرسىتېتىدىكى كوڭزى ئىنستىتۇتىنىڭ مۇدىرى خىتاي مائارىپ مىنىستىرلىقىنىڭ رەھبىرى يېتىپ كېلىشتىن ئىلگىرى مەكتەپ ھويلىسىدىكى تەيۋەنگە ئالاقىدار بارلىق تەشۋىقات چاپلىملىرىنى سويۇۋەتكەن. ئامېرىكا كېڭەش پالاتاسى تارماق كومىتېتىنىڭ بىر پارچە دوكلاتىدا كۆرسىتىلىشىچە، مەلۇم بىر شىتاتتا كوڭزى ئىنستىتۇتى تەرىپىدىن باشلانغۇچ مەكتەپ ۋە يەسىلەردە خىتاي تىلى دەرسى تەسىس قىلىنغان. لېكىن، بۇ مەكتەپلەر فالون گۇمپىسىغا ئالاقىدار ئوپېرانىڭ ئويۇنىنى كۆرمەسلىك ھەققىدە ئاگاھلاندۇرۇلغان ئېلخەت تاپشۇرۇۋالغان ۋە ئېلخەتتە بۇنىڭ سەۋەبى «فالون گۇمپىسى خىتايچە چەكلىنىدىغان روھانىي تائىپىدۇر» دەپ كۆرسىتىلگەن. خەتتە يەنە شۇنداق دېيىلگەن: «يېقىندا كوڭزى ئىنستىتۇتى فوندىنىڭ ياردەم پۇلىنى تاپشۇرۇۋالغان مەكتەپلەرنىڭ سەمىگە! ئەگەر شېنيون (神韵) سەنئەت ئۆمىكىنىڭ ئويۇنلىرىنى كۆرسەڭلار ياكى ئۇنى مەبلەغ بىلەن تەمىنلىسەڭلار، كوڭزى ئىنستىتۇتى فوندى سىلەرگە ياردەم پۇلى بېرىشنى توختىتىدۇ».

مارىيالىد ئۇنىۋېرسىتېتى ئون يىل ئاۋۋال ئامېرىكا تۇنجى بولۇپ كوڭزى ئىنستىتۇتى تەسىس قىلغان ئالىي مەكتەپ ئىدى. ئارىدىن ئون يىل ئۆتۈپ بۈگۈنگە كەلگەندە، ئامېرىكا ئۇنىۋېرسىتېت پروفېسسورلىرى جەمئىيىتى (American Association of University Professors) بىر پارچە دوكلات ئېلان قىلىپ، كوڭزى ئىنستىتۇتلىرىنىڭ ئاكادېمىك پائالىيەتلەرنى نازارەت قىلىش قىلمىشىنى ئەيىبلەگەن. مەزكۇر دوكلاتتا يەنە ئامېرىكا ئاكادېمىك ئەركىنلىككە كاپالەتلىك قىلىش ئۈچۈن، ھەرقايسى ئالىي مەكتەپلەرنى كوڭزى ئىنستىتۇتلىرىنى تاقىۋېتىشكە ياكى ئۇلار بىلەن يېڭىدىن توختام تۈزۈشكە ئۈندەپ شۇنداق دېيىلگەن:

كوڭزى ئىنستىتۇتلىرى خىتاينىڭ چەتئەلدىكى شۆبىسى بولۇش سۈپىتى بىلەن، ئۇلارنىڭ ئاكادېمىك ئەركىنلىكى نەزەردىن ساقىت قىلىشىغا ئۆز دۆلىتى (خىتاي) تەرىپىدىن يول قويۇلغان. ئۇلار (كوڭزى ئىنستىتۇتلىرى) نىڭ بارلىق ئىلمىي پائالىيەتلىرى «دۆلەتلىك سىرتقا قارىتىلغان خىتاي تىلى ئوقۇتۇشى رەھبەرلىك گۇرۇپپىسى ئىشخانىسى» نىڭ (国家对外汉语教学领导小组办公室) نازارىتى ۋە يېتەكچىلىكى ئاستىدا ئېلىپ بېرىلىدىغان بولۇپ، بۇ خىتاينىڭ دۆلەت دەرىجىلىك ئورگىنىدۇر. مەزكۇر ئورگانغا خىتاي سىياسىي بىيۇروسىنىڭ ئەزاسى ۋە خىتاينىڭ مۇئاۋىن باش مىنىستىرى بولغان كىشى رەھبەرلىك قىلىدۇ. ئامېرىكا ئاكادېمىك ئالىي مەكتەپلەر مەزكۇر ئىشخانا بىلەن ئىمزالاشقان كېلىشىمنىڭ نۇرغۇن ماددىلىرىنىڭ «سىرتقا ئاشكارىلاشقا بولمايدىغان» لىقى ئېنىق

كۆرسىتىلگەن بولۇپ، بۇ ماددىلار خىتاي ھۆكۈمىتىنىڭ سىياسىي مۇددىئاسىغا ۋە ئۇسلۇبىغا يول قويۇشنى، بۇ جەھەتتىكى قوبۇل قىلغۇسىز مۇرەسسەلەرنى ئۆز ئىچىگە ئالغان. بولۇپمۇ شىمالىي ئامېرىكانىڭ ھەرقايسى جايلىرىدىكى ئۇنىۋېرسىتېتلار كوئىزى ئىنستىتۇتىنىڭ خىتاينىڭ دۆلەت نىشانىغا ئۇيغۇن ھالدا، ئامېرىكىدىكى ئالىي مەكتەپلەرنىڭ ئوقۇغۇچى قوبۇل قىلىشىغا تەسىر كۆرسىتىشىگە ۋە مەكتەپلەردىكى ئوقۇتقۇچى - خادىملارنى تىزگىنلىشىگە، شۇنداقلا مەكتەپلەرنىڭ دەرسلىكلىرىگە تەسىر كۆرسىتىشىگە ۋە مۇنازىرىلەرگە چەك قويۇشىغا ئىمكانىيەت يارىتىپ بەردى.

بۇ تەنقىدلەر ئەمدىلەن تەسىرنى كۆرسىتىشكە باشلىدى، بەزى مەكتەپلەر سىياسىي تەشۋىقات مۇددىئاسى تولىمۇ روشەن بولغان بۇ كوئىزى ئىنستىتۇتلىرىنى قوغلاپ چىقىرىشقا باشلىدى. لېكىن، بۇنداق قىلىشلا ئامېرىكىدىكى ھەرقايسى ئالىي مەكتەپلەرنىڭ خىتاينىڭ تەسىرىگە ئۇچرىماسلىقىغا ۋە ئۇنىڭ ياردىمىنى قوبۇل قىلماسلىقىغا كاپالەتلىك قىلالمايدۇ. چۈنكى، ئەگەر خىتاي ئامېرىكانىڭ ئالىي مەكتەپلىرىگە تەسىر كۆرسەتمەكچى بولسا، بۇنىڭدىن باشقىمۇ ئامال تاپالايدۇ، گەپ پەقەت خىتاينىڭ ئۇنى ئىشلىتىش - ئىشلەتمەسلىكىگە باغلىق.

ئوقۇش پۇلى ئارقىلىق سىڭىپ كىرىش

2017 - يىلى جەمئىي 350 مىڭدىن كۆپرەك خىتاي ئوقۇغۇچى ئامېرىكانىڭ ھەرقايسى ئۇنىۋېرسىتېتلىرىغا ئوقۇشقا كىردى. بۇ ئامېرىكىدىكى بارلىق ئالىي مەكتەپلەردە ئوقۇۋاتقان بىر مىليون 80 مىڭ چەتئەللىك ئوقۇغۇچىنىڭ 32.5 پىرسەنتى خىتايدىن كەلگەن، دېگەنلىكتۇر. ئامېرىكىدىكى شىتاتلىق ئۇنىۋېرسىتېتلارنىڭ يىللىق ئوتتۇرىچە ئوقۇش پۇلى تەخمىنەن 25 مىڭ ئامېرىكا دوللىرى، خۇسۇسىي ئۇنىۋېرسىتېتلارنىڭكى بولسا ئوتتۇرىچە 35 مىڭ دوللاردۇر. ھەربىر خىتاي ئوقۇغۇچىنى يىلدا ئوتتۇرا ھېساب بىلەن 30 مىڭ دوللار ئوقۇش پۇلى تاپشۇرىدۇ، دەپ پەرەز قىلساق، ئۇلار بىر يىلدا ئامېرىكانىڭ ئالىي مائارىپ ساھەسىگە ئون مىليارد دوللار «تاپاۋەت» قىلىپ بېرىدۇ. بۇ تېخى ئۇلارنىڭ ئۆي ئىجارىسى، يېمەك - ئىچمەك، سەيلى - ساياھەت، كۆڭۈل ئېچىش قاتارلىقلارغا خەجلىگەن پۇللىرىنى ئۆز ئىچىگە ئالمايدۇ. ئەگەر بۇلارنىمۇ قوشۇپ ھېسابلىساق، خىتاي ئوقۇغۇچىلار بىر يىلدا ئامېرىكا ئۇنىۋېرسىتېتلىرى ۋە جەمئىيىتىگە 15 مىليارد دوللاردىن 20 مىليارد دوللارغىچە «كىرىم» قىلىپ بېرىدۇ.

خىتاي ھۆكۈمىتىنىڭ ئوقۇغۇچىلارنى ئامېرىكاغا ئەۋەتىشى ئەسلىدىنلا مۇئەييەن مەنپەئەت كاپالىتىگە ئىگە. قانداقسىگە دەمسىز؟ ئالدى بىلەن، ئامېرىكا پۈتۈن دۇنيا تەرىپىدىن ئېتىراپ قىلىنغان كۈچلۈك مائارىپ سىستېمىسىغا ئىگە. ئىككىنچىدىن، ئوقۇغۇچىلارنى ئامېرىكاغا ئەۋەتىش

ختايىنىڭ (ئوغرىلاش ۋە ھاكازالار ئارقىلىق) تېخنىكىغا ئېرىشىش نىشانىغا يېتىشتىكى ۋاسىتىلىرىدىن بىرى. خىتاي دىپلوماتلىرى ۋە كارخانا ۋەكىللىرى چەتئەلگە ئوقۇشقا چىققان ئوقۇغۇچىلارنىڭ ھەممىسىگە ئامېرىكا ياراملىق تېخنىكىلارنى «ئىگىلەش» نى جېكىلەيدۇ. نيۇيورك ئۇنىۋېرسىتېتىغا ئوخشاش خىتاي ئوقۇغۇچىلارنىڭ ئالقىشىغا ئېرىشكەن ئامېرىكا ئۇنىۋېرسىتېتلىرى يىلدا ئۈچ مىڭغا يېقىن خىتاي ئوقۇغۇچى قوبۇل قىلىدۇ. ئەگەر بۇ ئۇنىۋېرسىتېتلاردا سەرخىل ئۆكتىچى خىتايلار ياكى بېيجىڭ ھۆكۈمىتىنى قاتتىق تەنقىدلەيدىغان ئالىملار دەرس بېرىۋاتقان بولسا، خىتاي ھۆكۈمىتى نيۇيورك ئۇنىۋېرسىتېتىدىكى خىتاي ئوقۇغۇچىلارغا بېرىلىدىغان ئوقۇش ياردەم پۇلىنى، يەنى ھەر ئوقۇغۇچىغا يىلدا بېرىلىدىغان 47 مىڭ دوللار پۇلنى توختىتىدىغانلىقىنى ئېيتىپ تەھدىت سالسا، ئەھۋال قانداق بولىدۇ؟ (ئەگەر راست شۇنداق ئەھۋال يۈز بەرسە) نيۇيورك ئۇنىۋېرسىتېتى بىر يىلدا 141 مىليون دوللار ئوقۇش پۇلىدىن قۇرۇق قالىدۇ دېگەن گەپ (ئوقۇغۇچىلارنىڭ ئۆي ئىجارىسى ۋە يېمەك - ئىچمەك خىراجىتىگە كېتىدىغان نەچچە مىليون دوللار تېخى بۇنىڭ سىرتىدا). ئويلاپ بېقىڭ، ئەگەر خىتاي ھۆكۈمىتى نيۇيورك ئۇنىۋېرسىتېتىنىڭ خىتايغا قارشى پىكىردىكى پروفېسسورلارنى ئىشلەتكەنلىكىگە ياكى مەكتەپتە ئۆتۈلگەن دەرىجىدە خىتاي ھۆكۈمىتىنىڭ سىياسەتلىرىنىڭ تەنقىدلەنگەنلىكىگە ئېتىراز بىلدۈرسە، نەتىجىسى قانداق بولىدۇ؟ بەزىلەرنىڭ ماڭا ئېيتىشىچە، ئامېرىكانىڭ ھەرقايسى جايلىرىدىكى نۇرغۇن ئۇنىۋېرسىتېتلاردا مۇشۇ خىل ئەھۋاللار راستلا يۈز بەرگەن.

كالىفورنىيە شىتاتلىق ئۇنىۋېرسىتېتىنىڭ بېركېلېي (berkeley) شۆبىسىدە ئوقۇۋاتقان خىتاي ئوقۇغۇچىلارنىڭ سانى كۆپلۈكتە ئامېرىكىدىكى بارلىق ئۇنىۋېرسىتېتلارنىڭ ئىچىدە ئىككىنچى ئورۇندا تۇرىدۇ. بۇ مەكتەپتە بىر پروفېسسورنىڭ ماڭا ئېيتىشىچە، ئۇ بىر قېتىم خىتاي باش كونسۇلىنىڭ مەكتەپكە كېلىپ قالغانلىقىنى كۆرۈپ، ئۇنىڭدىن نېمە ئىش ئۈچۈن كەلگەنلىكىنى سورىغان. كونسۇل جاۋابەن: «ھېچ ئىش ئۈچۈن» دېگەن.

بۇنىڭدىن غەلىتىلىك ھېس قىلغان پروفېسسور كونسۇلنىڭ ئارقىسىدىن ماڭغان ۋە ئۇنىڭ مەكتەپ ھويلىسىغا جۇغلىشىپ قالغان بىر توپ خىتاي ئوقۇغۇچىنىڭ يېنىغا بارغانلىقىنى كۆرگەن، شۇنداقلا ئۇنىڭ خىتاي ئوقۇغۇچىلارغا ئۆز ۋەتىنىنى ھەرگىز ئۇنتۇپ قالماسلىق ھەققىدە ۋەز ئېيتىپ، «ھەممىزنىڭ كۆزى سىلەردە، سىلەر چوقۇم قاتتىق تىرىشىپ، ۋەتەنگە ساداقەت بىلدۈرۈشۈڭلار كېرەك» دېگەنلىكىنى ئۆز قۇلىقى بىلەن ئاڭلىغان.

بەلكىم كۆپچىلىك «خىتاي ئوقۇغۇچىلار ئامېرىكاغا ئوقۇشقا كەلسە، ئەركىن مەدەنىيەتنى ھېس قىلىشى، بۇ يەردە پىكىرىي، دىنىي ۋە سىياسىي ئەركىنلىككە ئەھمىيەت بېرىلىدىغانلىقىغا، بۇ ئەركىنلىكلەرنىڭ خىتايدىكىدەك بېسىمغا ئۇچرىمايدىغانلىقىغا شاھىت بولۇشى ۋە شۇنىڭ تۈرتكىسىدە خىتايدا خىتاي كومپارتىيەسىگە قارشى سادالار مەيدانغا كېلىشى مۇمكىنمۇ؟» دېيىشى مۇمكىن.

لېكىن، شۇنىسى تولىمۇ روشەنكى، دەل يۇقىرىدا تىلغا ئېلىنغان مىسالدىكى (ئوقۇغۇچىلارغا ۋەز ئېيتقان خىتاي كونسۇلى) دەك سىياسىي جاسۇسلارنىڭ توختىماي ۋەزخانلىق قىلىشى سەۋەبلىك، ئامېرىكا ئۇنىۋېرسىتېتلىرى دېموكراتىچى، ئۆكتىچى خىتايلارنى تۈركۈملەپ تەربىيەلىمەيۋاتىدۇ. ئەمەلىيەتتە، ئامېرىكىدىكى خىتاي ئوقۇغۇچىلارنىڭ ھەممىسى يەرلىك ئوقۇغۇچىلار بىلەن بەك ئىچقويۇن - تاشقويۇن بولۇپ كەتمەسلىك، خىتاي ئوقۇغۇچىلار بىلەن قويۇق ئالاقىنى ساقلاش ھەققىدە ئاگاھلاندۇرۇلۇپ تۇرىدۇ. خىتاي ھۆكۈمىتى ئەسلىدىنلا خەلقنىڭ ئىش - ھەرىكىتىنى نازارەت قىلىپ تۇرۇشقا خۇشتار بولغاچقا، ئۇلارنىڭ بۇ ئوقۇغۇچىلارنى بىر - بىرىگە كۆز - قۇلاق بولۇشقا ۋە بايقىغانلىرىنى دوكلات قىلىشقا بۇيرۇشمۇ تۇرغانلا گەپ. شۇ سەۋەبتىن، بۇ ئوقۇغۇچىلار ئامېرىكا پۇقرالىرىنىڭ يىغىلىش ئەركىنلىكى، پىكىر ئەركىنلىكى دېگەندەك ئەڭ ئەقەللىي ھوقۇقلىرىدىن بەھرىمەن بولالمايلا قالماستىن، ئۆز ۋەتىنى (خىتاي) نىڭ مۇستەبىت تۈزۈلمىسىنىڭ بېسىمى ئۇلارنى (ئامېرىكىدىمۇ) سايدەك ئەگىپلا يۈرىدۇ. يېقىنقى يىللاردا، خىتاي كومپارتىيەسى يەنە ئىجتىمائىي ئىشەنچ سىستېمىسىنى يولغا قويۇپ، سانلىق مەلۇمات توپلاش سىستېمىسىنى ئاساس قىلغان ھالدا، پۇقرالارنىڭ قىلمىشلىرىنى نازارەت قىلىپ، جازالاپ، مۇكاپاتلاۋاتقان بولغاچقا، رەقەملىك كۆزىتىش تېخنىكىسىنىڭ بارغانسېرى تاكامۇللىشىشىغا ئەگىشىپ، چەتئەلدە ئوقۇۋاتقان خىتاي ئوقۇغۇچىلارنىڭ ئۆزى خالىغانچە پائالىيەت قىلىشى ئۇلارنىڭ ۋەتەندە قالغان ئۇرۇق - تۇغقانلىرىنىڭ جازاغا ئۇچرىشىغا سەۋەب بولۇشى، ھەتتا ئوقۇغۇچىلار شۇ سەۋەبلىك ئۆزلىرىگە خىتاي ھۆكۈمىتى تەرىپىدىن بېرىلىدىغان ئوقۇش مۇكاپات پۇلىدىنمۇ مەھرۇم قىلىشى مۇمكىن.

بېيجىڭ دائىرىلىرى چەتئەلدە ئوقۇۋاتقان بۇ خىتاي ئوقۇغۇچىلارنى ئۆزلىرىنىڭ ئامېرىكا جەمئىيىتىگە تەسىر كۆرسىتىشىگە ياردىمى تېگىدىغان قورال دەپ قارايدۇ. ئامېرىكىدا خىتاي بىلەن تەيۋەندىن كەلگەن، خىتايچە سۆزلىشىدىغان 45 مىليون ئىنسان بار. بۇ خىتايلارنىڭ ھەممىسىنىڭ يىلتىزى خىتاي چوڭ قۇرۇقلۇقىدىدۇر. شۇنداقلا، خىتاي كومپارتىيەسىمۇ بۇلارنى جەلپ قىلىش ئۈچۈن خىلمۇخىل ئۇسۇللارنى ئىشقا سېلىپ كەلمەكتە. خىتاي ھۆكۈمىتىگە نىسبەتەن، بۇ كىشىلەر بىرەسمىي، لېكىن ئىنتايىن كۈچلۈك بىر تور شەكىللەندۈرگەن بولۇپ، ئۇلار ئۇرۇق - تۇغقاندارچىلىق، قانداشلىق، ئۆزلۈك ۋە دۆلەت تەۋەلىكى سەۋەبلىك بىر - بىرىگە باغلانغان. بۇلارنىڭ ھەممىسى ئاسانلا تىزگىنلىگىلى بولىدىغان «قورال» لاردۇر. خىتاي كومپارتىيەسى مۇشۇ قوراللاردىن پايدىلىنىپ، ئاتالمىش «غەيرىي ئەنئەنىۋى (ئۇچۇر) توپلىغۇچىلار» نى بارلىققا كەلتۈرۈپ، چەتئەلدە تۇغۇلغان خىتايلارنى خىتاي كومپارتىيەسىنىڭ چەتئەلدىكى دىپلوماتىيە ۋە ئىستىخبارات «مۈلكى» گە ئايلاندۇرغان. خىتاي كومپارتىيەسى «ھەر ئىككى تەرەپكە پايدىلىق» دېگەن چىرايلىق نام بىلەن پەردازلانغان مەنتىقە ئارقىلىق بۇ كىشىلەرنى ئەيۋەشكە كەلتۈرۈپ، ئۇلارنى خىتاي كومپارتىيەسىنى ئىستىخبارات بىلەن تەمىنلەش، مەخپىيەتلىكلەرنى ئوغرىلاش، نامايىشلىرىغا قاتنىشىش قاتارلىق ئىشلارغا سالغان. خىتاي كومپارتىيەسىنىڭ بۇ ھەقتىكى «ۋەز» لىرى مۇنداق

ئىككى خىل: بىرىنچىسى، «جۇڭخۇا مىللىتىنىڭ ۋە تەنپەرۋەرلىكى» نى ۋە خىتاي بولۇشتىن ئىبارەت «شەرەپ» نى شېپى كەلتۈرۈپ، (ئامېرىكا دىكى) خىتاي كۆچمەنلەرگە، «ۋە تەننى سۆيۈش» نىڭ ئۇلارنىڭ ئۆزى ئۈچۈنمۇ پايدىلىق ئىكەنلىكىنى، بۇنىڭدا پۇل تېپىپلا قالماستىن، يەنە تېخى ۋە تەنگە ياردەم قىلغىلى بولىدىغانلىقىنى ئېيتىشتۇر.

مەن دۆلەت مۇداپىئە مىنىستىرلىقىنىڭ ئەمەلدارلىق سۈپىتى بىلەن بېيجىڭدا تۇرۇۋاتقان مەزگىللىرىمدە، خىتاي ئازادلىق ئارمىيەسىنىڭ ئەزالىرى بىلەن بىللە ئايروپىلان ئارقىلىق مىئامغا كېلىپ، بىر يىغىنغا قاتناشقاندىم. ئەتىسى بىز يەنە ئايروپىلان ئارقىلىق نيۇيورققا ماڭدۇق. (خىتاي ئازادلىق ئارمىيەسىدىكى) خىتايلارنىڭ ھەممىسى ئايروپىلاننىڭ ئالدى تەرىپىدە، مەن ئارقا تەرىپىدە ئولتۇرغاندىم. ئەتراپىدىكىلەرنىڭ ھەممىسى خىتايچە سۆزلىشىدىغانلار ئىدى. يېنىمدا ئولتۇرغان كىشىنىڭ ھالى تولمۇ خاراب بولۇپ، ئاللىكىملىرىدىن قاتتىق تاياق يېگەندەك قىلاتتى. ئۇلاردىن بەزىلىرى ئۇ يەر - بۇ يەرلىرىنى داكا بىلەن تېڭىۋالغان، يەنە بەزىلىرىنىڭ يۈز - كۆزلىرىدە تىرناق ئىزلىرى بار ئىدى، ھەتتا بەزىلىرىنىڭ كۆزلىرى (تاياق دەستىدىن) قارىداپ كەتكەندى. مەن يېنىمدىكى كىشىدىن خىتايچە «ساڭا نېمە بولدى؟» دەپ سورىدىم.

ئۇلارنىڭ دېيىشىچە، ئۇلار فالۇن گۇمپىچىلىرىدىن بولۇپ، مىئامدا خىتاي ئازادلىق ئارمىيەسى ئەزالىرىنىڭ ۋە شى جىنپىڭنىڭ ئامېرىكانى زىيارەت قىلىشىغا ئېتىراز بىلدۈرگەن، ئەمما بىر توپ خىتاي كۆچمەنلەر كېلىپ ئۇلارنى ئۇرۇپ - دۇمبالاپ كەتكەن.

خىتاينىڭ يۇقىرى دەرىجىلىك ئەمەلدارلىرى ئامېرىكانى زىيارەت قىلغان ۋە كىشىلەر بۇنىڭغا قارشى نامايىش قىلغاندا، ھەردائىم مۇشۇنداق ئەھۋال يۈز بېرىدۇ. شۇ جايدىكى خىتاي كۆچمەنلەر بىر تېلېفون بىلەنلا بىر يەرگە توپلىنىپ، زىيارەتكە كەلگەن خىتاي ئەمەلدارلارنى قوللايدىغانلىقىنى بىلدۈرىشىدۇ. لېكىن، ئۇلارنىڭ يەنە (خىتاي ئەمەلدارلىرىغا ئېتىراز بىلدۈرگەن) نامايىشچىلارنى «ئەمەلىي ھەرىكىتى» ئارقىلىق «ئەدەبلەپ» قويۇش «ۋەزىپىسى» مۇ بار. بۇ خىتاي كۆچمەنلەر ئاۋۋال نامايىشچىلارنىڭ ئەتراپىدا سىرتتىكىلەرنىڭ كۆرۈشىنى توسىدىغان «ئىنسان سېپىلى» شەكىللەندۈرىدۇ - دە، ئاندىن ئۇلارنى ئارىغا ئېلىپ دۇمبالايدۇ.

بىز بۇنىڭدىن خىتاي ھۆكۈمىتىنىڭ پىكىر ئەركىنلىكىگە، ھەتتا ئامېرىكا، بىزنىڭ كۆز ئالدىمىزدا تۇرغان كىشىلەرنىڭ پىكىر ئەركىنلىكىگىمۇ نە قەدەر قارشى ئىكەنلىكىنى تەكرار كۆرۈپ يېتەلەيمىز.

ئىنگىلىزچىدىن تەرجىمە قىلغۇچى ھېكمەت يار ئىبراھىم

(داۋامى كېيىنكى ساندا)



ئالجرىيە ئاياللىرىنىڭ مۇستەقىللىق ئۇرۇشىدا ئوينىغان رولى

ئامار دىۋاكار

ئالجرىيە ئاياللىرىنىڭ مۇستەقىللىق ئۇرۇشىدا ئوينىغان رولى

ئامار دىۋاكار

ئەينى ۋاقىتتا ئالجرىيە ئاياللىرى باتۇرلۇق بىلەن مۇستەملىكىچىلىك ۋە ئاتىلىق ئۇرۇقداشلىق تۈزۈمىگە قارشى كۈرەش قىلغان بولۇپ، بۈگۈنكى كۈنگە كەلگەندە ئۇلارنىڭ ۋارىسلىرى ئادالەتنى ياقلايدىغان يېڭى بىر ئەۋلادنى شەكىللەندۈردى.

1956 - يىلى 9 - ئاينىڭ ئاخىرقى كۈنلىرى چۈشتىن كېيىن بىر ياش ئايال ياۋروپا ياشلىرىنىڭ ئالقىشقا ئېرىشكەن ئالجرىيە قەھۋەخانىسىغا كىرىپ كەلدى. ئۇ ئايال قارىماققا ئادەتتىكى ئالجرىيە ئەسلىلىك فرانسىيەلىكتەك كۆرۈنسىمۇ، ئەمەلىيەتتە ئالجرىيەلىك مۇسۇلمان ئىنقىلابچى زەھرا درىف (Zohra Drift) ئىدى.

ئالجرىيەلىك ئايال ئىنقىلابچى زەھرا درىف فرانسىيە ئىشغالىيىتىگە قارشى زەربە بېرىش ھەرىكىتىنىڭ يۇقىرى پەللىسىدە بىر قاتار تېرورلۇق ھۇجۇملىرىغا قاتناشقان ئالجرىيەلىك ئۈچ مۇھىم ئايالنىڭ بىرى بولۇپ ھېسابلىنىدۇ.

بۇ مۇستەقىللىق ھەرىكىتى كېيىنچە گىلو پونتېكورۋونىڭ (Gillo Pontecorvo) 1966 - يىلىدىكى ئالجرىيەنىڭ مۇستەقىللىق كۈرىشىنى (1954 - 1962) دراممىلاشتۇرۇپ ئىشلىگەن ۋەكىل خاراكتېرلىك فىلىمى «ئالجرىيە ئۇرۇشى» بىلەن مەشھۇر بولغان. بۇ فىلىم ئىنقىلابىي ھەرىكەت خاراكتېرىگە ئىگە بولۇپ، فىلىمدە ئاياللارنىڭ چۈمبەللىرى ئارقىلىق ئۇچۇر، نەق پۇل ۋە قوراللارنى يوشۇرۇش، ھەمدە غەربچە كىيىملەرنى كىيىپ فرانسىيەلىكلەرنىڭ تۇرالغۇلىرىغا پارتلاتقۇچ دورا قويۇش قاتارلىق ھەرىكەتلىرى ئارقىلىق مۇستەملىكىچىنى قانداق ئاغدۇرۇپ تاشلىغانلىقى تەسۋىرلەنگەن. گەرچە ئۇلار 121 مىنۇتلۇق فىلىمدە يىغىپ - يۆگەپ 15 مىنۇت ئەتراپىدا جانلاندىرۇلغان بولسىمۇ، لېكىن ئالجرىيە ئاياللىرىنىڭ بۇ مەزگىلدە كۆرسەتكەن تەسىرىنى ئىنكار قىلغىلى بولمايتتى، ئۇلارنىڭ ئازادلىق ھەرىكىتىگە قاتنىشىشى ئالجرىيەنىڭ مۇستەقىللىق نامايىشىدىكى چوڭ ۋەقە ھېسابلىناتتى.

ئالجرىيەلىك ئۆسۈملۈكشۇناس، دورىگەر ۋە فىلىم ئىشلىگۈچى ۋىئامى ئاۋرېس (Wiame Awres) مۇنداق دەيدۇ: «ئاياللار ئازادلىق كۈرىشىگە قاتنىشىشقا تولمۇ قىزىقىدۇ». ئۇ يەنە تۈركىيەنىڭ TRT World قا «ئاياللار ئەلەرگە ئوخشاش ئالجرىيەنىڭ مۇستەقىللىقىنى بىرلىكتە قۇرۇشنى ئارزۇ قىلىدۇ» دېگەن ئىدى. ئاياللار پارتىزانلىق ھەرىكەتلىرىنى تەشكىللىيەلەيدىغان ۋە ئىجرا قىلالايدىغان ۋاكالىتچى بولۇش سۈپىتى بىلەن، مۇستەملىكىچىلىككە ۋە ئاتىلىق تۈزۈمگە قارشىلىق كۆرسەتكەن. ئۇلار ئالجرىيە جەمئىيىتىنى ئۆزگەرتىپلا قالماستىن، بەلكى دۇنياۋى كۆز قاراشنى ئىنقىلابقا ئۆزگەرتىشكە ياردەم بەرگەن.

ئىنقىلابىي ئويغىنىش يولى

ئالجرىيەنىڭ 132 يىللىق ئىشغال قىلىنىشى جەريانىدا، فرانسىيە مۇستەملىكىچىلىرى فرانسىيە ۋە ئالجرىيە ئەللىرى ئوتتۇرىسىدىكى سىياسىي جەڭ مەيدانىنىڭ بىر قىسمى سۈپىتىدە ئالجرىيە ئاياللىرىنىڭ بەدىنىنى قورال سۈپىتىدە ئىشلەتكەن بولۇپ، ئالجرىيە ئاياللىرىنىڭ فرانسىيە ئەسكەرلىرى تەرىپىدىن باسقۇنچىلىققا ئۇچرىشى، ئۇلار ئۆز شەرىپىنىڭ مەنبەسى دەپ قارىغان ئالجرىيەلىك ئەلەرنىڭ غەيرىتىنى چۈشۈرۈش ئۈچۈن ئىشلىتىلگەن. زاھىيا سالىھنىڭ (Zahia Salih) سۆزىگە ئاساسلانغاندا، ئاياللارنىڭ بەدىنى «توپلاخچىلار مەھەللىلىرىدىكى ئەلەرنىڭ سىياسىي پروگراممىلىرى يېزىلغان سىياسىي بەلگىلەر ۋە رايونلار» غا ئايلانغان. ئۇنىڭ ئاقىۋىتى بولسا ئاۋرېس تەكتلىگەندەك، ھەم مۇستەملىكىچىلىك، ھەم ئاتىلىق كەمىستىشكە ئۇچرىغان ئاياللار ئۆز ئۈستىگە ئالغان بولۇپ، ئۇنىڭ دېيىشىچە ئاياللار مۇقىم خىزمەتلەرگە ئېرىشەلمىگەنلىكتىن، ئۆي ئىشلىرىنى قىلىش بىلەن ئالدىراش بولۇپ، ئوقۇش پۇرسىتىگە ئېرىشەلمىگەن. چۈمبەل تاقاش ۋە ئائىلىدىكى يالغۇزلۇقنىڭ كۈنسىرى كۈچىيىشىگە ئەگىشىپ، ئاياللار ئالجرىيە ئەللىرىنىڭ مۇستەملىكىچىلەرنىڭ باستۇرۇشلىرىغا قارشى تۇرۇش ۋاستىسى سۈپىتىدە ئەنئەنىۋى قىممەت قارىشىنى قوغدىغۇچى دەپ قارالغان. شۇنىڭ بىلەن بىر ۋاقىتتا، فرانسىيەلىكلەر مۇسۇلمان ئاياللارنى ئاتىلىق زۇلۇمدىن «قۇتۇلدۇرۇش» تەشۋىقاتى ئارقىلىق ئالجرىيە جەمئىيىتىدە مەدەنىيەت جەھەتتە ھۆكۈمرانلىق قىلىشقا ئۇرۇنغان، بۇنىڭ ئىچىدە سېسىق نامى پۇر كەتكىنى چۈمبەلنى تاشلاش ھەرىكىتىدۇر.

مارتىنىك ئارىلىدىكى روھىي كېسەللەر دوختۇرى ۋە مۇستەملىكىچىلىككە قارشى مۇتەپەككۈر فرانتز فانون (Frantz Fanon) ئۆزىنىڭ «يوقىلىۋاتقان مۇستەملىكىچىلىك» ناملىق كىتابىدا مۇنداق دېگەن: «ئايالنى ئۆزگەرتىش ئۈچۈن ئۇنى غەربچە قىممەت قاراشقا ئىگە قىلىش، ئاندىن ھازىرقى ھالىتىدىن ۋاز كەچتۈرۈش لازىم. بۇلارنىڭ ھەر ئىككىسى ئالجرىيە ئەللىرىنى تۇلۇق كونترول قىلىدىغان ۋە ئالجرىيە مەدەنىيىتىنى ۋەيران قىلىدىغان ئەمەلىي ۋە ئۈنۈملۈك ۋاستىلەردۇر».

1945 - يىلى 5 - ئاينىڭ 8 - كۈنىدىكى ئەڭ مەشھۇر بولغان خەلق نامايىشىغا ۋە ئۇنىڭدىن كېيىن يۈز بەرگەن پاجىئەلىك قىرغىنچىلىققا ئالجرىيە تارىخىدا تۇنجى قېتىم ھەر دەرىجىلىك ئاياللار قاتنىشىپ، ئۇلارنى مىللەتچىلىك ھەرىكىتىنىڭ ئالدىنقى سېپىگە ئېلىپ كىرگەن. ئالجرىيە تارىخچىسى بېنجامىن ستورا (Benjamin Stora) بۇ ھەرىكەتكە كىرىش جەريانىنى بايان قىلىپ، ئالجرىيە ئاياللىرى مۇستەقىللىق كۈرىشىگە قاتنىشىپ، ئۆز دۆلىتىنىڭ تەقدىرىنى ئۆزى بەلگىلەش ۋە ئاپتونومىيە ھوقۇقى ئۈچۈن كۈرەش قىلىش ئارقىلىق «زىيانكەشلىككە ئۇچرىغۇچىلىق ئورنىنى ئۆزگەرتىش» كە ئۇرۇنغان بولسىمۇ، مۇستەملىكە ھۆكۈمرانلىق قىلغان مەزگىلدە يۇقىرىقىلارنىڭ ھەممىسى رەت قىلىنغان، دەيدۇ. ئازادلىق ئىرادىسىنىڭ تۈرتكىسىدە، ئالجرىيە ئاياللىرى ئالاھىدە

كۆزگە كۆرۈنۈپ، 1954- يىلى قوراللىق كۈرەش پارتلىغاندىن كېيىن ئۇرۇش قەھرىمانى سۈپىتىدە يېڭى روللارنى ئالغان.

چۈمبەل ۋە يوپكا

ئاياللارنىڭ ئۇرۇشقا بىۋاسىتە قاتنىشىشى ئەڭ كۈچەيگەن يىللار 1955- يىللىرى بىلەن 1957- يىللىرى ئارىسى بولۇپ، بۇ مەزگىلدە نەچچە مىڭلىغان ئاياللار يېرىم ھەربىي، سېستىرا، ئاشپەز، ئىئانە توپلىغۇچى سۈپىتىدە ئۇرۇشقا قاتناشقان ۋە ئالجزىيە مىللىي ئازادلىق ئارمىيىسىنىڭ (ALN) جەڭ شۆبىسى بولغان مىللىي ئازادلىق فىرونتىنى (FLN) ئارقا سەپ تەمىناتى بىلەن تەمىنلىگەن. ئاياللارنىڭ ئۇرۇشتىكى چىداملىق ئوبرازلىرىنىڭ بىرى بولسا پىدائىيلىق بولۇپ، ئوتتۇرا بۇرژۇئازىيە شەھەرنى ئاساس قىلغان قوراللىق مىلىتارىستلار ۋە ئەركىنلىك جەڭچىلىرى مىللىي ئازادلىق ئارمىيەنىڭ ئالدىنقى قاتاردىكى قابىلىيەتلىك جەڭچىلىرى ھېسابلىناتتى. بېشىدا ئىنقىلابقا قاتناشقان مىڭدىن ئارتۇق جەڭچىنىڭ قىرىق توققۇزى ئايال كىشى بولۇپ، ئىنقىلاب ئاخىرلاشقاندا ئۇرۇشقا قاتناشقان ئاياللارنىڭ سانى 10949 (ئون مىڭ توققۇز يۈز قىرىق توققۇز) غا يەتكەن.

ئالجزىيە ئەسلىلىك فرانسىيەلىك فېمىنىست فاتىمە مەنسۇرى TRT World قا مۇنداق دېگەن: مىللىي ئازادلىق فىرونتىغا بولغان قوللاشنىڭ كۆپىنچىسى يېزا دېھقانلىرىنى مەنبە قىلغان بولۇپ، بۇ ئىنقىلابنىڭ غەلبە قىلىشىدا كەم بولسا بولمايدىغان ئامىل ھېسابلىنىدۇ. ئۇلار يەنە ئۇچۇر يەتكۈزۈش ۋە قورال توشۇش، يېمەكلىك بىلەن تەمىنلەش ۋە ئوق-دورا يىغىشتا ئىنتايىن مۇھىم رول ئوينىغان، ھەتتا مەخپىي خىزمەتلەرنى قىلغان. شەھەر مەركىزىدە پىدائىيلارنىڭ رولى مىللىي ئازادلىق ئارمىيەنىڭ ھەرقايسى گۇرۇھلىرى ئوتتۇرىسىدىكى ئالاقىگە كاپالەتلىك قىلىش بولۇپ، ئۇلار ئەپچىللىك بىلەن چۈمبەل ئىشلىتىپ قورال ۋە نەق پۇلنى مەخپىي توشۇش ئارقىلىق مەخپىي ھەرىكەت قىلىپ، ئەركىنلىك جەڭچىلىرىنىڭ ھەرىكىتىنى قولايلاشتۇرغان. ئۇنىڭدىن سىرت، ئۇلار يەنە غەربچە كىيىنىش ئارقىلىق تەكشۈرۈش پونكىتلىرىدىن تېزلا ئۆتۈپ، ئېھتىياتچانلىق بىلەن فرانسىيىلىكلەر توپلىشىپ ئولتۇراقلاشقان رايونلارغا پارتلاتقۇچ دورىلارنى ئورناتقان.

مەنسۇرىنىڭ دېيىشىچە، باتۇرلۇقى بىلەن داڭ چىقارغان بۇ ئاياللار ئۆيىدە ئەمەس، بەلكى دۇنيا مىقياسىدىمۇ نۇرغۇن كىشىلەرنىڭ دىققىتىنى تارتقان. دىجامىلا بوخىرىد (Djamila Bouhired)، دىجامىلا بوباجا (Djamila Boubacha)، بايا خوجىن (Baya Hocine) ۋە باشقا ئاياللارنىڭ دەھشەتلىك قىيىنچىلىق بەرداشلىق بېرىش ھېكايىلىرى ئىنقىلابچىلارنىڭ قىيىنچىلىقى توغرىسىدا خەلقئارانىڭ ھېسداشلىقىنى قوزغىغان بولۇپ، سول قانات فرانسىيە زىيالىيلىرى سىمون دې باۋيىور (Simone de Beauvoir) ۋە ژان پائۇل سارتىرې (Jean Paul Sartre) فرانسىيەنىڭ مۇستەملىكىچىلىك سىياسىتىنى قاتتىق تەنقىد قىلغان.

ئالجزىيەدىكى ئەڭ داڭلىق ئايال ئىنقىلابچىلارنىڭ بىرى بوخىرىد بولۇپ، ئۇ يىگىرمە ياش ۋاقتىدا مىللىي ئازادلىق فىرونتىغا قاتناشقان، كېيىن پىدائىي سۈپىتىدە پارتىزانلىق ئۇرۇشىغا

قاتناشقان. ئۇ 1957- يىلى قولغا ئېلىنغاندىن كېيىن، رېيىمىس تۈرمىسىدە ئۇرۇش، كۆيدۈرۈش ۋە توكقا سوقتۇرۇش قاتارلىق جازالارغا ئۇچرىغان بولۇپ، ئۇنىڭ قويۇپ بېرىلىشىنى تەلەپ قىلغان پائالىيەتلەر دۇنيانىڭ دىققىتىنى تارتقان. سۈرىيەلىك شائىر نىزار قەببانى ئۇنىڭغا ئاتا بىر پارچە شېئىر يازغان. مىسىرلىق فىلىم ئىشلىگۈچى يۈسۈف چاھىن 1958- يىلىدىكى «جەمىلە» ناملىق فىلىمنى ئىشلەپ ئۇنىڭ ھاياتىنى تەسۋىرلىگەن.

جەڭچى ۋە يازغۇچى لۇئىسېتى ئىگىلاخىزىز (Louisette Ighilahriz) ئازاتلىق فىرونتىنىڭ تېز يوللانمىچىسى بولۇپ ئىشلىگەن يەنە بىر مۇنەۋۋەر ئىنقىلابچى بولۇپ، ئۇنىڭ تۈرمە ھاياتى توغرىلىق «ئالجىرىيە» ناملىق كىتاب يېزىلغان. ئۇنىڭدا ئىگىلاخىزىز ئاياللارنىڭ ئۇرۇشقا ئاكتىپ قاتناشقانلىقى ۋە فرانسىيە ئارمىيىسى سادىر قىلغان قىيىنچىلىق دەھشەتلىك خاتىرىلەرگە گۇۋاھلىق بەرگەن. قەھرىمان ئاياللاردىن يەنە بىرى زەھرا دىرىق بولۇپ، ئۇ «ئالجىرىيە ئۇرۇشى» ئەسلىمىسىدە ئۆزىنىڭ ئۇرۇش جەريانىدىكى سەرگۈزەشتىلىرىنى بايان قىلغان. ئالجىرىيە مۇستەقىل بولغاندىن كېيىن، دىرىق ئادۋوكاتلىق خىزمىتىنى داۋاملاشتۇرغان ۋە ئالجىرىيە كېڭەش پالاتاسىدا ۋەزىپە ئۆتىگەن.

گەرچە ئالجىرىيە ئاياللىرى مۇستەملىكىچىلىككە قارشى تۇرۇش كۈرىشىدە مۇھىم رول ئوينىغان بولسىمۇ، ئىنقىلاب ۋە مۇستەقىللىقتىن كېيىن، ھاكىمىيەت بېشىدىكى مىللىي فىرونت بارلىق ئورگانلاردا ھوقۇقىنى مۇستەھكەملىگەنلىكتىن، ئالجىرىيە ئاياللىرى قىيىنچىلىققا دۇچ كەلگەن. ئاۋرېسنىڭ دېيىشىچە، ئالجىرىيە مۇستەقىل بولغاندىن كېيىن، ھاكىمىيەتنى قولغا ئالغانلار ئاياللارنىڭ كۈرىشىگە خىيانەت قىلىپ، مۇتەئەسسىپ دۆلەت قۇرۇپ، ئائىلە كودى قۇرۇپ، ئاياللارنى ئىككىنچى دەرىجىلىك پۇقرا قىلىپ قويغان. ئۇ يەنە مۇستەقىللىقتىن كېيىنكى ئۈچ يىل ئىچىدە، 1965- يىلى 8- مارت خەلقئارا ئاياللار بايرىمى نامايىشىدا ئاياللارنىڭ قانداق قىلىپ ھاكىمىيەتكە قارشى تۇرۇش ئۈچۈن توپلاشقانلىقىنى كۆرسىتىپ ئۆتتى. شۇنىڭدىن كېيىن ئۇلار دىنىي زۇلۇم، ئىقتىسادىي ئېكسپىدىتسىيە ۋە جەمئىيەتنىڭ چەتكە قېقىشىغا قارشى جەڭ ئېلان قىلىشىنى داۋاملاشتۇرغان.

ئۆتمۈشنى ئەسلەش

يېقىنقى يىللاردىن بۇيان ئالجىرىيە ئاياللىرىنىڭ مۇستەملىكە دەۋرىدىن مۇستەملىكىدىن كېيىنكى دەۋرگە يۈرۈش قىلىش تارىخىغا بولغان قىزىقىش جانلاندى. ئالجىرىيە ئاياللىرىنىڭ كۈرەش تارىخى تۈرى 2019- يىلى دوكتورلۇقتا ئوقۇۋاتقان ئاۋېل خاۋتى (Awel) ۋە سائادىيا گاسپەمدىن (Saadia Gacem) ئىبارەت ئىككى ئوقۇغۇچى تەرىپىدىن باشلانغان بولۇپ، بۇ يېقىنقى يىللاردا ئېلىپ بېرىلغان مۇشۇ خىلدىكى ئۇرۇنۇشلارنىڭ بىرى ھېسابلىنىدۇ. ئۇلارنىڭ ئۈچىنچى خىزمەتلىشى فوتوگراف لىدىيا سەيلى (Lydia Saidi) ئالدىنقى ئايدا بۇ تۈرگە قاتناشقان. خاۋتى ۋە گاسپەم TRT World بىلەن ئېلىپ بارغان سۆھبەتتە، بۇ تۈرنى ئالجىرىيە ئاياللار ھەرىكىتىگە مۇناسىۋەتلىك تارىخچىلارنى رەقەملەشتۈرۈشنى مەقسەت قىلغان، خەلق ئىشتىراك قىلغان، پۇقرالار باشچىلىقىدىكى بىر

تۇر دەپ تەسۋىرلىگەن بولۇپ، بۇ تۈر بولۇپمۇ 1962- يىلدىن كېيىنكى ئوخشىمىغان دەۋردىكى ئاياللارنىڭ سەپەرۋەرلىكى توغرىسىدا تەكشۈرۈش ئېلىپ بېرىشنى باش نىشان قىلغان. دەسلەپتە، ئۇلار ئالدىنقى ئەسىرنىڭ 80- يىللىرىنىڭ ئاخىرىدىن باشلاپ تاكى ھازىرغىچە تونۇلمىغان ئاياللار بىرلەشمىسى ۋە ئاياللار ھوقۇقىنى قوغدىغۇچىلارنىڭ بىر يۈرۈش ئارخىپىنى توپلاشقا ئەھمىيەت بەرگەن. ئۇلار بۇ تۈرنى ھەم تەنقىدىي ھەم مائارىپ جەھەتتىن «ئۆتمۈش بىلەن بۈگۈن ئوتتۇرىسىدىكى كۈرەشنىڭ مۇناسىۋىتىنى قايتا قۇرۇش» قا قاتنىشىشنىڭ يولى دەپ قىياس قىلغان. خاۋتى ۋە گاسپىم ئالجىرىيەنىڭ نۆۋەتتىكى سىياسىي ئارقا كۆرۈنۈشىدە، ئارخىپىنى قايتا جانلاندۇرۇشنى «سىياسىي ھەرىكەت» دەپ قارىغان. ئۇلار بۇنداق قىلىش ئارقىلىق كىشىلەر تەرىپىدىن ئۇنتۇلۇپ كەتكەن ئاياللار ۋە ئاياللار كوللېكتىپىنىڭ خىزمىتىنى قايتا ئوتتۇرىغا ئېلىپ چىقىشنى ئۈمىد قىلغان.

دەرۋەقە، بۇ ئايال ئەركىنلىك جەڭچىلىرىنىڭ تارىخىي ئەسلىمىسى ۋە مىراسلىرى ھازىرقى ئالجىرىيەدە داۋاملىق نامايان بولماقتا. بوخېرد، ئىگىلاخىزى ۋە دىرىفى ئاممىۋى ئاكتىپچانلىقنى ئىزچىل ساقلاپ كەلگەن بولۇپ، ئۇلارنىڭ نەچچە ئون يىل ئىلگىرى باشلىغان كۈرەشلىرى بۈگۈنگە قەدەر داۋاملاشماقتا. ئۇلار نەچچە ئەۋلاد ئاياللارنى ئۇلارنى جىمىقتۇرۇش ئۈچۈن تۈزۈلگەن سىستېمىغا قارشى كۈرەش قىلىشقا ئىلھاملاندۇرغان بولۇپ، ئۆز دۆلىتىنىڭ ئەركىنلىكى ئۈچۈن زور قۇربانلىق بەرگەن بۇ ئاياللارنىڭ روھى ئالجىرىيە خەلقىنىڭ ئەسلىمىسىدە ئازادلىق ئوتىنىڭ ھاياتى كۈچىنى ساقلاپ كەلمەكتە. بۇ ئاۋرېس ئورتاقلاشقان ھېسسىيات بولۇپ، ئۇ «ئەركىنلىك جەڭچىلىرى بىزنىڭ كۈچ ۋە ئىلھام مەنبەيمىز. بىزنىڭ ھوقۇقىمىز تارتىۋېلىنغاندا ئۇلار بىزگە بۇ ئۆزگىرىشنىڭ پەقەت جاپالىق كۈرەشنىڭ نەتىجىسىدە مەيدانغا كېلىدىغانلىقىنى كۆرسىتىپ بەردى» دېگەنلەرنى ئوتتۇرىغا قويدى.

ئىنگىلىزچىدىن ئاينۇر ئابدۇۋەلى تەرجىمىسى

مەنبە :

https://www.trtworld.com/magazine/the_role_of_women_in_the_algerian_independence_movement_37868

ھەبىبۇللا ئابلىمىت

يول

(بىرىنچى قىسىم)

«يول» ناملىق رومان ھەققىدە

تېكاماكان ئۇيغۇر زىئىرىياتى

ھەبىبۇللا ئابلىمىت

«يول» ناملىق رومان ھەققىدە

ھەببۇللا ئابلىمىت

«يول» ناملىق رومان مەرھۇم مۇھەممەد ئىمىن بۇغرانىڭ ئۆمرىدە بېسىپ ئۆتكەن شانلىق ھايات يوللىرىغا بېغىشلانغان تارىخىي روماندۇر. بۇ روماننى مەن 2019- يىلى 1- ئاينىڭ 1- كۈنى تاڭ سەھەردىن 2020- يىلى 3- ئاينىڭ 22- كۈنى كەچكىچە بولغان ئارلىقتا، بوش ۋاقىتلاردىن پايدىلىنىپ يېزىپ چىقتىم. مەندەك بىر تەبىئىي پەن كەسپ ئىگىسىنىڭ مۇنداق بىر تارىخىي روماننى يېزىپ چىقىشىمغا زادى نېمە تۈرتكە بولدى؟ مەن بۇ سوئالنىڭ جاۋابىنى تۆۋەندىكى ئۈچ نۇقتا بويىچە شەرھىلەپ، رومان ھەققىدە قىسقىچە چۈشەنچە بەرمەكچىمەن.

1. 80- يىللارنىڭ باشلىرىدىن باشلاپ ئانا ۋەتىنىمىزدە «ئىز»، «ئويغانغان زېمىن» ۋە «ئانا يۇرت»، «جاللات خېنىم» قاتارلىق تارىخىي رومانلار يېزىلىپ، خەلقىمىزنىڭ ئىچىقاپ كەتكەن تارىخىي ئىشتىھاسىنى قاندۇرۇپ، قاغىراپ كەتكەن مەنئىي دۇنياسىغا شىپالىق يامغۇر بولۇپ ياغدى. بۇ ئارقىلىق مىللىتىمىزنىڭ مەنئىي جەھەتتىن يۈكسىلىشىگە، مىللىي روھنىڭ تىرىلىشىگە ۋە ئۆز ئەجداتلىرىنىڭ بېسىپ ئۆتكەن يوللىرىغا نەزەر تاشلاپ، ئۆز كىملىكىنى تونۇپ يېتىش ئۈچۈن تەپەككۈر بوشلۇقىغا نەزەر سېلىشىغا ۋەسەلە بولغان ئىدى. ئەپسۇس ئۇيغۇر مىللىتىنىڭ بۇ مىللىي ئويغىنىش ھەرىكىتى ئۇزۇنغا بارمايلا خىتاي مۇستەملىكىچى ھاكىمىيىتىنىڭ قاتتىق باستۇرۇشىغا ئۇچىرىدى. بولۇپمۇ بۈگۈنكى كۈندە ئۇيغۇر خەلقىنىڭ تارىخىي، تىل- ئەدەبىياتى ۋە دىنى، ئۆرپ- ئادىتى، مائارىپى قاتارلىقلار پۈتۈنلەي ۋەيرانچىلىققا ئۇچراپ، ئۇيغۇر مىللىتى بۇ دۇنيادىن تەل- تۆكۈس يوقۇلۇش تەھدىتى ئاستىدا جان تالىشىش گىردابىغا كېلىپ قالدى. خىتاي مۇستەملىكىچى ھاكىمىيىتى ئۆزىنىڭ مۇستەبىت دۆلەت ئاپپاراتلىرىنىڭ كۈچى بىلەن، مىللىتىمىزنىڭ كۆز نۇرى بولغان زىيالىيلىرىمىزنى، ئۆلىمالىرىمىزنى، يازغۇچى، تارىخچى ۋە سەنئەتكارلىرىمىزنى تۈركۈملەپ قاماقلارغا تاشلاپ، پۈتۈن بىر مىللەت ئۈستىدىن رەھىمسىزلىك بىلەن ئاسسىمىلياتسىيە سىياسىتىنى يۈرگۈزمەكتە. بىر مىللەتنى يوقۇتۇشتىكى ئەڭ ئۈنۈملۈك ئۇسۇل شۇ مىللەتنىڭ تارىخىنى، تىل- ئەدەبىياتىنى، دىنىي ئىتىقاتىنى ۋە مەدەنىيەت- سەنئىتىنى يوقۇتۇش بولغانلىغى ئۈچۈن، خىتاي مۇستەملىكىچى ھاكىمىيىتى ئالدى بىلەن مىللىتىمىزنىڭ تارىخىغا، تىل- ئەدەبىياتىغا، مەدەنىيەت- سەنئىتىگە ۋە دىنىي ئىتىقاتىغا ھۇجۇم باشلىدى. بۇ ئارقىلىق بىزنىڭ كەچمىشىمىزگە تۇتاشقان يوللىرىمىزنى پۈتۈنلەي ئۇزۇپ تاشلاپ، ياش ئۆسمۈرلىرىمىزنى ئۆزىنىڭ ئاچقان تۇيۇق يولىغا باشلاپ، يېڭى بىر ئەۋلادنى پۈتۈنلەي خىتايلاشتۇرۇشقا تىرىشماقتا. نۆۋەتتە شۇ ئۇزۇۋېتىلگەن تارىخىي يوللارنى ئۇلاش ۋە ئۇ يوللارنى داۋاملاشتۇرۇش ۋە تەن سىرتىدىكى يازغۇچىلارنىڭ زىممىسىگە يۈكلەنگەن مۇقەددەس ۋەزىپە بولۇپ قالدى. بۇ مېنىڭ «يول» رومانىنى يېزىپ چىقىش سەۋەبىمىدىن بىرىدۇر.

2. بۇ روماننى يېزىشتىكى يەنە بىر سەۋەب بولسا، ۋەتەن ئىچىدە بۇرۇن يۇقىرىدا ساناپ ئۆتكەن تارىخىي رومانلارنى يېزىشقا ئىمكانلار بار بولغان بولسىمۇ، ئەمما مۇھەممەد ئىمىن بۇغرا، ئىيسا يۈسۈپ ئالىپ تېكىن ۋە مەسئۇت سابىرى بايقوزىدىن ئىبارەت بۇ ئۈچ ئەپەندى ھەققىدە كىتاب يېزىش

ئەسلا مۇمكىن ئەمەس ئىدى. ھەتتا ئۇلارنىڭ ئىسمىنىمۇ ئېغىزدىن چىقىرىشنىڭ ئۆزى بىر جىنايەت ھېسابلىناتتى. ئەمما ئۈچ ئەپەندى بىز ئۇيغۇرلارنىڭ يېقىنقى زامان تارىخىدا ئۆتكەن مۇھىم شەخسلەر بولغانلىقى ئۈچۈن، ئۇلارغا بىردىن مەنىۋى ئابىدە تىكلەش ۋە تەن سىرتىدىكى يازغۇچىلارنىڭ باش تارتىپ بولمايدىغان ۋەزىپىلىرىنىڭ بىرى ئىدى. شۇڭا مەن ئۆزۈمنىڭ چەكلىك ئىمكانلىرىدىن پايدىلىنىپ ۋە تىرىشىپ ئىزدىنىش ئارقىلىق، ئالدى بىلەن قولغا قورال ئېلىپ تاجاۋۇزچىلارغا قارشى ئىنقىلاپ قىلغان، قولغا قەلەم ئېلىپ ئۆز تارىخىمىزنى يازغان ۋە خىتاي زىيالىلىرى بىلەن قەلەم كۈرىشى قىلغان ھەمدە مۇھاجىرەتتىكى ئۇيغۇر داۋاسىنىڭ ئۇلىنى سالغان مۇھەممەد ئىمىن بۇغرا ئەپەندى ئۈچۈن بىر ئۆلمەس ئابىدىنى مىللىتىمىزنىڭ كۆڭۈل تۈرىدە تۇرغۇزۇشنى مەقسەت قىلىپ، بۇ «يول» ناملىق تارىخىي روماننى يېزىپ چىقتىم.

3. بۇ روماننى يېزىپ چىقىشتىكى مۇھىم سەۋەپلەردىن يەنە بىرى بولسا، نۆۋەتتە ئۇيغۇر تىلى - ئەدەبىياتى ئېغىر خىرىسقا، كىرىسقا دۇچ كەلمەكتە. مۇشۇنداق تارىخىي بۆھراندا ئۇيغۇر ئانا تىلىدا بىر تارىخىي روماننى يېزىش ئارقىلىق، ئۇيغۇر تىلىنىڭ شۇنچىلىك پاساھەتلىك بىر تىل ئىكەنلىكىنى، بۇ تىلنىڭ مەڭگۈ يوقالمايدىغانلىقىنى ۋە بۇ تىل ئارقىلىق ئۇيغۇر تارىخىنى، ئۇيغۇر ئەدەبىياتىنى چەتەللەردە ياشاۋاتقان ئۇيغۇرلارنىڭ ھاياتىدا قايتا جانلاندۇرۇپ، يېڭى نەسىل سۆيۈپ ئوقۇيدىغان ئەسەرلەرنى قالدۇرۇشنى ئارزۇلىدىم. شۇنىڭ ئۈچۈن بۇ روماندا ئۇلۇغ بوۋىمىز مەھمۇد قەشقەرىيىنىڭ بۈيۈك ئەسىرى «تۈركىي تىللار دىۋانى» دىن ئۈزۈندىلەر، ماقال - تەمسىللەر، شېئىرلار ۋە ھېكمەتلىك سۆزلەرنى نەقىل كەلتۈرۈپ، ئەنە شۇ ئۇيغۇر تىلىدىكى ئىستىلىستىكىلىق ۋاسىتىلەردەك تولۇق پايدىلىنىپ روماننىڭ بەدىئىيلىكىنى تېخىمۇ يۇقۇرى كۆتۈرۈش ئۈچۈن تىرىشتىم. «يول» ناملىق بۇ رومان تارىخىي روماندۇر. تارىخىي روماننىڭ دۇنيا ئەدەبىياتىدىكى ئورنى ناھايىتىمۇ يۇقىرى بولۇپ، بۈگۈنكى ئۇيغۇر ئەدەبىياتىدىمۇ كىتابخانلار ئەڭ قىزىقىپ ئوقۇيدىغان ئەدەبىي ژانىرلارنىڭ بىرى بولۇپ ھېسابلىنىدۇ. شۇنداق بولۇشىغا قارىماي، بەزى كىتابخانلارنىڭ تارىخىي رومان ھەققىدىكى نەزەرىيىۋى چۈشەنچىسى تېخى تولۇق ئايدىڭلىشىپ كەتكىنى يوق. ئەكبەر ئەمەت ئەپەندىنىڭ «تارىخىي رومانلاردىكى تارىخىيلىق ۋە بەدىئىيلىك» ناملىق ئىلمىي ماقالىسىدا بۇ توغرىسىدا مۇنداق دەيدۇ: «تارىخىي ئەسەرلەردىكى بەدىئىيلىك بىلەن تارىخىي چىنىقلىقنىڭ مۇناسىۋىتىنى ئايدىڭلاشتۇرۇۋېلىش ناھايىتى مۇھىم. تارىخىي روماننى تارىخنىڭ دەل ئۆزى دەپ قارىۋېلىش ۋە تارىخىي رومان يازغۇچىسىنىڭ تۆھپىسىنى ئۇنىڭ مەلۇم تارىخىي ۋەقەلەرگە بولغان ساداقەتمەنلىكى نۇقتىسىدىن ئۆلچەش ئوقۇرمەنلەرنىڭ تارىخىي ئەسەرلەرگە بولغان تەلىپى ۋە زوقلىنىشى دەرىجىسىگە تەسىر يەتكۈزۋاتىدۇ.» شۇنىڭ ئۈچۈن كىتابخانلارنىڭ تارىخىي رومانلاردىكى تارىخنىڭ چىنىقلىقى بىلەن يازغۇچى ئۆزىنىڭ بەدىئىي تەپەككۈرىنىڭ كۈچىگە تايىنىپ توقۇپ چىققان بەدىئىي توقۇلمىلار ئوتتۇرىسىدىكى مۇناسىۋەتنى توغرا چۈشۈنىشى كېرەك. مەلۇم تارىخىي دەۋردە يۈز بەرگەن ۋەقەلەرنى بەدىئىي بىر ئۇسلۇپتا تەسۋىرلەش ئارقىلىق شۇ دەۋرنىڭ سىياسى، ئىجتىمائىي تۇرمۇش ئەھۋالىدىن ۋە شۇ دەۋر خەلقىنىڭ پىسخىكىسىنى، ئۆرپە - ئادەتلىرىنى جۈملىدىن ئىنقىلابىي كۈرەشلىرىنى ئەكس ئەتتۈرۈپ بەرگەن رومان تارىخىي رومان دەپ ئاتىلىدۇ. رېئالىستىك ئىجتىمائىي رومان بولسا پەقەت ئۆز دەۋرىنىڭلا رېئال ئومۇمىي قىياپىتىنى ئەكس ئەتتۈرۈپ بېرىدۇ. شۇڭا تارىخىي رومان يازغۇچىسى ئۆزىنىڭ تارىخىي بىلىملىرىگە تايىنىپ تۇرۇپ، تارىخىي مەنبەلەرنى ئاساس قىلىپ، ئۆزىنىڭ ۋايىغا يەتكەن بەدىئىي ماھارىتىنى ئىشقا سېلىپ خۇددى رېئالىستىك ئىجتىمائىي رومانلاردا

بولدىغان بەدىئىي ئوبراز يارىتىش ئۇسۇلىدىنمۇ ماھىرلىق بىلەن پايدىلىنىپ تارىخىي روماننى روياپقا چىقىرىدۇ. تارىخىي رومانلاردىكى تارىخىي شەخسلەر بولسۇن ۋە ياكى يازغۇچى ئۆزى ياراتقان بەدىئىي ئوبرازلار بولسۇن، ئۇلارنىڭ دىئالوگلىرىدىكى خاسلىق، بايان، تىل ۋە تەسۋىرلەر رېئاللىستىك ئىجتىمائىي رومانلاردىكىدەك شۇنداق مۇھىم بولىدۇ. شۇڭا تارىخىي رومانغا باھا بېرىشتە يازغۇچىنىڭ ئاشۇ بەدىئىي ئىجادىيەت ئەركىنلىدىن پايدىلىنىپ، بىر تارىخىي دەۋرنىڭ ئومۇمىي قىياپىتىنى ئەكس ئەتتۈرۈشتىكى بەدىئىي سەۋىيەسىنى ئۆلچەم قىلىش كېرەك. بولۇپمۇ تارىخىي رومان يازغۇچىسى تارىخىي پاكىتلارنىڭ ھەممىسىگە قاتمال ھالەتتە سادىق بولۇشى ھاجەت ئەمەس دەپ قاراش كېرەك. چۈنكى تارىخىي روماننىڭ غەلبىلىك يېزىپ چىقىلىشى ئۈچۈن يازغۇچى تارىخىي مەنبەلەر ئاساستا ئەركىن پائالىيەت قىلىش ھوقۇقىغا ئىگە بولۇشى لازىم. مۇشۇنداق بولغانلىقى ئۈچۈنلا تارىخىي رومان يازغۇچىلىرى ئۆزىنىڭ بەدىئىي ماھارىتىنى تولۇق جارى قىلدۇرۇپ، كەڭ ئوقۇرمەنلەرگە ئېسىل تارىخىي رومانلارنى يېزىپ قالدۇرالايدۇ. شۇنىڭ ئۈچۈن تارىخىي رومانلاردىكى بايانلارنى تارىخنىڭ دەل ئۆزى دەپ قاراپ، يازغۇچىدىن تارىخقا خۇددى تارىخچىدەك سادىق بولۇشى تەلەپ قىلىش نامۇۋاپىتتۇر. تارىخىي رومان يازغۇچىسىنىڭ تارىخقا بولغان ساداقىتى، تارىخچىنىڭ تارىخقا بولغان ساداقىتىدىن پەرقلىق بولىدۇ. تارىخچى تارىخىي خاتىرىلەر ۋە يازمىلار ئۈستىدىن سوغۇققانلىق بىلەن تەپەككۈر يۈرگۈزۈش، ئۇلارنى سېلىشتۇرۇش ئارقىلىق مېغىزىنى ئېلىپ، شاكىلىنى چىقىرىپ تاشلايدۇ ۋە ئۆزىنىڭ مەنتىقىلىق تەپەككۈرىنىڭ كۈچى بىلەن ئەقلىي خۇلاسىە چىقىرىپ بىر پۈتۈن تارىخىي دەۋرنىڭ ھەقىقىي تارىخىنى يېزىپ چىقىشقا تىرىشىدۇ. شۇڭا تارىخىي رومان يازغۇچىسىنىڭ يەلكىسىگە تارىخچىنىڭ مەسئۇلىيىتىنى يۈكلەشكە بولمايدۇ. تارىخىي روماندىكى بەدىئىي توقۇلمىلار، تارىخچىنىڭ تارىخنى ئەينەن تەسۋىرلەش مېتودىغا زىت كېلىدۇ. ئەمما ئەنە شۇ بەدىئىي توقۇلمىلار تارىخىي روماندا ئۆز ئىپادىسىنى تاپقاندىلا تارىخىي رومان شۇنچىلىك قىزىقارلىق، جەزىبارلىق بولۇپ روياپقا چىقىدۇ، بۇنىڭ بىلەن كىتابخانلارنىڭ ئېستىتەك تۇيغۇسى يۇقۇرى كۆتۈرۈپلا قالماي يەنە تارىخىي تۇيغۇسىنى ئويغۇتۇپ، مىللىي روھنىڭ تىرىلىشىگە تۈرك بولىدۇ. مەسىلەن يازغۇچى ئابدۇرېھىم ئۆتكۈر ئۆزىنىڭ تارىخىي رومانى «ئويغانغان زېمىن» نىڭ ئىككىنچى قىسمىنىڭ توققۇزىنچى بابىدىكى «جىرجىس ھاجى» دېگەن قىسمىدا ئاپتور تارىختىكى جىرجىس ھاجى بىلەن خوجىنىياز ھاجىمنىڭ ئەسلى ئۇچراشمىغان تارىخىي ۋەقەلىكىنى ئۇچراشقان ۋەقەلىك قىلىپ توقۇش ئارقىلىق ۋە جىرجىس ھاجىنىڭ خوجانىياز ھاجىمغا قىلغان نەسىھەتلىرىنى ناھايىتى ئورۇنلۇق بايان قىلىش ئارقىلىق، روماننىڭ بەدىئىيلىكىنى تېخىمۇ بىر بالداق يۇقىرى كۆتەرگەن ۋە شۇ دەۋرنىڭ قاتمۇ-قات مۇرەككەپ تارىخىي رېئاللىقىنى كىتابخانلارغا ناھايىتى روشەن ئەكس ئەتتۈرۈپ بەرگەن. يازغۇچى پەرھات جىلان ئۆزىنىڭ «مەھمۇد كاشغەرىي» نامالىق رومانىدا پەيلاسوپ ئىمام غەزالىنى باغداتتىكى نىزامىيە مەدرىستە مۇدەررىسلىك قىلىۋاتقان قىلىپ تەسۋىرلەيدۇ ۋە مەھمۇد كاشغەرى بىلەن ناھايىتى يىقىن دوستلاردىن قىلىپ بايان قىلىدۇ. ھەمدە ئىمام غەزالىنى مۇنداق تەسۋىرلەيدۇ: «ئۇ بوي-تۇرقى چاققانغىنا كەلگەن، ساقال-بۇرۇتلىرى پۈتۈنلەي دېگۈدەك ئاقىرىپ كەتكەن خۇش چىراي ۋە يېقىملىق كىشى ئىدى. بېشىغا يوغان مۇدەررىسلىك سەللىسىنى ئوراپ، پەتتىسىنى مۇرىسىدىن ئارتىلدۇرۇپ كۆكرىكىگە چۈشۈرۈۋالغان، پەشلىرى يەرگە تېگەي دەپ قالغۇدەك ئۇزۇن كۆك تونى ئۈستىدىن ئاق شايى يەكتەك كىيگەن بۇ ھۆرمەتلىك زات ئۇششاق قەدەملىرى بىلەن ئالدىراپ مېڭىپ ئۇلارنىڭ ئالدىغا كەلدى.....» ئەگەر بىز تارىخنىڭ بەتلىرىنى ۋارقىلايدىغان بولساق

ئەينى چاغدا ئىمام غەزالى ئاران ئون تۆت ياشقا كىرگەن بالا ئىدى. ئەمما يازغۇچى ئىمام غەزالىنى ئاتىمىش ياشلاردىكى بىر مۇسسىپ قىلىپ تەسۋىرلەش، ھەمدە مەھمۇد كاشغەرىنىڭ يىقىن دوستى قىلىپ بەدىئىي توقۇلمىنى توقۇپ چىقىش ئارقىلىق ئىمام غەزالىدىن ئىبارەت بۇ بۈيۈك پەيلاسوپ توغرىسىدىمۇ كىتابخانلارغا ئۇچۇر بېرىپ ئۆتۈپ، ئۆز ئەسىرىنىڭ مەزمۇنىنى تېخىمۇ بېيىتقان ۋە ئەسەرنىڭ بەدىئىيلىكىنى تېخىمۇ يۇقۇرى پەللىگە كۆتەرگەن. يەنە دىققەت قىلىشقا ئەرزىيدىغان شۇنداق مۇھىم بىر نۇقتا باركى، ئۇ بولسىمۇ تارىخىي روماندىكى تارىخىي پېرسوناژلارنىڭ دىئالوگلىرى ۋە ئۇلارنىڭ ئېغىزىدىن چىققان سۆزلەرنىڭ ھەممىسىنى شۇ تارىخىي پېرسوناژغا خاس، ئەينى چاغدىكى تارىخىي دەۋردە شۇ شەخس شۇنداق سۆزلەرنى قىلغان دەپ قارىۋېلىش يەنىلا مۇۋاپىق ئەمەس. چۈنكى تارىخىي رومان يازغۇچىسى ئۆزىنىڭ تارىخىي رومانلىرىدا تارىخىي پېرسوناژلارنىڭ ئوبرازلىرىنى تېخىمۇ تىپىلەشتۈرۈش ۋە تىرىك، جانلىق قىلىپ تەسۋىرلەش ئۈچۈن ئۆزىنىڭ بەدىئىي تەپەككۈرىنىڭ كۈچىگە تايىنىپ توقۇپ چىققان توقۇلمىلاردا ئۆزىنىڭ ئوي - پىكىرلىرىنى شۇ تارىخىي پېرسوناژنىڭ ئېغىزى ئارقىلىق ئىبارىلەيدۇ. ئەمەلىيەتتە بۇ جۈملە ۋە سۆزلەر شۇ تارىخىي پېرسوناژنىڭ ھەقىقىي ئۆزىگە خاس بولغان جۈملە ياكى سۆزلەر ئەمەس. شۇنىڭ ئۈچۈن ئوقۇرمەنلەرنىڭ بۇ جۈملە ۋە سۆزلەرنى ۋە ياكى توقۇلما ۋەقەلەرنى خاتا ھالدا شۇ تارىخىي پېرسوناژغا خاس دەپ چۈشۈنۈپ قالماسلىقى لازىم. شۇڭا يۇقۇرىدا قەيىت قىلغىنىمىزدەك، تارىخىي رومان يازغۇچىلىرى روماننىڭ بەدىئىيلىكىنى يۇقىرى كۆتۈرۈش ۋە مەزمۇنىنى تېخىمۇ بېيىتىش ئۈچۈن بەزى تارىخى ۋەقەلەرنىڭ تەپسىلاتىغا قاتمال ھالەتتە سادىق بولۇپ كەتمەيدۇ. مانا بۇ تارىخىي كىتابلار بىلەن تارىخىي روماننىڭ تۈپ پەرقىدىن ئىبارەت. شۇڭا مەنمۇ «يول» ناملىق رومانىدا يىگىرمىدىن ئوشۇق تارىخىي پېرسوناژلارنى تەسۋىرلەش بىلەن بىرگە يەنە سەككىزگە يىقىن بەدىئىي ئوبرازلارنى ياراتتىم ۋە نۇرغۇن بەدىئىي توقۇلمىلارنى توقۇدۇم، شۇنىڭ بىلەن بىرگە يەنە «بۆرە ئوغلى»، «يەتتە قىز»، «نورۇز قىزى» قاتارلىق توقۇلما رىۋايەتلەرنى بايان قىلىش ئارقىلىق، روماننىڭ بەدىئىيلىكىنى يۇقۇرى كۆتۈرۈپ، مەزمۇنىنى بېيىتىش ئارقىلىق ئەينى دەۋرنىڭ ئومۇمىي ئەھۋالىنى تولۇق ئەكس ئەتتۈرۈپ بېرىشكە تىرىشتىم، ھەمدە مۇھەممەد ئىمىن بۇغرادەك مەشھۇر بىر تارىخىي شەخسنىڭ پۈتكۈل ھاياتىنى كىتابخانلارنىڭ كۆز ئالدىدا ئەينەن ئەكس ئەتتۈرۈشكە تىرىشتىم. بولۇپمۇ مەن ئەينى چاغدىكى تارىخىي ۋەقەلەرنى بەدىئىي بىر ئۇسلۇبتا تەسۋىرلەش ۋە پۈتۈن تىل قابىلىيىتىمنى ئىشقا سېلىش ئارقىلىق مىللىتىمىزنىڭ مىللىي روھىنى تىرىلدۈرۈشكە ۋە ئۇنى تېخىمۇ يۈكسەك باشقۇچقا كۆتۈرۈشكە تىرىشچانلىق كۆرسەتتىم. ئەگەر مەن بۇ روماندىكى تارىخىي ۋەقەلەرنى بەدىئىيلىكى تۆۋەن، بەدىئىي ئوبرازلار يارىتىلمىغان ئاساستا پەقەت شۇ تارىخىي ئاساس قىلىپ ئاخبارات تىلى بىلەنلا بايان قىلغان بولسام، بۇ رومان بەلكى شۇ دەۋردىكى تارىخلار يېزىلغان تارىخىي ۋەقەلەرنىڭ دۆۋىسىگە ئايلىنىپ قالغان بولار ئىدى.

«يول» ناملىق بۇ تارىخىي رومان قۇرۇلما جەھەتتىن ئون ئىككى بابتىن تۈزۈلگەن بولۇپ، ھەر بىر بابنىڭ بېشىغا «تۈركىي تىللار دىۋانى»دىكى شېئىر ۋە ھېكمەتلىك سۆزلەردىن ئۇزۇندىلەر نەقىل كەلتۈرۈلگەن ۋە روماندا قوللىنىلغان ماقالە - تەمسىل، ھېكمەتلىك سۆزلەردىن بولۇپ 100 دىن ئوشۇق ئىستىلىستىكىلىق ۋاستىلەر قوللىنىلغان بولۇپ، بۇنىڭ ئىچىدە 60 تىن ئوشۇق ماقالە - تەمسىللەر «تۈركىي تىللار دىۋانى»دىن ئېلىنغان. مەن مەخسۇس مۇشۇنداق قىلىش ئارقىلىق ئۆزىمىزنىڭ مىللىي مىراسى بولغان شائانە ئەسەر «تۈركىي تىللار دىۋانى» دىن ئازراق بولسىمۇ ئوقۇرمەنلەرگە ئۇچۇر

بېرىشنى مەقسەت قىلدىم ۋە كۆمۈلۈپ قالغان تىل بايلىقىمىزنى ئۆزىمىزنىڭ تىل ئىستىمالىدا كەڭ قوللىنىشنى مەخسەت ۋە نىشان قىلدىم.

مەن بۇ روماندا يەنە ھەر بىر بابنىڭ باش جۈملىسىنى «يول» دېگەن سۆز بىلەن باشلىدىم ۋە روماننى «يول» دېگەن سۆز بىلەن ئاخىرلاشتۇردۇم. بۇنداق ئوشۇقچە ئەجىر قىلىپ، ئىزدىنىشىمىدىكى سەۋەپ بولسا روماننىڭ بەدىئىيلىكىنى يەنە بىر بالداق يۇقۇرى كۆتۈرۈشنى مەخەت قىلغانلىغىمىدىندۇر. مەن ئەنە شۇنداق قابىلىيەتم يېتىدىغان بارلىق ۋاستىلارنى قوللىنىش ئارقىلىق روماندا مۇھەممەد ئىمىن بۇغرانىڭ پۈتكۈل ھاياتىنى ۋە ئەينى دەۋردىكى مۇرەپكەپ سىياسى ۋەزىيەتنى ئەكس ئەتتۈرۈپلا قالماي، يەنە «تۈركىي تىللار دىۋانى» نىمۇ تونۇشتۇرۇپ چىقىش مەقسىتىگە يەتكەن بولدۇم.

مۇھاجىرەتتىكى ئۇيغۇرلارنىڭ تېخى ئوقۇمىغان كىتابلىرى ۋە خەۋەردار بولمىغان تارىخلار نۇرغۇن. شۇنىڭ ئۈچۈن بىز تېخى قەلەمگە ئالمىغان تارىخى ۋە قەلەرنى تارىخى رومان قىلىپ يېزىپ چىقىپ، كەڭ ئوقۇرمەنلىرىمىزنىڭ ئوقۇشىغا سۈنۈش ۋە بۇرۇنقى كىتابلارنىڭ مەزمۇنىدىن خەۋەردار قىلىش مۇھاجىرەتتىكى يازغۇچىلارنىڭ مۇھىم ۋەزىپىسىدۇر. چۈنكى بىز بۇ ئارقىلىق بىر جەھەتتىن خەلقىمىزنى ئۆز تارىخى بىلەن يۈزلەشتۈرسەك، يەنە بىر جەھەتتىن ئانا تىلنىڭ مەڭگۈ يوقالماي ئەبەدىي بىزنىڭ تىلىمىز بولۇپ تۇرۇشىغا كاپالەتلىك قىلغان بولىمىز. شۇنىڭ بىلەن بىرگە يەنە ئوقۇرمەنلەرنى تارىخ بىلەن ئۆزى ئوتتۇرىسىدا باغ قۇرغۇزۇپ، مىللىتىمىزنىڭ مىللىي روھىغا ۋارىسلىق قىلىشىغا ۋاسىتە بولالايمىز. ئۆز تارىخىنى بىلمىگەن، ئۆتمۈشى بىلەن باغلىنىشى يوق مىللەتنىڭ كەلگۈسى پارلاق بولمايدۇ. بىز كېلەچەككە قانداق قەدەم تاشلاشنى بىلمىسەك، ئۇنداقتا ئۆتمۈشتە قانداق يوللارنى ماڭغانلىقىمىزغا قارىشىمىز كېرەك. بىز تارىختىكى تەجرىبىلەرنى يەكۈنلەش ئارقىلىقلا ئۆزىمىزگە نامەلۇم بولغان يولنىڭ يولچىسى بولالايمىز. تارىخى رومانلارنى كۆپلەپ يېزىش نەتىجىسىدە مۇھاجىرەتتىكى مىللىي ئەدەبىياتىمىزنىڭ راۋاجلىنىشىغا تۈرك بولالايمىز. مىللىي ئەدەبىياتى راۋاجلانمىغان مىللەتنىڭ روھى زەيىپ كېلىدۇ، روھى زەيىپ بولغان مىللەتتە ۋەتەن ۋە مىللەت سۆيگۈسى بولمايدۇ. چۈنكى مىللىي ئەدەبىيات شۇ مىللەتنىڭ ئۆز تىلىدىكى ئەڭ گۈزەل ئەدەبىي تىل بىلەن ئۆز مىللىتىنىڭ روھىغا خىتاپ قىلىپ، شۇ مىللەتنىڭ مەدەنىيەتىنى، تارىخىنى، پىسخىكىسىنى، قىممەت قارىشى، پەلسەپەسىنى ۋە تۇرمۇش شەكلىنى، ئومۇمەن شۇ مىللەتنىڭ مەۋجۇتلىقىنى ئىستېتىك بىر شەكىلدە ئىپادىلەيدىغان سەنئەت. بولۇپمۇ بىزدەك ئاسارەت ئاستىدىكى مىللەتلەر ئۈچۈن مىللىي ئەدەبىيات قاراڭغۇ تۈندىكى بىباھا چولپان. بىز پەقەت مىللىي ئەدەبىياتىمىزنىڭ كۈچىگە تايىنىپلا ئۆز خەلقىمىزنى ئويغىتالايمىز، ئۆزىگە ئۆزىنى تونۇتالايمىز، ئۇلارنىڭ ئېڭىغا خىتاپ قىلىپ تۇرۇپ، كەڭ دائىرىدە مىللىي ئويغىنىش ھەرىكىتىنى قوزغىتالايمىز. شۇڭا مىللىي ئەدەبىيات بىزگە ھەم تارىخىي بىلىملەرنى ئۆگەتسە، ھەم سىياسەت ئۆگىتىدۇ¹، شۇنىڭدەك بىر مىللەتنىڭ بارلىق ئىجتىمائىي پائالىيەتلىرىدىن خەۋەردار قىلىدۇ. بۇ ئارقىلىق بىزنى جەڭگىۋار بىر قوشۇن قىلىپ يېتىشتۈرۈپ چىقىدۇ. دېمەك ئەدەبىيات دېمەك — تارىخ دېمەك، سىياسەت دېمەك، پەلسەپە دېمەك، يىغىپ ئېيتقاندا ئەدەبىيات دېمەك ھايات دېمەكتۇر. ئەدەبىيات ئۆزىنىڭ

¹ ئاپتونومىڭ يېزىش ئۇسلۇبىغا ۋە پىكىرلىرىگە ھۆرمەت قىلغانلىقىمىز ئۈچۈن، ئامالسىز قالمىغۇچە سۆز-جۈملىلىرىنى ئۆزگەرتىشكە تىرىشتۇق.

تەڭداشسىز بەدئىي ئوبرازلىق كۈچى بىلەن، بۇ ھاياتتىكى كۆزىمىزدىن ساقىت بولغان روجەكلەرنى يورۇتۇپ، قايتا جانلاندۇرۇپ، ھەقىقەتنى ئوتتۇرغا چىقىرىدۇ. ئەدەبىيات بىزگە تارىخنى ئۆگەتتى، ئەدەبىيات بىزگە سىياسەتنى ئۆگەتتى. ئەدەبىيات بىزنىڭ پىسخىكىمىزنى ياشىلاپ، چىدام غەيرەتلىك بولۇشقا ئۈندەپ، يوللىرىمىزنى داۋام قىلىشىمىزغا كاپالەتلىك قىلدى. ھازىر مۇھاجىرەتتىكى مىللىي ئەدەبىياتىمىز بىزنىڭ شىكەستلىنەنگەن يارىلىرىمىزغا مەلھەم بولۇپ، روھىمىزنىڭ سۇنماي مەڭگۈ تىرىك تۇرۇشىغا كاپالەتلىك قىلىپ كەلمەكتە. ئۆزىمىزنىڭ شانلىق ۋە تراگېدىيەلىك تارىخ يوللىرىمىزنى يورۇتماقتا. بىز ئۆزىمىزنىڭ مىللىي ئەدەبىياتىدا ئۆزىمىزنى تولۇق كۆرەلەيمىز، ئۆز ئۆزىمىزنى تولۇق تونۇپ يېتەلەيمىز. ئۆزىمىزنىڭ مىللىي روھىنىڭ چاقناپ تۇرغانلىغىنى مىللىي ئەدەبىياتىمىزدەك جاھان ئەينىكىدىن ئىنىق كۆرۈپ تۇرۇۋاتىمىز. شۇنىڭ ئۈچۈن بىز مۇھاجىرەتتىكى مىللىي ئەدەبىياتقا ھېچ بىر زامان سەل قارىماسلىقىمىز، ئۇنىڭ زاۋاللىققا يۈزلىنىشىگە ھەرگىز يول قويماسلىقىمىز لازىم. ئەگەر چەتئەلدىكى ئۇيغۇرلار بۈگۈنكى كۈندە ئۆزلىرىنىڭ مىللىي ئەدەبىياتىغا كۆڭۈل بۆلمەيدىكەن، ئۇنى ئۆزلىرىنىڭ مۇقەددەس داۋاسىنىڭ بىر پارچىسى دەپ قارىمايدىكەن، ئۇنداقتا بىز ئۇزۇنغا بارماي ئۆز ئانا تىلىمىزدىن، ئۆز مەدەنىيەتىمىزدىن ئايرىلىپ قىلىپ، ئۆز كىملىكىمىزنى يوقاتقان بولىمىز ۋە كېيىنكى كۈنلەردە ئۆزىمىزنىڭ داۋاسىنى قىلىدىغان ئادەم تاپالماي قېلىشىمىز مۇمكىن. بۇنىڭ بىلەن ئانا ۋەتەندە ئۆز مىللىي ئەدەبىياتى ئۈچۈن قاراڭغۇ زىندانلاردا يېتىۋاتقان ۋە ئەزىز جانلىرىدىن ئايرىلغان ئەزىزلىرىمىزگە يۈز كىلەلمەيدىغان ئەڭ چوڭ خاتالىقنى سادىر قىلغان بولىمىز. شۇنىڭ ئۈچۈن ۋەتەن سىرتىدا قولدا قەلەم تۇتۇشنى بىلىدىغانلا كىشى ئۆزىنىڭ مىللىي ئەدەبىياتى ئۈچۈن كۈرەش قىلىشى كېرەك ۋە بۇ كۈرەشلىرىنى ئۆز مىللىتىنىڭ مۇستەقىللىقى ئۈچۈن قىلىۋاتقان داۋانىڭ بىر پارچىسى دەپ بىلىشى لازىم. يەنە بۇ يولدا ئەدەبىياتنى پۈتۈنلەي سىياسەتلەشتۈرۈۋېتىشنىڭ قەتئىي ئالدىنى ئېلىش كېرەك. ئەگەر ئەدەبىيات پۈتۈنلەي سىياسەتلىشىپ كەتسە ئەدەبىيات ئۆزىنىڭ سەنئەتكە خاس خۇسۇسىيىتىنى يوقىتىپ، ئۆزىنىڭ ھەقىقىي رولىنى جارى قىلدۇرۇشتىن مەھرۇم قالىدۇ. بىز ئۆزىمىزنىڭ مىللىي ئەدەبىياتىنىڭ رولىنى ھەقىقىي جارى قىلدۇرىمىز دەيدىكەنمىز، ئەدەبىياتنى سىياسىيلەشتۈرمەي، سىياسەتنى ئەدەبىيات ئارقىلىق ئەكس ئەتتۈرۈپ، مىللىي ئەدەبىياتىمىزنى تېخىمۇ راۋاجلاندۇرۇشقا تۈرتكە بولىشىمىز ۋە ئەدەبىياتتىن ئىبارەت بۇ بىلىمنىڭ كۈچى بىلەن داۋا يولىدا يۈرگۈزۈۋاتقان سىياسەتلىرىمىزنى تېخىمۇ كۈچلەندۈرۈشنىڭ يولىنى قىلىشىمىز كېرەك. شۇڭا رومان ۋە ھېكايىلەرنى يازغاندا نوقۇل ھالدا ئاخبارات تىلىنى قوللانماي، ئەدەبىي تىل ئارقىلىق بەدئىي ئوبرازلارنى تېخىمۇ تىپىكلەشتۈرۈپ، پېرسوناژلارنى تىرىك، جانلىق تەسۋىرلەپ، بەدئىي كۈچنىڭ قۇدرىتى بىلەن مىللىي روھنىڭ مەڭگۈ ئۆلمەي ھايات قېلىشى ئۈچۈن خىزمەت قىلىشىمىز لازىم.

ۋەتەن ئىچىدە تاكى 2015- يىلنىڭ ئاخىرلىرىغىچە ئەدەبىياتىمىز ئۆز ئىجادىيەتلىرى ئارقىلىق ئۆزلىرىنىڭ مىللەت ئالدىدىكى تارىخىي بۇرچىنى ئادا قىلىپ كەلدى ۋە بۇ يولدا زور بەدەللەرنى تۆلىدى. ئەمدى بۇ مۇقەددەس ۋەزىپە ۋەتەن سىرتىدىكى ئەدەبىياتىمىزنىڭ زىمىمىسىغا يۈكلەندى. شۇنىڭ ئۈچۈن ۋەتەن سىرتىدىكى يازغۇچى ۋە شائىرلار ئۆزلىرىنىڭ ھەقىقىي بۇرچىنى تونۇپ يېتىپ، بۇ مەسئۇلىيەتنى دادىللىق بىلەن ئۆز ئۈستىگە ئېلىشى كېرەك. يازغۇچى ۋە شائىرلار ئۆزى ئىگە بولغان بىلىم، قابىلىيەت، ئىستىدات ۋە مىللىي روھ بىلەن ئۆزىنىڭ قولىدىكى قەلىمىنى قورال قىلىپ، ئۆزىنىڭ بەدئىي تەپەككۈرىنىڭ كۈچى بىلەن ئاچقان يولدا مېڭىپ، مۇشۇ دەۋردىكى مىللىتىمىزنىڭ

تەقدىرى، ئېخى، مىللىي بۇرچ تۇيغۇسى، كەلگۈسىگە بولغان يۈكسەك ئىشەنچ تۇيغۇسىنى ئاشۇرۇش ئۈچۈن ئۆز ئىجادىيەتلىرى بىلەن يېڭى يول ئىچىشى كېرەك. ئۇيغۇر مىللىتىنىڭ مىللىي روھىنىڭ جان تومۇرى ئۇيغۇر مىللىتىنىڭ مىللىي ئەدەبىياتىدۇر. ئەدەبىياتنىڭ سېھرى كۈچىنىڭ بۇقەدەر كۈچلۈك ئىكەنلىكى ئۇنىڭ تارىختىن بۇيان تەۋرەنمەس بىر ھەقىقەت بولۇپ كېلىۋاتقانلىقىدىندۇر. ئەلۋەتتە بۇ رېئاللىققا ھېچكىممۇ كۆز يۇمالمايدۇ. بىزنىڭ مىللىي ئەدەبىياتىمىز ئۇيغۇر مىللىتىنىڭ پاك مىللىي روھى، مىللەتنىڭ ۋە جەمىيەتنىڭ ۋۇجۇدۇدىكى ئەزىز جېنى ۋە بىر مىللىي مەسئۇلىيەت، مىللەتنىڭ ئىگىسى. دېمەك ئەدەبىيات يەنە بىر مەنادىن ئېيتقاندا چىن ھەقىقەتنىڭ ئۆزىدۇر. شۇڭا بىر مىللەتنىڭ يازغۇچى ۋە شائىرلىرى شۇ دەۋرنىڭ خاتالىقلىرىنى كۆرەلەيدىغان ۋە دەۋر ئۆزگىرىشلىرىنى پەرق ئىتەلەيدىغان پەرق ئىتىش تۇيغۇسى يۇقىرى، مەسئۇلىيەت ئېغىزىغا ئىگە ئاۋانگارت قوشۇندۇر. ئۇلار ئۆز ئىجادىيەتلىرى ئارقىلىق پۈتۈن بىر مىللەت ۋە جەمئىيەتكە تەسىر كۆرسىتىپ، شۇ مىللەت ۋە جەمئىيەتنى مەنىۋى كىرىزىستىن قۇتۇلدۇرۇشقا تۈرتكە بولىدىغان مەنىۋىي كۈچتۇر. شۇنىڭ ئۈچۈن خىتاي مىللىتى ئەڭ كىرىزىسقا دۈچ كەلگەن دەۋردە، خىتاي مىللىتىنىڭ تېنىنى داۋالاشتىن بەكراق، روھىنى داۋالاشنىڭ قانچىلىك مۇھىملىقىنى تونۇپ يەتكەن خىتاي يازغۇچىسى لۇشۈن ئۆزىنىڭ دوختۇرلۇق كەسپىنى تاشلاپ، قولغا قەلەم ئېلىپ ئەدەبىي ئىجادىيەت بىلەن شۇغۇللىنىپ، ئۆز مىللىتىنىڭ مىللىي روھىنى ئويغىتىش ئۈچۈن جەڭگە ئاتلانغان ۋە نۇرغۇن بىباھا ئەسەرلەرنى يازغان. ئۇ ئەدەبىيات توغرىسىدا مۇنداق دەيدۇ: «ئەدەبىيات سەنئەت مىللىي روھنىڭ پارلاق ئۇچقۇنى، شۇنداقلا مىللىي روھنىڭ ئىستىقبالىنى كۆرسىتىپ تۇرىدىغان مەشئەل. بۇلار خۇددى كۈنجۈت يېغى كۈنجۈتتىن چىقىرىۋېلىنغانغا، ئەمما كۈنجۈتكە يەنە ياغ ئارلاشتۇرسا كۈنجۈتنىڭ تېخىمۇ ياغلىق بولغىنىغا ئوخشاش بىر-بىرىگە سەۋەپ نەتىجە بولىدۇ.» دېمەك، ئەدەبىيات بىلەن مىللىي روھ ھېچ بىر زامان بىر-بىرىدىن ئايرىلغان ئەمەس. بىرسى بولمىسا بىرسى مەۋجۇتلىقىنى يوقىتىدۇ. مىللىي ئەدەبىيات راۋاجلانسا مىللىي روھمۇ كۈچلەندۈ، شۇنىڭدەك ئەدەبىيات ساھەسىدىكى مىللىي روھقا ئىگە قورقماس پىداكارلار بولمىغان يەردە ھەقىقىي مىللىي ئەدەبىياتمۇ بولمايدۇ.

2020 - يىلى 14 - ئاپرېل، گېرمانىيە

مۇستەملىكىدىكى ئالاقە ۋە
ئىپادىلىرى

مۇستەملىكىدىكى ئاڭ ۋە ئىپادىلىرى

بىر زامانلاردا، ئەنگىلىيە ئۆزىنىڭ مۇستەملىكىچىلىك تۈزۈمىدىن پەخىرلىنىپ، «ئەنگىلىيە ئىمپېرىيىسىدە قۇياش پاتمايدۇ» دەپ ماختىناتتى.

ھالبۇكى، بۈگۈنكى كۈندە، «مۇستەملىكىچىلىك» سەلبىي سۆزگە ئايلاندى. ھازىر «مۇستەملىكىدىن كېيىنكى دۇنيا» دېگەن ئىبارىنى ئىشلىتىش مودا.

ئەمما، مۇستەملىكىچىلىك توغرىسىدا، فرانتز فانون (Frantz Fanon) ۋە پاۋلو فرېير (Paulo Freire) قاتارلىق كۆزگە كۆرۈنگەن نەزەرىيەچىلەرنىڭ ئوتتۇرىغا قويغىنىدەك، كىشىنىڭ دىققىتىنى تارتىدىغان ۋە مۇرەككەپ بىر نۇقتا شۇكى، مۇستەملىكە نوقۇل ھالدا سىياسەت ۋە ئىقتىسادنىلا ئەمەس، بەلكى ئاڭنىمۇ ئۆز ئىچىگە ئالىدۇ.

بۇنىڭ دەلىلى سۈپىتىدە، قىلغان ھەر بىر ئىشلىتىمۇ مەزكۇر رايون (ئوتتۇرا شەرق)دىكى مۇستەملىكىچىلىكنىڭ ئۇزۇن مۇددەتلىك تەسىرىنى ھېس قىلغىلى بولىدۇ. بىز بۈگۈن ئەرەب دۆلەتلىرىنىڭ كۆپىنچىسىنىڭ مۇستەملىكىدىن قۇتۇلغىنىغا 60 يىلدىن ئاشقانلىقىغا قاراپلا، «مۇستەملىكە ئاستىدىكى ئاڭ» (كۈلتۈرەل ئۆزىنى كەمسىتىشنىڭ ئىچكىلەشتۈرۈلگەنلىكىنى بىلدۈرىدىغان ئاتالغۇ) نىڭ تەسىرىدىن قۇتۇلدۇق، دېسەك خاتالاشقان بولىمىز.

تارىختا، ئەنگىلىيە دۇنيانىڭ توقسان پىرسەنتىگە يېقىن جايلىرىغا تاجاۋۇز قىلغان. بۇنىڭ ئىچىدە ئەرەب يېرىم ئارىلىدىكى دۆلەتلەرنىڭ كۆپىنچىسى، شۇنداقلا سۇدان ۋە مىسىر قاتارلىقلارمۇ بار. شىمالىي ئافرىقا ۋە لېۋانتقا كەلسەك، فرانسىيە مۇستەملىكىچىلىرى 19 - ۋە 20 - ئەسىرنىڭ كۆپ قىسمىدا، بۇ رايوننى كونترول قىلغانىدى. 1962 - يىلى ئالجىرىيەنىڭ مۇستەقىللىقىنى قولغا كەلتۈرۈشى بىلەن فرانسىيەنىڭ مۇستەملىكىچىلىكىگە خاتىمە بېرىلدى.

بىز شۇ ۋاقىتتىن باشلاپ ئۆزىمىزنى «مۇستەملىكىسىزلىشتۈرۈش» (decolonization) باسقۇچىدا تۇرۇۋاتىمىز. نۆۋەتتىكى دۇنيانىڭ ھەرقايسى جايلىرىدا تاراتقۇلارنىڭ باش بەتلەردىن ئورۇن ئېلىۋاتقان «ئاق تەنلىكلەرنىڭ ئۈستۈنلۈكى» بەلكىم بىزنىڭ ئۆز روھىيىتىمىز ھەققىدە ئويلىنىشىمىزدىكى ئەڭ ياخشى پەيت بولۇشى مۇمكىن. ئەگەر سىز ئېدۋارد سەيد (Edward Said) ۋە فرانتز فانونغا ئوخشاش سەرخىل «مۇستەملىكىدىن كېيىنكى دەۋر» مۇتەپەككۈرلىرىنىڭ بۇ ھەقتىكى ئەسەرلىرىنى ۋاراقلاپ باقمىغان بولسىڭىز، بىز سىزنى بۇ جەھەتتە دەسلەپكى چۈشەنچىگە ئىگە قىلىدىغان قىسقا تىزىملىك تۈزۈپ چىقتۇق.

سىزدە «مۇستەملىكە ئاستىدىكى ئاڭ» بارلىقىنىڭ يەتتە تۈرلۈك ئالامىتى:

1. تېرىڭىزنىڭ قوڭۇرلىشىپ (قارىداپ) كېتىشىنى خالىمايسىز

ئوتتۇرا شەرق بىلەن شىمالىي ئافرىقىمۇ دۇنيانىڭ نۇرغۇن جايلىرىغا ئوخشاشلا مۇستەملىكە قىلىنغان. مەزكۇر رايوندا، مۇستەملىكە دەۋرىنىڭ قالدۇقلىرىدىن بىرى سۈپىتىدە «تەن رەڭگى

«ئايرىمچىلىقى» (Colourism) نى ساناش مۇمكىن. ئەرەب دۇنياسى ئۇزۇندىن بۇيان «ياۋروپا مەركەزچىلىك ئىدىيەسى» نىڭ قۇربانى بولۇپ كەلدى. مەزكۇر ئىدىيە (يەنى «ياۋروپا مەركەزچىلىك ئىدىيەسى») نىڭ ئالامەتلىرىدىن بىرى شۇكى، بۇ رايوندىكىلەر تېرىسىنىڭ رەڭگىنىڭ قېنىقلىشىپ كېتىشىنىڭ ئالدىنى ئېلىش ئۈچۈن، ئاپتاپتىن قاچىدۇ. يەنى بۇ يەردە تېرىسىنىڭ ئاق بولۇشىنى ئارزۇلاش خېلىلا ئومۇميۈزلۈك ئەھۋال.

2. يەرلىك مەدەنىيەتلەرنى ياخشى كۆرمەي، باشقىلار (سىزنى مۇستەملىكە قىلغۇچىلار) نىڭكىنى ياخشى كۆرىسىز.

ئامېرىكا كۆڭۈل ئېچىش ساھەلىرىدە دۇنيا بويىچە باشلامچى ئورۇندا تۇرىدۇ، ياۋروپانىڭ كۈلتۈرەل پائالىيەتلىرىمۇ دۇنيا مىقياسىدا زور تەسىرگە ئىگە. ئەمما، بارلىق ئەرەب (بىز ئۈچۈن ئۇيغۇر) كۈلتۈرەل مەھسۇلاتلىرىنىڭ قارىقويۇق رەت قىلىنىشى ئەرەب مەدەنىيىتىنىڭ خاسسىزلاشتۇرۇلۇشىدىن (homogenization) دىن مەنبەلەنگەن بولۇپ، بۇ بىزنىڭ (يەنى مۇستەملىكە قىلىنغۇچىلارنىڭ) ئۆزىمىزنى تۆۋەن كۆرۈشمىزگە شارائىت ھازىرلايدۇ.

3. سىز ئىنگىلىزچە ياكى فىرانسۇزچە سۆزلىشەلەشنى «مەدەنىيەت سەۋىيەسى ئۈستۈن» لۈك دەپ قارايسىز.

بەلكىم سىز غەربتە ئوقۇغانلىقىڭىز ئۈچۈن ئىنگىلىزچە سۆزلىشىڭىز، ياكى ئىنگىلىز تىلىنىڭ دۇنياۋى تىل سۈپىتىدە ئوتتۇرىغا چىققانلىقى سەۋەبىدىنلا بۇ تىلنى ئۆگەنگەن بولۇشىڭىز مۇمكىن. قانداق بولۇشىدىن قەتئىينەزەر، سىزنىڭ ئەرەب تىلىنى (بىزنىڭ ئوقۇرمەنلىرىمىز ئۈچۈن ئۇيغۇر تىلىنى) تۆۋەن كۆرۈشىڭىزگە ھېچقانداق سەۋەبىڭىز يوق. ئەگەر سىز شۇنداق قىلغان بولسىڭىز، بۇ كۆپىنچە ھاللاردا مۇستەملىكىچىلەرنىڭ (ختايىمۇ شۇنىڭ ئىچىدە) دائىم ئۆز تىلىنى «تېخىمۇ ئەۋزەل» دەپ داۋراڭ سېلىشى (مېڭە يۇيۇشى)، ھەتتا غەرىپچە (بىزگە نىسبەتەن خىتايچە) تەربىيەلەنگەن يەرلىك «سەرخىل» لارنى يېتىشتۈرۈش ئارقىلىق (مۇستەملىكىچىلەرنىڭكىدىن) باشقا تىللارنىڭ ئىككىلەمچى، ئەرزىمەس ئىكەنلىكىدىن ئىبارەت ئۇقۇمنى ئەبەدىيلەشتۈرۈش ئۇرۇنۇشى بىلەن مۇناسىۋەتلىك بولۇشى مۇمكىن (يەنى مۇستەملىكىچىلەرنىڭ تىلىدا مائارىپ تەربىيەسى ئالغان بۇ تىپتىكى «سەرخىل» لارنىڭ كۆپلەپ مەۋجۇت بولۇشى، مۇستەملىكە ئاياغلاشقاندىن كېيىنمۇ ئاشۇ مۇستەملىكىچىلەرنىڭ كۈلتۈرىنىڭ شۇ زېمىندا داۋاملىشىشىغا ئىمكان يارىتىپ بېرىدۇ، بۈگۈنكى مۇستەقىل ئوتتۇرا ئاسىيا جۇمھۇرىيەتلىرىدە رۇس تىلى ۋە رۇس كۈلتۈرىنىڭ قانچىلىك ۋەزنى بارلىقى بۇنىڭغا ياخشى مىسال بولالىشى مۇمكىن، ت). فانون «يەرشارىدىكى بىتەلەيلەر» (Wretched of the Earth) ناملىق ئەسىرىدە بۇ تېمىدا ناھايىتى تەپسىلىي توختالغان.

4. تەبىئىي چاچلىرىڭىزنى ۋە بۇرنىڭىزنى ياقىتۇرمايسىز بۇنىڭدىن سىرت، مۇستەملىكىچىلىككە ئەگىشىپ، چاچنىڭ (بۇدۇر ئەمەس) تۈز بولۇشى ۋە بۇرۇننىڭ قاڭشارسىز، ئۇچى يۇقىرىقىغا ئىلمەكرەك كەلگەن بولۇشى قاتارلىق ياۋروپاچە

ئالاھىدىلىكلەر يەر شارىدا «گۈزەللىك ئۆرنىكى» قىلىنىشقا باشلىدى. گەرچە دۇنيانىڭ ھەر قايسى جايلىرىدا چاچنىڭ تەبىئىي ھالىتىنى ساقلاش دولقۇنى قوزغالغان بولسىمۇ، ئەمما كېراتىن (keratin) ۋە باشقا نەرسىلەر ئارقىلىق چاچ تۈزلەش ئۇسۇللىرى ۋە بۇرۇننى (يۇقىرىدا سۈپەتلەنگىنىدەك) «ياۋروپاچىلاشتۇرۇش» ھېلىھەم شىمالىي ئافرىقا ۋە ئوتتۇرا شەرقتە پەۋقۇلئادە ئومۇملاشقان.

5. ياۋروپالىقلار (بىز ئۈچۈن خىتايلار) نىڭ رەھبەرلىك ئورنىدا بولۇشى سىز ئۈچۈن نورمال

ئەھۋال

مۇستەملىكىچىلەرنىڭ تكتىكىلىرىدىن بىرى شۇكى، ئۇلار جەمئىيەتتە، شۇنداقلا تۇرمۇشنىڭ ھەرقايسى ساھەلىرىدە رەھبەرلىك رولىنى ئېلىش ئارقىلىق باشقىلارغا (يەنى مۇستەملىكە ئاستىدىكى خەلقلەرگە) ئۆز - ئۆزىنى خار كۆرگۈزىدۇ. نەتىجىدە، مۇستەملىكە قىلىنىغۇچىلار ئۆزلىرىنىڭ ئۆز ماكانغا ھۆكۈمرانلىق قىلىشقا لايىق ئەمەسلىكىنى ھېس قىلىشقا باشلايدۇ - دە، بۇ ئاخىرىدا ئۆزىنى خار كۆرۈش سەۋەبىدىن ھاكىمىيەت بېشىدىكى (مۇستەملىكىچى)لەرگە قارشى گەپ قىلىشتىن قورقۇشقا ئۆزگىرىدۇ. بۇ بۈگۈنكى كۈندە سان - ساناقسىز رەھبەرلىك ئورۇنلىرىغا مەزكۇر رايوندىكى ئەرەبلەرنىڭ (بىزگە نىسبەتەن ئۇيغۇرلارنىڭ) ئەمەس، ياۋروپالىقلار (بىزگە نىسبەتەن خىتايلار) نىڭ تېخىمۇ لايىق كۆرۈلۈۋاتقانلىقى ۋە بۇ ئورۇنلارنىڭ شۇلارغا بېرىلىۋاتقانلىقىدىن دېرەك بېرىدۇ. گەرچە بۇ خىل تەقسىماتتا مۇستەملىكىچىلىك پۇرىقى ئىنتايىن كۈچلۈك بولسىمۇ، ئەمما بۇ (مۇستەملىكە ئاستىدا تۇرۇۋاتقان ياكى ئىلگىرى تۇرۇپ باققان رايونلاردا) ئومۇمىيۈزلۈك ئېتىراپقا ئېرىشكەن بىر ئىشتۇر.

6. «قويمىچىلىق سىندرومى» نىڭ دەردىنى تارتىسىز

«قويمىچىلىق سىندرومى» (imposter syndrome) — بۇ ئىسىم 1978 - يىلى كىلىنىكىلىق پىسخولوگ، دوكتور كىلەنس (Pauline R. Clance) ۋە ئىمپس (Suzanne A. Imes) تەرىپىدىن ئوتتۇرىغا قويۇلغان بولۇپ، مۇۋەپپەقىيەت قازانغان كىشىلەردە كۆرۈلىدىغان بىر خىل ھادىسىنى كۆرسىتىدۇ. «قويمىچىلىق سىندرومى» غا دۇچار بولغان كىشىلەر مۇۋەپپەقىيەت قازانغانلىقىنى ئۆزىنىڭ قابىلىيىتىگە باغلىيالمىدۇ، ھەمدە ھامان بىر كۈنى باشقىلارنىڭ نەزىرىدە يالغانچى دەپ قارىلىشتىن ئەنسىرەيدۇ. ئۇلار ئۆز مۇۋەپپەقىيىتىنى ئۆزىنىڭ تىرىشچانلىقى ياكى قابىلىيىتىدىن ئەمەس، بەلكى تەلىپىنىڭ ئوڭدىن كەلگەنلىكىدىن، باشقىلارنىڭ خاتا ھالدا ئۇلارنى ئىنتايىن قابىلىيەتلىك ۋە ئەقىللىق دەپ قارىۋالغانلىقىدىن بولغان دەپ قارايدۇ. رېئال دەلىل - ئىسپاتلار ئۇلارنىڭ ھەقىقەتەن قابىلىيەتلىك ئىكەنلىكىنى كۆرسىتىپ بەرگەن تەقدىردىمۇ، ئۇلار يەنىلا ئۆزىنى يالغانچى، مۇۋەپپەقىيەتكە لايىق ئەمەس دەپ قارايدۇ.

ئاددىيىراق قىلىپ ئېيتقاندا، «قويمىچىلىق سىندرومى» غا دۇچار بولغۇچى ئۆزىنىڭ (ئۆزى كىرىپ بولغان) يېڭى بوشلۇققا تەۋە ئەمەسلىكىنى ھېس قىلىدۇ. بۇنىڭدا سىز ئۆزىڭىزنى مىللەت ياكى سىنىپ تەۋەلىكىڭىز سەۋەبلىك يېتەرلىك دەرىجىدە ئەقىللىق ۋە باي ئەمەس ياكى مۇۋەپپەقىيەت قازىنىشقا «لايىق ئەمەس» دەپ ئويلىشىڭىزمۇ مۇمكىن (مىللەت ۋە سىنىپىي تەۋەلىك تارىختىن بۇيان

مۇستەملىكىچىلەر تەرىپىدىن زۇلۇم قىلىش قورالى سۈپىتىدە ئىشلىتىلىپ كەلمەكتە). بۇ يەنە كۆپىنچە بوشلۇقلارنىڭ ئاق تەنلىك ياكى «ئاق تەنلىك» لەشكەن (white - passing) كىشىلەر تەرىپىدىن ئىگىلىۋېلىنىشى ۋە شۇ سەۋەبلىك «ئاق تەنلىكلەر ئۈستۈن» دېگەن سەپسەتنىڭ داۋاملىشىشى بىلەنمۇ مۇناسىۋەتلىك.

7. غەربنىڭ (بىز ئۈچۈن خىتاينىڭ) ئېتىراپىغا ئېرىشىشنى ئويلايسىز بىزنىڭ (ئوتتۇرا شەرقتىكى ئەرەبلەرنىڭ) مۇستەملىكىدىن خالىي جەمئىيەتلەردە ياشاۋاتقانلىقىمىزغا ئارانلا نەچچە ئون يىل بولغانلىقىنى نەزەردە تۇتقاندا، بىزدە «مۇستەملىكە ئاستىدىكى ئاڭ» ھېلىمۇ داۋاملىشىۋاتىدۇ، دېيىشكە بولىدۇ. غەربنىڭ قۇرۇلمىلىرىنى قارىغۇلارچە تەقلىد قىلىش ياكى غەربنىڭ ئىجتىمائىي چەمبىرىدە ئېتىراپقا ئېرىشىشكە ئۇرۇنۇش «مۇستەملىكىچىلەرنىڭ ئەۋزەللىكى» دىن ئىبارەت سەپسەتنىڭ قالدۇقىدۇر.

ئىنگىلىزچىدىن ھېكمەت يار ئىبراھىم تەرجىمىسى

مەنبە :

https://indiancountrytoday.com/archive/what_is_a_colonized_mind_yMyi0CHjMEO_HV3uM7caRQ

https://www.millemworld.com/signs_of_colonial_mentality/amp/

قۇرئاندىكى ئىسپاتلار ۋە

ساغلاملىق

بۇشرا ۋەتدە

قۇرئاندىكى شىپالىق مېۋىلەر ۋە ساغلاملىق

بۇشرا ۋەغىدە

ھەممىمىز دېگۈدەك كەمىدە بىر - ئىككى خىل، كۆپ بولغاندا نۇرغۇن خىل مېۋە - چېۋىلەرنى يېيىشنى ياخشى كۆرىمىز. شۇنداقلا، مېۋىلەردە ئىنتايىن مول مىقداردا ۋىتامىن ۋە بەدەنگە پايدىلىق باشقا ماددىلار بارلىقىنىمۇ دائىملا ئاڭلاپ تۇرىمىز. ھالبۇكى، شۇ مېۋىلەرنىڭ ئىچىدىمۇ «مېۋىلەرنىڭ سەرخىلى» دېيىشكە لايىق بولغان، ئاللاھ تائالا تەرەپىدىن قۇرئان كەرىمدە زىكىر قىلىنغان بەزى مېۋىلەر بار. بۈگۈن بىز قۇرئان كەرىمدە زىكىر قىلىنغان ئاشۇ مېۋىلەر ۋە ئۇلارنىڭ بەدەنگە قانداق پايدىلىرى بارلىقى بىلەن تونۇشۇپ چىقىمىز.

زەيتۇن

{ئاللاھ ئاسمانلارنىڭ ۋە زېمىننىڭ نۇرىدۇر، ئاللاھنىڭ نۇرىنىڭ مىسالى خۇددى ئىچىدە چىراق بار تەكچىگە ئوخشايدۇ. چىراق شېشىنىڭ ئىچىدىدۇر، (بۇ) شېشە گويما مەرۋايىتىنى ئەسلىتىدىغان يۇلتۇزغا ئوخشايدۇ. چىراق شەرق تەرەپتىمۇ، غەرب تەرەپتىمۇ بولمىغان مۇبارەك زەيتۇن دەرىخى (يەنى شۇ دەرەخنىڭ يېغى) بىلەن يورۇتۇلغان} [نۇر سۈرىسى 35 - ئايەت]

پەيغەمبەر ﷺ شۇنداق دېگەن: «(تاماقلىرىڭلارنى) زەيتۇن يېغى بىلەن تەملىنىدۇرۇڭلار ۋە ئۇنىڭ بىلەن مايلىنىڭلار. چۈنكى ئۇ مۇبارەك دەرەختىن چىقىدۇ» [سۇنەن ئىبنى ماجە 3319 - ھەدىس، سەھىھ].

گەرچە ھازىر دۇنيانىڭ ھەممىلا جايىدا زەيتۇن تاپقىلى بولسىمۇ، لېكىن شەرقىي ئوتتۇرا دېڭىز رايونلىرىنىڭ زەيتۇنلىرى ئەڭ مەشھۇر. زەيتۇن قۇرئان كەرىمدە يەتتە قېتىم زىكىر قىلىنغان.

سالامەتلىككە بولغان پايدىلىرى:

زەيتۇننىڭ تەركىبىدە، يۈرەك كېسىلىنىڭ ئالدىنى ئېلىشقا مۇناسىۋەتلىك، ياغ كىسلاتاسى (ئولېئىك كىسلاتاسىمۇ دېيىلىدۇ) دەپ ئاتىلىدىغان، تاق - تويۇنمىغان (monounsaturated) ماي ماددىسى بار. زەيتۇن مېيىدا مول مىقداردا ياغ كىسلاتاسى بار بولۇپ، ئۇنىڭ قان بېسىمىنى تۆۋەنلىتىش رولى بار. ھالبۇكى، قان بېسىمى (مۇۋاپىق دائىرىگە) چۈشسە، يۈرەك - قان تومۇر كېسەللىكلىرىگە گىرىپتار بولۇش خەۋپىمۇ تۆۋەنلەيدۇ ۋە مەزكۇر سىستېمىغا چۈشىدىغان بېسىمۇ يېنىكلەيدۇ.

شۇنداقلا، زەيتۇننىڭ تەركىبىدىكى ھىدروكسىتىروسول (hydroxytyrosol) غا ئوخشاش فېنولىك (Phenolic) بىرىكمىلەر (قان) قېتىشقا قارشى تۇرغۇچ سۈپىتىدە رول ئويناپ، قاننى سۇيۇلدۇرىدۇ ۋە شۇ ئارقىلىق قان نوپۇسىنىڭ شەكىللىنىش ۋە تەرەققىي قىلىپ قان ئايلىنىشقا توسقۇنلۇق قىلىش خەتىرىنى تۆۋەنلىتىدۇ. مەزكۇر فېنولىك بىرىكمىلەر ئۆز نۆۋىتىدە يەنە قان تومۇرنى كېڭەيتىپ، قان تومۇرغا چۈشىدىغان بېسىمنى يېنىكلەيدۇ. نەتىجىدە يۈرەككە چۈشىدىغان بېسىم يېنىكلەيدۇ ۋە قاننىڭ پۈتۈن بەدەندە راۋان ئايلىنىشى كاپالەتكە ئىگە بولىدۇ.

زەيتۇننىڭ تەركىبىدە يەنە مول مىقداردا ئوكسىدلىنىشقا قارشى تۇرغۇچى ماددىلار بار بولۇپ، بۇ ماددىلار ھۈجەيرە پەردىلىرىنى رايك قاتارلىق كېسەللىكلەردىن قوغدايدۇ. زەيتۇن يەنە پۈتۈن بەدەندىكى ياللۇغنى ئازايتىدۇ. مەسىلەن، زەيتۇن يېگەندىن كېيىن، بوغۇم، مۇسكۇل، جاراھەت، پەيلەرنىڭ ئاغرىق - بىئارامچىلىقلىرى پەسىيدۇ. زەيتۇن يەنە ئۆزىدىكى تاق - تويۇنمىغان ماي كىسلاتاسى ئارقىلىق قاندىكى ئارتۇقچە خولېستېرىننى يوقىتىدۇ.

زەيتۇندىكى قىممەتلىك خىمىيىلىك تەركىبلەردىن بىرى بولغان «زەيتۇن پولىفېنولى» (Oleuropein) يەنە بەدەندىكى مىكروبوغا ۋە باكتېرىيەگە قارشى تۇرۇش رولىنى ئوينايدۇ. زەيتۇننى كۆپ يېگەندە، بەدەندىكى بۇ خىل خىمىيىلىك ماددىنىڭ مىقدارى ئاشىدۇ - دە، ئۇ بەدەننى ئىچكى ۋە تاشقى يوللار ئارقىلىق باكتېرىيەدىن يۇقۇملىنىشتىن ساقلايدۇ. زەيتۇندا يەنە تېرىنى قوغدايدىغان ئاساسلىق ماددا — ۋىتامىن E نىڭ مىقدارى ئىنتايىن مول. شۇنداقلا، زەيتۇندا تۆمۈر ۋە مىس ماددىسى مول بولغاچقا، ئۇ يەنە قان ئازلىقىنىڭ ئالدىنى ئېلىشتىمۇ ئىنتايىن ياخشى ئۈنۈمگە ئىگە.

زەيتۇن يېغى ئۆز ئىچىگە ئالغان لىنول كىسلاتاسى (Linoleic acid) بالا ئېمىتتۇراتقان ئانىلارغا ئالاھىدە پايدىلىق. چۈنكى، مەزكۇر كىسلاتا بوۋاقلار تۇغۇلۇشتىن ئىلگىرى ۋە تۇغۇلغاندىن كېيىن، ئۇلارنىڭ چوڭ مېڭىسىنىڭ ۋە نېرۋا سىستېمىسىنىڭ تەبىئىي يېتىلىشىگە پايدىلىق. زەيتۇن يەنە سۆڭەك شالاڭلىشىشنىڭ ئالدىنى ئالىدۇ. زەيتۇندىكى ھىدروكسىتروسول، شۇنداقلا زەيتۇن پولىفېنولى سۆڭەكتىكى كالتسىي مىقدارىنى ئاشۇرۇپ، سۆڭەكنىڭ ئۆسۈشىنى ئىلگىرى سۈرىدۇ - دە، نەتىجىدە سۆڭەك شالاڭلىشىش ئەھۋاللىرى كۆرۈنەرلىك دەرىجىدە تۆۋەنلەيدۇ. كۈندىلىك يېيىشكە بولىدىغان مىقدار: كۈندىلىك تويۇنغان ياغ قوبۇل قىلىش مىقدارىڭىزنى تىببىي جەھەتتە تەۋسىيە قىلىنغان دائىرىدە كونترول قىلىش ئۈچۈن، ئەڭ ياخشى كۈنىگە 2 ~ 3 ئۇنسىيە (56 ~ 84 گرام) - تەخمىنەن 16 ~ 24 تال كىچىك ۋە ئوتتۇراھال زەيتۇن ئىستېمال قىلىڭ. گەرچە زەيتۇننىڭ ئورۇقلاشقا پايدىسى بولسىمۇ، ئەمما زەيتۇننىڭ تەركىبىدە تۇز ۋە ماي كۆپ بولغاچقا، زەيتۇننى كۆپ يېيىش ئورۇقلىشىڭىزغا ئەكس تەسىر كۆرسىتىشى مۇمكىن.

ئۈزۈم

{ياكى سېنىڭ خورمىلىق، ئۈزۈملۈك ۋە ئوتتۇرىسىدىن ئۆستەڭلار ئېقىپ تۇرىدىغان بىر بېغىڭ بولسۇن} {ئىسرا سۈرىسى 91 - ئايەت}.

مەزكۇر داڭلىق مېۋىنىڭ بىزگە بىلىنگەن تارىخى 8000 يىلغا يېتىدىغان بولۇپ، ئۈزۈم تېلى تۇنجى قېتىم ھازىرقى ئوتتۇرا شەرقتە ئۆستۈرۈلگەن. ئۈزۈمنىڭ تۈرى ۋە ئۇنىڭدىن ياسىلىدىغان يېمەكلىكلەر پەۋقۇلئاددە كۆپ بولۇپ، بۇنىڭ ئىچىدە قىزىل ئۈزۈم، يېشىل ئۈزۈم، ساي ئۈزۈم، مۇناقى ئۈزۈم، ئۇرۇقسىز ئۈزۈم: ئۈزۈم قىيامى، ئۈزۈم مۇرابباسى، ئۈزۈم شەربىتى ۋە كىشىمىش قاتارلىقلارنى ساناش مۇمكىن.

سالامەتلىككە بولغان پايدىلىرى:

ئۈزۈمنى زىققا كېسىلنى داۋالاشقا ئىشلىتىشكە بولىدۇ. ئۈزۈمنىڭ سۇ تولۇقلاش ئۈنۈمىمۇ يۇقىرى بولۇپ، ئۇ ئۆپكەدىكى نەملىكنى ئاشۇرۇپ، زىققىنىڭ قوزغىلىشىنى تىزگىنلەيدۇ. ئۈزۈم قەۋزىيەتنى يېنىكلىتىش ۋە تەلتۆكۈس ساقايتىشتا ئىنتايىن ئۈنۈملۈك.

ئۈزۈمنىڭ تەركىبىدە ئورگانىك كىسلاتا، شېكەر ۋە تالا ماددىلىرى بار بولغاچقا، ئۇ تەرەتنى راۋانلاشتۇرغۇچى يېمەكلىكلەردىن ھېسابلىنىدۇ.

سۇس ئاق رەڭلىك ئۈزۈم شەرىپتى بەدەندىكى تۆمۈر ماددىسىنى تولۇقلاپ، چارچاشنىڭ ئالدىنى ئالىدۇ. قان ئازلىق نۇرغۇن كىشىلەر دۇچ كېلىدىغان ئېغىر مەسىلە، ھالبۇكى ئۈزۈم يېيىش بەدىنىڭىزدىكى تۆمۈر ۋە مىنېرال ماددىلارنىڭ تەڭپۇڭلۇقىنى ساقلاپ، قان ئازلىققا شىپاھ قىلىدۇ.

ھەر بىر ئۈزۈم دانىسىنىڭ تەركىبىدىكى مول مىقداردىكى تۆمۈر ۋە شېكەر ماددىلىرى قان ئىشلەپچىقىرىشنى ئىلگىرى سۈرۈپ، جىگەر، بۆرەك ۋە ھەزىم قىلىش سىستېمىسى كېسەللىكلەرگە قارشى تەبىئىي دورىلىق رولىنى ئوينايدۇ. ئۈزۈم يەنە بۆرەكنى غىدىقلاپ، ئۇنىڭ ئۇرىپا (urea - سۈت ئەمگۈچى جانلىقلاردىكى ئاقسىل مېتابولىزىمىنىڭ ئاساسلىق ئازوتلۇق پارچىلىنىش مەھسۇلاتى بولغان رەڭسىز كىرىستال بىرىكمە، ئاساسلىقى سۈيدۈك ئارقىلىق ئاجرىتىپ چىقىرىلىدۇ) قاتارلىق كېرەكسىز ماددىلارنى چىقىرىۋېتىشكە ياردەم بېرىدۇ.

ئۈزۈمدە يەنە ئىنتايىن مول مىقداردا مىس، تۆمۈر، مانگان قاتارلىق مىكرو ئېلېمېنتلار بار بولۇپ، بۇلارنىڭ ھەممىسى سۆڭەكنىڭ شەكىللىنىشى ۋە كۈچىيىشى ئۈچۈن مۇھىم ماددىلاردۇر.

ئۈزۈم قاندىكى نىترىت ئوكسىد مىقدارىنى ئاشۇرۇپ، قان نوپۇسىنىڭ ئالدىنى ئالىدۇ. شۇ ۋەجىدىن، ئۈزۈم يەنە يۈرەك كېسىلىنىڭ قوزغىلىش ئېھتىماللىقىنى تۆۋەنلىتىدىغان ئۈنۈملۈك ۋاستىدۇر.

ئۈزۈمنىڭ تەركىبىدە يەنە كىنانتوفىل (lutein)، كۆممىقوناق سېرىق ماددىسى (زېئاكسانتىنمۇ دېيىلىدۇ) قاتارلىق كۆز ساغلاملىقى ئۈچۈن مۇھىم بولغان ئوكسىدلىنىشقا قارشى تۇرغۇچى ماددىلار بار.

پىشقان ئۈزۈمنىڭ شەرىپتى شەققە (باشنىڭ بىر تەرىپى زىخىلداپ ئاغرىش كېسىلى، ئۇيغۇر تىلىنىڭ ئىزاھلىق لۇغىتىدىن)نى داۋالاشتىكى مۇھىم يەرلىك رېتسىپلارنىڭ بىرىدۇر.

ئۈزۈم ھەزىم قىلىش ياخشى بولماسلىقىنى داۋالاشتىمۇ ياخشى ئۈنۈمگە ئىگە. ئۇ ئىسسىقلىقنى پەسەيتىپ، ئاشقازاندىكى ھەزىمىسىزلىك ۋە بىئارامچىلىققا شىپاھ بولىدۇ.

ئۈزۈم بالا ئېمىتىۋاتقان ئانىلارنىڭ سۈتىنى كۆپەيتكەچكە، بالا ئېمىتىۋاتقان ئانىلارغا ئۈزۈم شەرىپتى ئىچىش تەۋسىيە قىلىنىدۇ.

كۈندىلىك يېيىشكە بولىدىغان مىقدار: ئۈزۈمنى كۈندە ئوتتۇز تالدىن قىرىق تالغىچە يېيىشكە بولىدۇ، ئەمما سىجىل ھالدا بۇنىڭدىن كۆپ يېيىش مۇقەررەر ھالدا بەزى ئەكس تەسىرلەرنى كەلتۈرۈپ چىقىرىدۇ. مەسىلەن، ئۈزۈمنىڭ تەبىئىي قەنت مىقدارى يۇقىرى، ھالبۇكى قەنت مىقدارى يۇقىرى يېمەكلىكلەرنى كۆپ ئىستېمال قىلغاندا ئىچى سۈرۈش ئەھۋاللىرى كۆرۈلىدۇ.

ئانار

{ئاسماندىن سۈنى چۈشۈرگەن زات ئاللاھتۇر. بىز ئۇنىڭ بىلەن بارلىق ئۆسۈملۈكلەرنى ئۈندۈردۈق. ئۆسۈملۈكلەردىن يېشىل ياپراقلارنى چىقاردۇق. (ئۇنىڭدىن بۇغداي ۋە ئارپا باشاقلارغا ئوخشاش) بىر - بىرىگە مىنگىشىپ كەتكەن دانلارنى يېتىشتۈرىمىز. خورما دەرىخىنىڭ چېچەكلىرىدىن

يەرگە يېقىن ساڭگىلاپ تۇرىدىغان خورما ساپاقليرىنى يېتىشتۈرىمىز. (يامغۇر سۈيى بىلەن) ئۈزۈملۈك باغلارنى يېتىشتۈرىمىز. (يامغۇر سۈيى بىلەن) شەكىلدە، ھەجىمدە، تەمدە بىر - بىرىگە ئوخشايدىغان ۋە ئوخشىمايدىغان زەيتۇن، ئانار دەرەخلىرىنى يېتىشتۈرىمىز. (ئۇلارنىڭ ھەر بىرىنىڭ) يېڭى تۇتقان مېۋىسىگە ۋە پىشقان مېۋىسىگە قاراڭلار، ئۇلاردا (ئاللاھنىڭ ئىبادەتكە لايىق يېگانە ئىلاھ ئىكەنلىكىگە) ئىمان ئېيتىدىغان قەۋم ئۈچۈن (ئاللاھنىڭ قۇدرىتىنى كۆرسىتىدىغان) ئوچۇق دەلىللەر بار! [ئەنئام سۈرىسى 99 - ئايەت].

سالامەتلىككە بولغان پايدىلىرى:

ئانارنىڭ پوستى ۋە يوپۇرمىقى ئاشقازان كېسەللىكلىرىنى ياكى ھەرقانداق ھەزىم قىلىش مەسىلىلىرىدىن كېلىپ چىققان ئىچ سۈرۈشنى داۋالاشتا ئىشلىتىلىدۇ. ئانار شەرىتىنى قەرەللىك ئىستېمال قىلىپ بەرگەندە، بەدەندىكى قان ئايلىنىش ياخشىلىنىدۇ. ئانار ئۆزىنىڭ ئۇششۇ خۇسۇسىيىتى ئارقىلىق، يۈرەك كېسىلى ۋە سەكتە بولۇپ قېلىش خەۋپىنى تۆۋەنلىتىدۇ.

ئانارنىڭ تەركىبىدە فلاۋونوئىد (flavonoid) دەپ ئاتىلىدىغان يۇقىرى دەرىجىلىك ئوكسىدلىنىشقا قارشى تۇرغۇچى ماددا بار. بۇ ماددىنىڭ ھەر خىل راكلىرىغا قارشى تۇرۇش ئۈنۈمىنىڭ ياخشىلىقى مەلۇم.

ئانارنىڭ ئەڭ مۇھىم پايدىلىرىدىن بىرى شۇكى، ئانار شەرىتى باكتېرىيەگە ۋە ۋىرۇسقا قارشى تۇرۇش خۇسۇسىيىتىگە ئىگە بولۇش بىلەن بىر ۋاقىتتا، چىش دېغىنى ئازايتىپ، خىلمۇخىل ئېغىز بوشلۇقى كېسەللىكلىرىنىڭ ئالدىنى ئالىدۇ.

ئانار تىبابەتتە ئىچ سۈرۈش، قۇلاق ئاغرىقى، كۆرۈش قۇۋۋىتى ناچارلاش، قىزىتما قاتارلىقلارنى داۋالاشتا ئىشلىتىلىدۇ. ئانار بەدەندىكى كالىي بىلەن ناترىيىنىڭ تەڭپۇڭلۇقىنى ساقلايدۇ، ھەمدە نېرۋا ۋە مۇسكۇل سەزگۈللىرىنىڭ نورمال ئىشلىشىگە ياردەم بېرىدۇ.

ئانار چارچىغان مۇسكۇللارنى جانلاندىرۇپ، ئۇلارنى تېخىمۇ يەڭگىل ھەرىكەت قىلىش ئىمكانىيىتىگە ئىگە قىلىدۇ، شۇنداقلا يۈرەكنى قۇۋۋەتلەيدۇ.

كۈندىلىك يېيىشكە بولىدىغان مىقدار: ئانار ئوزۇقلۇق مىقدارى يۇقىرى ۋە ئىسسىقلىق (كالورىي) مىقدارى تۆۋەن مېۋە بولغاچقا، كۈندە بىر تالدىن ئوتتۇراھال ئانار يەپ بېرىش بەدەن ئۈچۈن ئىنتايىن پايدىلىق.

خورما

{خورما دەرىخىنى ئۆز تەرىپىگە ئىرغىتىن، ئالدىغا پىشقان يېڭى خورمىلار تۆكۈلىدۇ} [مەريەم سۈرىسى 25 - ئايەت].

خورما دۇنيادىكى ئەڭ تاتلىق مېۋىلەرنىڭ بىرى بولۇپ، ئۇنىڭ سورتلىرىمۇ ئىنتايىن كۆپ. گەرچە خورمىنى ھۆل (توك) ۋاقتىدىمۇ يېيىشكە بولىسىمۇ، ئەمما ئۇنىڭ مېۋىسى دائىم قۇرۇتىلىدۇ، بۇ ئۈزۈم ياكى قارا ئۆرۈكنى قۇرۇتۇشقا ئوخشايدۇ.

سالامەتلىككە بولغان پايدىلىرى:

خورمىدا ئاقسىل، يېمەكلىك تالاسى، ۋىتامىن A1، B1، B2، B3، B5 ۋە C ئىنتايىن مول.

خورمىدا ئېرىيدىغان ۋە ئېرىمەس تالا، شۇنداقلا ھەر خىل ئامىنو كىسلاتاسى بار بولغاچقا، ئۇنىڭ ھەزىم قىلىش سىستېمىسىنى ياخشىلاش رولى بار.

خورما گلۇكوزا، ساخاروزا (sucrose) ۋە مېۋە شېكېرى (fructose) قاتارلىق تەبىئىي قەنتلەرنى ئۆز ئىچىگە ئالغاچقا، قۇۋۋەت تولۇقلاش ئۈنۈمى ئىنتايىن ياخشى.

خورمىنىڭ تەركىبىدىكى كالىي مىقدارى مول، ناترىي مىقدارى تۆۋەن بولۇپ، بۇ خىل تەركىب نېرۋا سىستېمىسىنىڭ ساغلاملىقى ئۈچۈن پايدىلىقتۇر. تەتقىقاتلارمۇ خورمىنىڭ سەكتە ۋە يۈرەككە مۇناسىۋەتلىك باشقا كېسەللىكلەرنىڭ خەۋپىنى ئازايتىدىغانلىقىنى كۆرسەتمەكتە.

خورمىنىڭ تەركىبىدىكى تۆمۈر مىقدارى يۇقىرى بولۇپ، قان ئازلىقىنى داۋالاشتىكى ئۈنۈمى ئىنتايىن ياخشى.

خورما قەۋزىيەت كېسەللىگىمۇ شىپاھ قىلىدۇ. ئېيتىلىشىچە، ئۇنىڭ يەنە ئاشقازان راكىنى داۋالاشقىمۇ پايدىسى بار. ئەڭ ياخشى يېرى، ئۇ پۈتۈنلەي تەبىئىي بولغاچقا، بۇ جەھەتتە بەدەنگە ھېچقانداق ئەكس تەسىرى يوق، شۇنداقلا ئۈنۈمىمۇ دورىنىڭكىدىن ياخشى.

ئۇ يەنە كۆرۈش قۇۋۋىتىنى كۈچەيتىپ، تۈن قارىغۇسىلىقنى داۋالاشقا ياردەم بېرىدۇ.

خورمىدا مول مىقداردا مېنېرال ماددىلار بار بولغاچقا، سۆڭەكنى قۇۋۋەتلەش ۋە سۆڭەك شالاڭلىشىشقا ئوخشاش ئازابلىق ۋە كىشىنى زەئىپلەشتۈرۈۋېتىدىغان كېسەللىكلەرگە قارشى تۇرۇشتىكى دەرىجىدىن تاشقىرى يېمەكلىككە ئايلانغان.

پىشقان خورمىنىڭ تەركىبىدە ئىچ سۈرۈشنى توختىتىشنىڭ ئۈنۈملۈك ئامىللىرىدىن بىرى سۈپىتىدە تونۇلغان كالىي ماددىسىمۇ بار.

كۈندىلىك يېيىشكە بولىدىغان مىقدار: نورمال كىشىلەر ئۈچۈن، بارلىق زۆرۈر ئوزۇقلۇقلارغا ئېرىشىش ئۈچۈن ھەر كۈنى 100 گرام ياكى بىر ئوچۇم خورما يېيىش كۆڭۈلدىكىدەك تاللاشتۇر. ئەلۋەتتە، كونكرېت ئىستېمال قىلىنىدىغان مىقدار ئىسسىقلىق ئېھتىياجى ۋە ئاساسىي ساغلاملىق شارائىتىغا ئاساسەن ئادەمگە قاراپ پەرقلىق بولىدۇ.

بانان

{سانجاق - سانجاق بولۇپ كەتكەن بانان دەرەخلىرىدىن} [ۋاقىئە سۈرىسى 29 - ئايەت].

بانان دەرىخى دۇنيادىكى چېچەكلەيدىغان، سامان غوللۇق ئۆسۈملۈكلەرنىڭ ئەڭ چوڭىدۇر. گەرچە ئۇنىڭ خىلمۇخىل سورتلىرى بار بولسىمۇ، ئەمما ھەممىسىنىڭ دېگۈدەك شەكلى ئوخشىشىپ كېتىدۇ.

سالامەتلىككە بولغان پايدىلىرى:

بانان ئورۇقلاشقا پايدىلىق، چۈنكى بىر تال باناندا پەقەت 90 كالىورىيە ئەتراپىدا ئىسسىقلىق بار. ئۇنىڭدا يەنە نۇرغۇن تالا بار بولۇپ، ئاسان ھەزىم بولىدۇ.

بانان قان بېسىمىنى تۆۋەنلىتىدۇ ۋە سەزگۈرلۈك (بەدەننىڭ مەلۇم نەرسىلەرگە بولغان زىيادە ئىنكاسچانلىقى)نى داۋالاشقا ئىشلىتىلىدۇ.

باناننىڭ تەركىبىدە زور مىقداردا يېمەكلىك تالاسى بار بولغاچقا، چوڭ تەرەننى راۋانلاشتۇرۇپ، قەۋزىيەتنى يېنىكلىتىدۇ.

بانان يەنە قان ئازلىقىنى داۋالاشتىمۇ ئىشلىتىلىدۇ، ھۈجەيرە ۋە مۇسكۇللارنى تەرەققىي قىلدۇرۇشتا مۇھىم رول ئوينايدۇ، بەدەن سۇيۇقلۇقىنىڭ تەڭپۇڭلۇقىنى ساقلايدۇ.

پىشۇرۇلغان بانان گۈلى ھەيز ئاغرىتىپ كېلىش ۋە زىيادە كۆپ قان كېلىش مەسلىلىرىگە شىپاھ بولۇش بىلەن بىر ۋاقىتتا، باشقا ھەيز قالايمىقانلىشىش ئەھۋاللىرىغىمۇ مەنپەئەت قىلىدۇ. باناندا پولىفىنولىك ۋە ئوكسىدلىنىشقا قارشى بىرىكمىلەر بار بولۇپ، بۇ ماددىلار بۆرەك ئىقتىدارىنى ياخشىلايدۇ، زەھەرلىك ماددىلارنىڭ يىغىلىۋېلىشىنى توسۇپ، بۆرەكنىڭ نورمال خىزمەت قىلىشىنى ئىلگىرى سۈرىدۇ. كۈندىلىك يېيىشكە بولىدىغان مىقدار: كۆپىنچە ساغلام كىشىلەرگە نىسبەتەن، كۈنىگە بىر ياكى ئىككى تال بانان يېيىش مۇۋاپىق ھېسابلىنىدۇ.

ئەنجۈر

{ئەنجۈر ۋە زەيتۇن بىلەن قەسەمكى} [تىن (ئەنجۈر) سۈرىسى 1 - ئايەت]. دۇنيانىڭ بەزى جايلىرىدا (شۇ جايدا بولمىغانلىقى سەۋەبلىك) «ئۆزگىچە مېۋە» دەپ قارىلىدىغان ئەنجۈر پىشقاندا تولمۇ تاتلىق ۋە شىرنىلىك بولىدۇ. كىچىككىنە ھەرلەر تەرىپىدىن چاڭلاشتۇرۇلىدىغان ئەنجۈر دەرىخى چېچەكلىمەيدۇ، چۈنكى ئۇنىڭ گۈللىرى مېۋىسىنىڭ ئىچىدە بولۇپ، ئەنجۈرگە ئۆزگىچە، چۈرۈك تەم ئاتا قىلىدۇ.

سالامەتلىككە بولغان پايدىلىرى:

قۇرۇتۇلغان ئەنجۈرنىڭ تەركىبىدە مول مىقداردا مىنېرال ماددىلار، ۋىتامىنلار ۋە ئوكسىدلىنىشقا قارشى تۇرغۇچىلار بار. ھەر ئۈچ دانە ئەنجۈرنىڭ تەركىبىدە بەش گرام تالا بار. بۇ قەدەر يۇقىرى نىسبەتتىكى تالا مىقدارى ئۈچەينىڭ ساغلام، تەرتىپلىك خىزمەت قىلىشىنى ئىلگىرى سۈرۈپ، قەۋزىيەتنىڭ ئالدىنى ئالىدۇ.

ئەنجۈر تەركىبىدىكى تالا يەنە ئورۇقلاشقا پايدىلىق بولغاچقا، سېمىز كىشىلەرنىڭ ئەنجۈر يېيىشى تەۋسىيە قىلىنىدۇ.

ئەنجۈر تەركىبىدە مېۋە يىلىمى (Pectin) دىن ئىبارەت ئېرىيدىغان تالا بار بولۇپ، بۇ بەدەندىكى خولېستېرىننى تۆۋەنلىتىدۇ. قۇرۇتۇلغان ئەنجۈر تەركىبىدە فېنول، Omega - 3 ۋە Omega - 6 قاتارلىق ياغ كىسلاتالىرى بار. بۇ ياغ كىسلاتالىرى تاجسىمان يۈرەك كېسىلىگە گىرىپتار بولۇش خەۋپىنى تۆۋەنلىتىدۇ.

ئەنجۈردىكى تالا ماددىسى ئەركىن رادىكال (free radicals)، زەرەتسىز مولېكۇلا بولۇپ، ئادەتتە يۇقىرى رېئاكتىپلىق ۋە ئۆمرى قىسقا بولىدۇ. ۋالېنتلىق تاق ئېلېكترونغا ئىگە) ۋە راک كېسىلىنى (بولۇپمۇ چوڭ ئۈچەيدە) كەلتۈرۈپ چىقىرىدىغان باشقا ماددىلارنى يوقىتىشقا ياردەم بېرىدۇ، چۈنكى تالا ئۈچەينىڭ ساغلام ھەرىكەت قىلىشىنى ئىلگىرى سۈرىدۇ.

ئەنجۈر دىئابت كېسىلىنى ئۈنۈملۈك كونترول قىلىشتا يۇقىرى تالالىق دورىلىق رولىنى ئوينايدۇ. ئەنجۈر يوپۇرمىقى دائىم ئىنسۇلىن قوبۇل قىلىشى كېرەك بولغان دىئابت بىمارلىرى موھتاج بولىدىغان ئىنسۇلىن مىقدارىنى ئازايتىدۇ.

ئەنجۈر يوپۇرمىقى چېبى كىنايچە ياللۇغغا ئوخشاش ھەر خىل نەپەس يولى كېسەللىكلىرىنى داۋالاشتا، شۇنداقلا زىققىنىڭ ئالامەتلىرىنىڭ ئالدىنى ئېلىش ۋە ئازايتىشتا ئىشلىتىلىدۇ.

ئەنجۇرنىڭ تەركىبىدىكى مول مىقداردىكى شىلمىشىق ماددا يۇتقۇنچاق ياللۇغىنى ساقايتىش ۋە ئالدىنى ئېلىش رولىغا ئىگە. ئەنجۇرنىڭ سىلىقلاش خۇسۇسىيىتى ۋە تەبىئىي شىرنىسى ئاۋاز بەردىسىدىكى ئاغرىق ۋە بېسىمنى يەتتىرىدۇ.

كۈندىلىك يېيىشكە بولىدىغان مىقدار: ئامېرىكا كلىنىكىلىق ئوزۇقلۇقشۇناسلىق ژۇرنىلى (American Journal Of Clinical Nutrition) دا ئېلان قىلىنغان تەتقىقاتقا كۆرە، ئەنجۇرگە ئوخشاش يۇقىرى تالالىق يېمەكلىكلەر بەدەندىكى ئارتۇق مايىنى يوقىتىشقا ياردەم بېرىدۇ. لېكىن، قۇرۇتۇلغان ئەنجۇرنىڭ ئىسسىقلىق (كالورىي) مىقدارى يۇقىرى بولغاچقا، كۈنىگە 2 ~ 3 تال ئەنجۇر بىلەن كۇپايلىنىش تەۋسىيە قىلىندۇ.

كۈندە يېيىشكە بولىدىغان ئومۇمىي مېۋە - چېۋە مىقدارى توغرىسىدا: پەيغەمبەر ﷺ شۇنداق دېگەن: «ئادەم بالىسى قورساقتىنمۇ يامانراق قاچىنى تولدۇرۇپ باقمىدى. ئەسلىدە ئادەم بالىسىغا دۈمبىسىنى تۈزلىگۈدەك (يەنى ماغدۇرنى ساقلىغۇدەك) بىر قانچە لوقما كۇپايە قىلىدۇ. ئەگەر (شۇنىڭدىنمۇ) كۆپرەك يېمەسە بولمايدىغان بولۇپ قالسا، قورساقنىڭ ئۈچتىن بىرىگە تائام يېسۇن، ئۈچتىن بىرىگە سۇ ئىچسۇن ۋە ئۈچتىن بىرىنى نەپەسلىنىش ئۈچۈن بوش قويسۇن» [جامئۇت ترمىزى 2380 - ھەدىس، سەھھ].

دۇنيا سەھىيە تەشكىلاتى (WHO) يۈرەك كېسىلى ۋە بەزى رايونلاردا چوڭ كېسەللىكلەرنىڭ ئالدىنى ئېلىش ئۈچۈن ھەر كۈنى كەم دېگەندە 400 گرام مېۋە ۋە كۆكتات يېيىشنى تەۋسىيە قىلىدۇ. ئىستاك بىلەن ئۆلچىگىلى بولىدىغان مېۋە ۋە كۆكتاتلارغا نىسبەتەن، بۇ مىقدار (يەنى 400 گرام) تەخمىنەن بەش ئىستاك باراۋەر كېلىدۇ. ئامېرىكا دېھقانچىلىق مىنىستىرلىقىمۇ بىر ئادەمگە كۈنىگە ئىككى ئىستاك (يەنى شۇنچىلىك ھەجىمدە) مېۋە يېيىشنى تەۋسىيە قىلىدۇ.

يۇقىرىدىكى ئۆلچەملەردىن شۇ نەرسە مەلۇمكى، گەرچە بىز مەزكۇر ماقالىدە ھەر بىر مېۋىنىڭ كۈندىلىك يېيىشكە بولىدىغان مىقدارىنى بايان قىلغان بولساقمۇ، بىر كۈندە ئاشۇ مېۋىلەرنىڭ ھەممىسىدىن بىز كۆرسەتكەن مىقداردا يەپ چىقىش دىنىي ۋە پەننىي نۇقتىدىن ئىلمىي بولمىغانلىقتىن، سالامەتلىككە سەلبىي تەسىر كۆرسىتىشى مۇمكىن. شۇڭا، بۇ مېۋىلەرنى يۇقىرىدىكى ھەدىستىكى «ئۈچتىن بىر» لىك ئۆلچىمى بويىچە، ياكى شۇنىڭغا ئۇيغۇن بولغان ئامېرىكا دېھقانچىلىق مىنىستىرلىقى تەۋسىيە قىلغان «كۈندە ئىككى ئىستاك» لىق ئۆلچىمى بويىچە، كۈندە بىر - ئىككى خىلنى تاللاپ، مۇۋاپىق مىقداردا ئارىلاشتۇرۇپ ئىستېمال قىلىشىڭىز، سالامەتلىكىڭىز نۇقتىسىدىن كۆزلىگەن ئۈنۈمگە يېتىشىڭىز ئۈمىدلىكتۇر.

شۇنداقلا، ھەر كۈنى بۇ لەززەتلىك مېۋىلەرنى يېگىنىڭىزدە، شۇ نېمەتلەرنى ئاتا قىلغان ئاللاھقا شۇكۇر قىلىشنى ئۇنۇتماڭ!

ئىنگىلىزچىدىن ھېكمەتپار ئىبراھىم تەرجىمىسى

مەنبە:

https://www.muslimink.com/science/fruits_in_quran/?sfw=pass1612434416

شەرقىي تۈركىستاندىكى قىرغىنچىلىقنىڭ

تۆۋەن يىلتىزى

شان روبرتس

شەرقىي تۈركىستاندىكى قىرغىنچىلىقنىڭ تۈپ يىلتىزى

شان روبېرتس

شەرقىي تۈركىستاندىكى مەدەنىيەت قىرغىنچىلىقنىڭ تۈپ يىلتىزى: خىتاينىڭ ئىمپېرىيەۋى ئۆتمۈشى ئۇيغۇرلارنىڭ ئۈستىدە داۋاملاشماقتا¹

(2021 - يىل 10 - فېۋرال ئامېرىكادا چىقىدىغان «تاشقى ئىشلار» ژۇرنىلىدا ئېلان قىلىنغان)

1 - ئاينىڭ 19 - كۈنى، ئامېرىكا دۆلەت ئىشلىرى كاتىپى مايك پومپېيو خىتاينىڭ ئۇيغۇرلارغا قاراتقان ھەرىكىتىنىڭ «ئىرقىي قىرغىنچىلىق ۋە ئىنسانىيەتكە قارشى جىنايەت» نى تەشكىل قىلىدىغانلىقىنى ئېلان قىلدى. پومپېئونىڭ ئامېرىكا يېڭى ھۆكۈمىتىدىكى ۋارىسى ئانتونى بىلىنكىنمۇ ئۆزىنىڭ ۋەزىپىگە تەيىنلەش ئىسپات ئاڭلاش يىغىنىدا بۇ خىل قارارغا قوشۇلدىغانلىقىنى ئېيتتى. 21 - ئەسىردە، بولۇپمۇ ئامېرىكا ئائىللىرىدىكى ئىستېمال مەھسۇلاتلىرىنىڭ كۆپ قىسمىنى ئىشلەپچىقىرىدىغان خىتايدەك بىر دۆلەتتە ئىرقىي قىرغىنچىلىق ئېلىپ بېرىلىۋاتىدۇ، دېگەن بۇ قاراش قارىماققا ئاجايىپ غەيرى ئاڭلىنىدۇ. ئەمما بۇ ئاتالغۇنىڭ قانداق بولۇشىدىن قەتئىينەزەر، خىتاينىڭ ئۇيغۇرلارغا قىلغان ۋەھشىيلىكى ئىنكار قىلغىلى بولمايدىغان بىر ھەقىقەتتۇر.

خىتاينىڭ غەربىدىكى شەرقىي تۈركىستان رايونىدىكى بىر مىليوندىن ئارتۇق ئۇيغۇر ۋە باشقا مۇسۇلمان خەلقلەر كەڭ كۆلەمدىكى جازا لاگېرلىرى، تۈرمىلەر ۋە باشقا جازا ئورگانلىرىدا پىسخولوگىيەلىك بېسىم، قىيىن - قىستاققا دۇچار بولماقتا ۋە BBC يېقىندا خەۋەر قىلغاندەك سىستېمىلىق باسقۇنچىلىققا ئۇچرىماقتا. بۇ جازا ئورگانلىرىنىڭ سىرتىدا، خىتاي ھۆكۈمىتى يەنە زامانىۋى تېخنىكىلارنى ئىشلىتىپ، بۇ رايوندىكى يەرلىك خەلقنى توختىماي نازارەت ئاستىغا ئالدى، ئاياللارنى مەجبۇرى تۇغماسلىق ئوپېراتسىيىسى قىلدۇردى، بالىلارنى ئائىلىسىدىن تارتىۋېلىپ ياتاقلىق مەكتەپلەرگە ئەۋەتتى ۋە نەچچە يۈزمىڭلىغان ئادەمنى خىتاينىڭ ھەرقايسى جايلىرىدىكى زاۋۇتلاردا ئولتۇراقلاشقان ئەمگەك پروگراممىلىرى بويىچە مەجبۇرى ئىشلەشكە ئەۋەتتى. شۇنىڭ بىلەن بىر ۋاقىتتا، خىتاي دۆلىتى بۇ رايوننىڭ ئۇيغۇر ئالاھىدىلىكىنى يوقىتىپ، مەسچىت ۋە مازارلارنى ۋەيران قىلىۋاتىدۇ، ئەنئەنىۋى مەھەللىلەرنى چېقىپ تاشلاپ، ئۇيغۇر تىلىنى باستۇرۇۋاتىدۇ.

ئۇيغۇرلار شەرقىي تۈركىستاندىكى ئاساسلىق يەرلىك خەلق. ئۇلارنىڭ مۇتلەق كۆپ قىسمى مۇسۇلمان بولۇپ، ئۆزلىرىنىڭ تۈركىي تىلىدا سۆزلەيدۇ ۋە خىتاي دۆلىتىدىكى كۆپ ساندىكى خىتاي

¹ ماقالە ئامېرىكا ھۆكۈمىتى خىتاينىڭ شەرقىي تۈركىستاندىكى جىنايىتىنى ئىرقىي قىرغىنچىلىق دەپ جاكارلاشتىن ئىلگىرى يېزىلغانلىقتىن، ئاپتور شۇڭا «مەدەنىيەت قىرغىنچىلىقى» دەپ ئاتىغان. ژۇرنىلىمىز خىتاينىڭ شەرقىي تۈركىستاندىكى قىرغىنچىلىقنى قەتئىي ھالدا ئىرقىي قىرغىنچىلىق دەپ تونۇيدۇ.

مىللىتى بىلەن ئوخشىمايدىغان مەدەنىيەتنى ساقلاپ كەلگەن. خىتاي ھۆكۈمىتىنىڭ سانلىق مەلۇماتلىرىغا قارىغاندا، شەرقىي تۈركىستاندا 12 مىليون ئۇيغۇر بار بولۇپ، خىتاينىڭ ئومۇمىي نوپۇسى بولغان 1 مىليارد 400 مىليون نوپۇسقا سېلىشتۇرغاندا خۇددى كۆلچەكتىكى بىر تامچە سۇغا ئوخشايدۇ. ۋەھالەنكى، بۇ خەلق خىتاي بىخەتەرلىك ئاپپاراتلىرىنىڭ پۈتۈن كۈچىنى جەلپ قىلغان بولۇپ، ئۇلار بۇ مىللەتنى پۈتۈنلەي بويسۇندۇرۇشقا بەل باغلىغاندەك قىلىدۇ.

خىتاينىڭ شەرقىي تۈركىستاندىكى ۋەھشىي قىلمىشلىرى پەقەت خىتاي دۆلىتىنىڭ شى جىنپىڭ دەۋرىدە بارغانسېرى مۇستەبىت تەرەپكە بۇرۇلۇشىنى ياكى خىتاي كومپارتىيىسىنىڭ ئىدىيىسىنىلا ئەكس ئەتتۈرمەيدۇ. بەلكى، خىتايلارنىڭ ئۇيغۇرلارنى بۇنداق باستۇرۇشى بېيجىڭ بىلەن ئۇ خېلى بۇرۇنلا بويسۇندۇرغان، ئەمما دەۋرىمىزدىكى خىتاي دۆلىتىگە تولۇق سىغىپ كىرمىگەن ياكى ھەقىقىي ئاپتونومىيەگە ئىگە بولالمىغان بىر تېررىتورىيە ئوتتۇرىسىدىكى مۇستەملىكە مۇناسىۋىتىدىن كېلىپ چىققان. ئالدىنقى ئەسىرنىڭ 80-يىللىرىدا، بېيجىڭ ئۇيغۇرلار بىلەن تىنچلىقتا بىللە ياشايدىغان ھالەتكە كېلىشى مۇمكىندەك قىلاتتى. ئەمما خىتاي ئاخىرىدا شەرقىي تۈركىستاننىڭ ئالاھىدە بولغان كىملىكىنى بىكار قىلىشقا ئۇرۇنۇش يولىنى تاللىدى. باشقىلار بېيجىڭنىڭ بۇ رايوندىكى سىياسىتىنى ئۆزگەرتىشىنى ئۆتۈنگەندە، ئۇلار ئەمەلىيەتتە خىتاي ھۆكۈمىتىدىن ئۆزى تاللىغان دۆلەتكە ئوخشىمايدىغان بىر دۆلەتكە ئايلىنىشىنى تەلەپ قىلماقتا.

خىتايچە ئالاھىدىلىككە ئىگە مۇستەملىكىچىلىك

خىتاينىڭ يېقىنقى تۆت يىلدا ئۇيغۇر خەلقىگە قاراتقان ھەرىكىتى بىزگە باشقا كۆچمەن مۇستەملىكىچى دۆلەتلەرنىڭ ئالدىنقى ئەسىرلەردە ئېلىپ بارغان مەدەنىيەت قىرغىنچىلىقىنى ئەسلىتىدۇ. ئۇيغۇرلارمۇ خۇددى ئامېرىكا قىتئەسىدىكى ۋە ئاۋستىرالىيەدىكى يەرلىك خەلقلەرگە ئوخشاشلا، كەڭ كۆلەملىك تۈرمىلەرگە ۋە لاگېرلارغا سولاش، يەرلىك مەدەنىيەت ئورۇنلىرى ۋە بەلگىلەرنىڭ بۇزۇلۇشى، كۆچۈرۈلۈش، ئائىلىنى ئايرىش ۋە مەجبۇرىي ئاسسىمىلياتسىيەگە دۇچ كەلدى. بېيجىڭنىڭ شەرقىي تۈركىستاندىكى يېقىنقى سىياسىتى ئۇنىڭ ئۇيغۇرلارنىڭ ۋەتىنى ئۈستىدە ئېلىپ بارغان ئۇزۇن مۇددەتلىك ۋە تەدرىجىي كۈچەيگەن مۇستەملىكىچىلىك سىياسىتىنىڭ ئەڭ يۇقىرى پەللىسىگە ۋەكىللىك قىلىدۇ.

ئۇيغۇرلار ئۆز ۋەتىنى دەپ قارايدىغان ۋە خىتاي تىلىدا «يېڭى چېگرا» مەنىسىنى بىلدۈرىدىغان شەرقىي تۈركىستان 18-ئەسىرنىڭ ئوتتۇرىلىرىدا چىڭ سۇلالىسى تەرىپىدىن بويسۇندۇرۇلۇپ، 19-ئەسىرنىڭ ئاخىرىدا بىر ئۆلكە سۈپىتىدە چىڭ ئىمپېرىيەسىگە قوشۇۋېلىنغان. 1911-يىلى چىڭ سۇلالىسى يىمىرىلگەندە، يېڭى خىتاي جۇمھۇرىيىتى بۇ رايونغا يىراق مۇستەملىكە سۈپىتىدە ۋارىسلىق قىلىپ، مەركىزى دۆلەت كۈچى بىلەن بولغان ئالاقىسى ناھايىتى ئاجىز بولغان خىتاي ئەمەلدارلار ئارقىلىق بۇ رايونغا ھۆكۈمرانلىق قىلدى. خىتاي كومپارتىيىسى 1949-يىلى بۇ رايوننى ئۆتكۈزۈۋالدى ۋە رايونغا بولغان كونتروللۇقنى تېخىمۇ كۈچەيتتى. سوۋېت ئۇسلۇبىدىكى ئېتنوئېدىراللىق سىستېمىسىغا تەقىد قىلىپ، بېيجىڭ بۇ يەرنىڭ نامىنى «شىنجاڭ ئۇيغۇر ئاپتونوم رايونى»غا ئۆزگەرتتى.

سوۋېت ئىتتىپاقىدا ھاكىمىيەت بېشىدىكى كوممۇنىستىك پارتىيە چارروسىيە مۇستەملىكىچىلىكىنىڭ چېكىدىن ئاشقانلىقىنى تونۇپ يەتتى ۋە ئىلگىرىكى مۇستەملىكىە قىلىنغان خەلقلەرگە سوۋېت مەدەنىيىتى ۋە مىللىي سوۋېت جۇمھۇرىيەتلىرى ئىچىدە ھاكىمىيەت يۈرگۈزۈشنىڭ ئالدىنقى سېپىدە تۇرۇش پۇرسىتى بەردى. ھەتتا سىمۋوللۇق تەرىقىسىدە بولسىمۇ بۇ جۇمھۇرىيەتلەرگە سوۋېت ئىتتىپاقىدىن ئايرىلىش ھوقۇقى بېرىلدى. ئەمما خىتاي ئىچكى مۇڭغۇلىيە، تىبەت ۋە شەرقىي تۈركىستاندىن ئىبارەت مۇستەملىكىە ئارقىلىق قولغا كەلتۈرۈلگەن رايونلاردا ئەزەلدىن سوۋېت ئىتتىپاقىغا ئوخشاش يول تۇتمىدى. سوۋېت ئىتتىپاقىدىكى ئاپتونوم جۇمھۇرىيەتلەرگە ئوخشىمايدىغىنى، خىتاينىڭ ئاتالمىش مىللىي «ئاپتونوم رايونلىرى» ھېچبىر ھەقىقىي ئاپتونومىيىگە ئىگە ئەمەس ئىدى: ئۇلارنىڭ خىتايدىن ئايرىلىش نەزەرىيەۋى ھوقۇقى يوق بولۇپ، پەقەت ئىنتايىن ئاز ساندىكى يەرلىك مىللەتلەردىن بولغان پارتىيە ئەزالىرىلا ھۆكۈمەتتە بىرەر ئەمەلىي ھوقۇققا ئېرىشكەن ئىدى. ئۇندىن باشقا، 1959- يىلغا بارغاندا، خىتاي كوممۇنىستىك پارتىيىسى شەرقىي تۈركىستاننى ئەزەلدىن بېرى خىتاينىڭ بىر تارىخى قىسمى دېگەن قاراشنى بازارغا سېلىپ، بۇ خىل قاراشنى تا بۈگۈنگە قەدەر ساقلاپ كەلدى ۋە بۇ رايوننىڭ خىتاينىڭ قولىغا كىرىشىدىكى مۇستەملىكىچىلىك خاراكتېرىنى رەت قىلدى.

1960- يىلغا كەلگەندە ، ئاتالمىش «شىنجاڭ ئۇيغۇر ئاپتونوم رايونى» ھۆكۈمىتىدە ئاپتونومىيە ياكى ئۇيغۇرلار ئاساسەن يوق دىيەرلىك ھالغا چۈشۈپ قالدى. خىتاي 1950- يىللارنىڭ ئاخىرىدا ئاللىقاچان يەرلىك مىللىي كادىرلاردىن تۈزۈلگەن رايون رەھبەرلىكىنى يوقاتقان بولۇپ، خىتايلارنىڭ بۇ رايونغا كۆچۈشىگە ئىلھام بېرىپ، نوپۇس قۇرۇلمىسىنىڭ كۆرۈنەرلىك ئۆزگىرىشىگە قولايلىق ياراتتى. نەتىجىدە، 1953- يىلى خىتايلار شەرقىي تۈركىستان نوپۇسىنىڭ پەقەت ئالتە پىرسەنتىنى تەشكىل قىلغان بولسا، 1982- يىلغا كەلگەندە ئۇلار %38 كە يەتتى.

گەرچە نوپۇس جەھەتتە بۇ خىل چوڭ ئۆزگىرىش يۈز بەرگەن بولسىمۇ، ئۇيغۇر ئانا يۇرتى تاكى ئالدىنقى ئەسىرنىڭ 70- يىللىرىغىچە خىتاي كوممۇنىست ھاكىيىتىنىڭ گىرۋىكىدە ئىدى. مۇتلەق كۆپ قىسىم خىتاي كۆچمەنلەر بۇ رايوننىڭ شىمالىغا كېلىپ ئولتۇراقلاشقان بولۇپ، جەنۇبتىكى قەشقەر، خوتەن قاتارلىق ئۇيغۇر ئاھالىلەر مەركەزلىرىدىن چەتتىكى رايونلاردا تۇرغان ئىدى. ماۋ زېدۇڭنىڭ تۈرلۈك ئىجتىمائىي قۇرۇلۇش ھەرىكەتلىرى خۇددى خىتاينىڭ باشقا رايونلىرىغا ئوخشاشلا بۇ رايوندىمۇ ئېلىپ بېرىلغان بولسىمۇ، ئەمما بۇ ھەرىكەتلەر ئۇيغۇرلارنى سادىق ماۋچىلارغا ئايلاندۇرۇشتا ئىنتايىن چەكلىك رول ئوينىدى. ئالدىنقى ئەسىرنىڭ 80- يىللىرىغا كەلگەندە، شەرقىي تۈركىستان مەدەنىيەت، تىل ۋە تاشقى قىياپەت جەھەتتە يەنىلا خىتاينىڭ باشقا جايلىرىدىن روشەن پەرقلىنەتتى، بولۇپمۇ بۇ رايوننىڭ جەنۇبىدىكى ئۇيغۇرلار كۆپ ئولتۇراقلاشقان بوستانلىقلاردا بۇ خىل ئەھۋال تېخىمۇ روشەن ئىدى.

مۇستەملىكىسىزەشتۈرۈش كېچىكتۈرۈلدى

1976- يىلى ماۋزېدوڭ ئۆلگەندىن كېيىن دېڭ شياۋپىڭ رەھبەرلىكىدە ئوتتۇرىغا چىققان ئىسلاھات دەۋرى ئۇيغۇرلارغا كۆپلىگەن ياخشى ۋەدىلەرنى بەردى. بېيجىڭ شەرقىي تۈركىستاندا ۋاقىتلىق مۇستەملىكىسىزەشتۈرۈش ئىستراتېگىيىسىنى ۋاقتىنچە قوللاندى. دېڭ شياۋپىڭنىڭ يېقىن

سەپدەشى ۋە 1982 - يىلدىن 1987 - يىلغىچە خىتاي كومپارتىيەسىنىڭ باش كاتىپلىق ۋەزىپىسىنى ئۆتىگەن خۇياۋباڭ، خىتاينىڭ باشقا جايلىرى بىلەن بىر قاتاردا ئۇيغۇر رايونىدىمۇ لىبېراللاشتۇرۇش ئىسلاھاتىغا يېتەكچىلىك قىلدى. ئۇ شەرقىي تۈركىستاندىكى نۇرغۇن خىتاي كۆچمەنلىرىنى ئۆز يۇرتىغا قايتىشقا چاقىردى ۋە مەدەنىيەت، دىن ۋە سىياسىي جەھەتتە مىسلى كۆرۈلمىگەن ئىسلاھات ئېلىپ بېرىشنى تەشەببۇس قىلدى. ھۆكۈمەت ئىلگىرى تاقالغان مەسچىتلەرنىڭ قايتا ئېچىلىشىغا ۋە يېڭى مەسچىتلەرنىڭ ياسىلىشىغا يول قويدى. ئۇيغۇرچە نەشرىياتچىلىق ۋە ئۇيغۇر ئەدەبىيات - سەنئىتىدە گۈللەپ ياشىناش بارلىققا كەلدى. خۇياۋباڭ ھەتتا خىتاينىڭ ھاكىمىيەت سىستېمىسى ئىچىدە بۇ رايوننىڭ ئاپتونومىيىسىنى تېخىمۇ كۈچەيتىشنى تەۋسىيە قىلىپ، بۇ رايون رەھبەرلىرىنىڭ يەرلىك مىللەتلەردىن تەيىنلىنىشىنى ۋە يەرلىك دۆلەت ئورگانلىرىدا ئۆز مەدەنىيىتى ۋە تىلىنى راۋاجلاندۇرۇشقا رۇخسەت قىلىشنى بۇيرۇدى. ئاز سانلىق مىللەتلەرنى تېخىمۇ كۆپ ئۆز ئىچىگە ئېلىش خاھىشى خۇياۋباڭنىڭ دېموكراتىيىلىشىش ۋە لىبېراللاشتۇرۇشتىن ئىبارەت ئومۇمىي تەسەۋۋۇرىغا ماس كېلەتتى. ئەمما خۇياۋباڭنىڭ تېخىمۇ كۆپ ئاپتونومىيەگە ئىگە ئۇيغۇر رايونىغا ۋە تېخىمۇ دېموكراتىك ھالدىكى خىتاينىڭ بولغان ئارزۇسى ھېچقاچان ئەمەلگە ئاشمىدى. پارتىيە ئىچىدىكى مۇتەئەسسىپلەر خۇياۋباڭنىڭ لىبېرال سىياسەتلىرى پۈتۈن مەملىكەت مىقياسىدا ئوقۇغۇچىلارنىڭ قوزغىلىشىغا سەۋەب بولدى، دېگەننى باھانە قىلىپ 1987 - يىلى ئۇنى پارتىيەدىن تازىلاپ چىقاردى. مەلۇم جەھەتتىن ئېيتقاندا خۇياۋباڭنىڭ ۋەزىپىدىن ئېلىپ تاشلىنىشىغا قارشى تۇرۇش سەۋەبىدىن ئوتتۇرىغا چىققان 1989 - يىلىدىكى تىيەنئەنمېن مەيدانىدىكى كەڭ كۆلەملىك ئوقۇغۇچىلار نامايىشىنىڭ خىتاي ھۆكۈمىتى تەرىپىدىن باستۇرۇلۇشى سىياسىي ئىسلاھات دەۋرىنىڭ ئاخىرلاشقانلىقىدىن دېرەك بەردى. ئەمما، ئۇيغۇر رايونىنىڭ تەقدىرىنى ھەقىقىي پېچەتلىگەن ۋەقە، 1991 - يىلىدىكى سوۋېت ئىتتىپاقىنىڭ يىمىرىلىشى ئىدى. خىتاي ھۆكۈمىتى خاتا ھالدا سوۋېت ئىتتىپاقىدىكى مىللەتلەرنىڭ ئۆز تەقدىرىنى ئۆزى بەلگىلەش ھەرىكەتلىرىنى سوۋېت ئىتتىپاقىنىڭ پارچىلىنىشىدىكى ھەرىكەتلەندۈرگۈچ كۈچ دەپ قارىدى ۋە خىتاينىڭ بۇنىڭغا ئوخشاش تەقدىرگە دۇچار بولماسلىقىغا كاپالەتلىك قىلىش قارارىغا كەلدى.

ئالدىنقى ئەسىرنىڭ 90 - يىللىرىدا، خىتاي كومپارتىيىسى قارشىلىقنىڭ ئالامەتلىرىنى يوقىتىشنى مەقسەت قىلغان نۇرغۇن ئاتالمىش بۆلگۈنچىلىككە قارشى تۇرۇش ھەرىكەتلىرىنى ئېلىپ باردى. خىتاي دۆلىتى ئۇيغۇرلارنىڭ تەقۋادارلىقىنى ئۆز تەقدىرىنى ئۆزى بەلگىلەشكە ئىنتىلىش بىلەن ئوخشاش ئورۇنغا قويۇپ، دىنىي ئەربابلارنى باستۇرۇش نىشانى قىلدى شۇنداقلا يەنە نۇرغۇنلىغان دىندىن خالى سەنئەتكارلار ۋە يازغۇچىلارنى قولغا ئالدى.

بۇ خىل قاتتىق باستۇرۇش ھەرىكەتلىرى كەڭ كۆلەمدە قولغا ئېلىش، قىيناش ۋە ئۆلتۈرۈش قاتارلىق دۆلەت زوراۋانلىقلىرىنى ئۆز ئىچىگە ئالدى. ئاندا - ساندا يۈز بەرگەن قانلىق توقۇنۇشلارنى ھېسابقا ئالمىغاندا، بۇ رايوندا نە تەشكىللىك ئۇيغۇر قوراللىقلىرى ھەرىكىتى، نە ھەقىقىي بۆلگۈنچىلىك تەھدىتى يوق بولۇپ، شەرقىي تۈركىستاننىڭ بۇنداق ئېغىر باستۇرۇشقا لايىق ئىكەنلىكىگە ھېچبىر ئاساس يوق ئىدى.

ئويدۇرۇپ چىقىرىلغان، خىيالىي تېررورىزم

ئامېرىكىدا يۈز بەرگەن 11 - سېنتەبىر تېررورلۇق ھۇجۇمى ۋە ئامېرىكا ھۆكۈمىتىنىڭ شۇنىڭدىن كېيىن يەرشارى مىقياسىدىكى «تېررورىزمغا قارشى ئۇرۇش» نى ئېلان قىلىشى بېيجىڭغا ئۇيغۇرلارنى باستۇرۇشنى باشقىچە ئۇسۇلدا رامكىغا ئېلىش پۇرسىتىنى يارىتىپ بەردى. خىتاي ھۆكۈمىتى ئۆز ھەرىكىتىنىڭ پەقەت ئېغىر تېررورلۇق تەھدىتىگە قايتۇرۇلغان ئىنكاس ئىكەنلىكىنى ئوتتۇرىغا قويدى. خىتاي خەلقئارانىڭ شەرقىي تۈركىستاندىكى ئۆز سىياسىتىگە بولغان تەنقىدىنى رەت قىلىش ئۈچۈن ئۇيغۇر قوراللىقلىرىنى بازا تەشكىلاتى بىلەن مۇناسىۋىتى بار، دەپ جاكارلىدى. شۇنىڭ بىلەن ئامېرىكا خىتاينىڭ بۇ ئالدام خالتىسىغا چۈشتى ۋە 2002 - يىلى يازدا ئامېرىكا ھۆكۈمىتى ئافغانىستاندىكى بىر كىچىك، ئىلگىرى ئىسمى بىلىنمىگەن ئۇيغۇر گۇرۇپپىسى بولغان شەرقىي تۈركىستان ئىسلام ھەرىكىتى (ETIM) نىڭ بازا تەشكىلاتى بىلەن ھەمكارلاشقانلىقىنى ئوتتۇرىغا قويدى. ئامېرىكا ھۆكۈمىتى ئۆز ئەمەلدارلىرى تېخى بىر نەچچە ئاي ئىلگىرىلا رەت قىلغان خىتاي دوكلاتىغا ئاساسلىنىپلا بۇ تەشكىلاتنى تېررورلۇق تەشكىلاتى دەپ ئاتىدى.

ئامېرىكا ھۆكۈمىتى ئاخىرى 2020 - يىلى نوپابىردا ETIM نى تېررورلۇقنى چەكلەش تىزىملىكىدىن چىقىرىپ تاشلاپ، بۇ تەشكىلاتنىڭ ئون نەچچە يىلدىن بۇيان مەۋجۇت بولمىغانلىقىنى ئېتىراپ قىلدى. ئەمما ئەسلىدىكى بېكىتىش ئاللىقاچان ئۇزۇن مۇددەتلىك زىيان ئېلىپ كەلگەن بولۇپ، خىتاينىڭ شەرقىي تۈركىستاندىكى باستۇرۇشىغا يول ئېچىپ كەتتى. خىتاي ھۆكۈمىتى تېررورىزمغا قارشى تۇرۇش باھانىسىدا ئۇيغۇر ۋە تەنسىدە ئۆكتىچىلەرنى ۋە دىنىنى باستۇرۇشنى كۈچەيتتى. شۇنىڭ بىلەن بىر ۋاقىتتا، خىتاي ھۆكۈمىتى نەچچە مىليارد دوللار مەبلەغ سېلىپ شەرقىي تۈركىستاندا يېڭى ئۇل - ئەسلىھە ۋە سانائەت بەرپا قىلىش ئارقىلىق مۇستەملىكە قىلىش نىشانىنى تېخىمۇ ئىلگىرى سۈردى ۋە بۇ جەرياندا تېخىمۇ كۆپ خىتاي كۆچمەنلەرنى بۇ رايونغا جەلپ قىلدى.

خىتاي ئەمەلدارلىرى بىر مەزگىل ئۇيغۇر سەرخىللىرىنىڭ ھۆكۈمەتنىڭ سىياسىتىنى قوللىشىنى تەلەپ قىلدى ۋە شۇنىڭ بىلەن بىر ۋاقىتتا باستۇرۇشنى تەقۋادار ئۇيغۇرلارغا مەركەزلەشتۈردى. ئەمما بېيجىڭ 2017 - يىلدىن باشلاپ تېخىمۇ قاتتىق يول تۈتۈپ، ئەمەلىيەتتە بۇ رايوندىكى پۈتكۈل يەرلىك ئاھالىلەرنى تېررورلۇق ياكى بۆلگۈنچى قوراللىق ئۇنسۇرلارغا شېرىك دەپ گۇمان قىلدى. خىتاي سىياسىتىنىڭ بۇ خىل قاتتىقلىشىشىغا تۆۋەندىكىدەك بىر قاتار ئامىللار سەۋەب بولدى: بۇنىڭ بىرى، خىتاينىڭ شى دەۋرىدە كۈنسېرى مۇستەبىت ھاكىمىيەت يۆنىلىشىگە بۇرۇلۇشى؛ ئىككىنچىسى، «بىر بەلۋاغ بىر يول تەشەببۇسى» دەپ ئاتالغان كەڭ كۆلەملىك ئەسلىھە ۋە تەرەققىيات پروگراممىسىدا شەرقىي تۈركىستاننى مۇھىم قۇرۇقلۇق پورتى قىلىپ تەرەققىي قىلدۇرۇشنىڭ ئېھتىياجى؛ ئۈچىنچى ئامىل، ئۇيغۇرلارنىڭ خىتاي دۆلىتىنىڭ سىياسىتىگە قارشى تۇرۇشى؛ تۆتىنچى ئامىل بولسا خىتاينىڭ دۇنياۋى بىر كۈچ بولۇش سۈپىتى بىلەن ئۆزىگە بولغان ئىشەنچسىزلىكنىڭ ئېشىشى ۋە نەتىجىدە خەلقئارادىكى ئۆزىگە قارىتىلغان تەنقىدگە كارى بولماسلىقى. بۇنىڭدىن باشقا يەنە نۇرغۇن جايلاردا مۇسۇلمانلارنى مەۋجۇتلۇققا تەھدىت سۈپىتىدە ئالۋاستى قىلىپ كۆرسىتىش ئۈچۈن قولاي بولغان تېررورلۇققا قارشى تۇرۇش لوگىكىسىنىڭ قوبۇل قىلىنىشىمۇ بۇنىڭ بىر سەۋەبىدۇر.

ئۆتكەنكى تۆت يىلدا، خىتاي دائىرىلىرى يەرلىك خەلقنىڭ ئوندىن بىرىدىن كۆپرەكىنى تۈرمىگە ۋە كەڭ كۆلەملىك جازا لاگېرلىرىغا سولدى. ئۇلار قالغان نوپۇسنى مىسلى كۆرۈلمىگەن دەرىجىدە

نازارەت ئاستىغا ئېلىپ، ئۇلارنىڭ يۈرۈش- تۇرۇشى، باشقىلار بىلەن بولغان مۇناسىبەتلىرى ۋە ئالاقىسىنى تەكشۈرۈپ، ئۇلارنىڭ ساداقەتسىزلىكىنى بىلدۈرىدىغان ھەرقانداق كىچىك ئالامەتلەرگىچە كۈزىتىپ، بىرەر ساداقەتسىزلىكى بارلىكى كىشىلەرنى تۈرمىگە تاشلىدى. نەتىجىدە، سىرتتىكى جازالاش ئاپپاراتلىرى يەرلىك ئاھالىنى ئۆزگەرتىش ئۈچۈن لايىھىلەنگەن دۆلەت كامپانىيىسىگە بويىسۇنۇشقا مەجبۇر بولدى. بۇ كامپانىيىلەر مەجبۇرىي ئەمگەك پروگراممىسى، مەجبۇرىي خىتاي تىلىنى ئۆگىتىش، مەجبۇرىي تۇغماسلىق ئوپىراتسىيىسى قىلدۇرۇش، خىتايلار بىلەن مەجبۇرىي توي قىلدۇرۇش ۋە يەرلىك مەدەنىي يادىكارلىقلىرىنى ۋەيران قىلىش ياكى ئۇلارنى ساياھەت سورۇنى قىلىپ ئۆزگەرتىش (مەسىلەن، قەشقەرنىڭ كونا شەھىرىنى قايتا ئۆزگەرتىش) قاتارلىقلارنى ئۆز ئىچىگە ئالدى. 2018- يىلى فرانسىيە ئاگېنتلىقى تەرىپىدىن تەكشۈرۈلگەن بىر ھۆكۈمەت ھۆججىتىدە خىتاي كومپارتىيىسىنىڭ ئىستراتېگىيىسى ناھايىتى ئېنىق ئوتتۇرىغا قويۇلغان. بۇ ھۆججەتكە ئاساسلانغاندا، بۇ سىياسەتلەرنىڭ ئۇيغۇرلارغا قاراتقان باش نىشانى «ئۇلارنىڭ نەسەبىنى بۇزۇش، يىلتىزنى قۇرۇتۇش، باغلىنىشنى يوقىتىش ۋە ئۇلارنىڭ كېلىپ چىقىشىنى ۋەيران قىلىش» ئىكەن. بۇ ئىستراتېگىيە بىرەر رېئال بولغان ياكى ئويلاپ چىقىلغان تېرورلۇق تەھدىتىگە تاقابىل تۇرۇشنى مەقسەت قىلمايدۇ. ئەكسىچە، بېيجىڭنىڭ ھەقىقىي مەقسىتى مەدەنىيەت قىرغىنچىلىقى ئېلىپ بېرىشتىن ئىبارەت. خىتاي ھۆكۈمىتى بۇ تېررىتورىيەنىڭ ئۇيغۇر خاراكتېرىنى يۇيۇپ تاشلاشنى، ئۇيغۇر خەلقىنىڭ مىللىي بىرلىكىنى بۇزۇپ تاشلاشنى ۋە ئۇلارنىڭ ۋەتىنىنى «بىر بەلۋاغ بىر يول» تەشەببۇسىنىڭ چاقىدىكى بىر شادا بولغان خىتاينىڭ سودا مەركىزىگە ئايلاندۇرۇشنى مەقسەد قىلىدۇ. خىتاي شەرقىي تۈركىستاننى خىتاي كۆپ سانلىقلار ھۆكۈمرانلىقىدىكى يەنە بىر ئۆلكىگە ئايلاندۇرۇشنى ئۈمىد قىلىدۇ. بۇ نىشاننى ئەمەلگە ئاشۇرۇش يولىدا، خىتاي ھۆكۈمىتى ئۇيغۇرلار ۋە ئۇلارنىڭ مەدەنىيەت كىملىكىنى ئەڭ ياخشى ھېساپلىغاندا ئارتۇقچە، ئەڭ ناچار بولغاندا چوقۇم يوقىتىشقا تېگىشلىك توسالغۇ دەپ قارايدۇ.

زىيان بولۇپ بولدى

خىتاي ئۆز مۇساپىسىنى ئاسان ئۆزگەرتەلەيدۇ. ئامېرىكا پىرېزىدېنتى جو بايدىن ھۆكۈمىتى ئىلگىرىكى ئامېرىكا ھۆكۈمىتىنىڭ يولىنى تۇتۇپ، خىتاينىڭ شەرقىي تۈركىستاندىكى يېقىنقى ھەرىكىتىنى قاتتىق تەنقىد قىلىشنى داۋام قىلىشى مۈمكىن. ئامېرىكا كوئىڭگېرسى شەرقىي تۈركىستاندىكى باستۇرۇش ھەرىكىتىگە قاتناشقان خىتاي ئەمەلدارلىرى ۋە شىركەتلىرىگە جازا يۈرگۈزىدىغان قانۇن ماقۇللىدى، ھەمدە بۇ رايوندا مەجبۇرىي ئەمگەك بىلەن ياسالغان مەھسۇلاتلارنى چەكلەش توغرىسىدا يېڭى قانۇن چىقىرىشنى ئويلىشىۋاتىدۇ.

ئىنسانپەرۋەرلىك كرىزىسىنىڭ كۆلىمىنى نەزەردە تۇتقاندا، بۇنداق تەدبىرلەرنى ئېلىش زۆرۈر. ئەمما بۇ تەدبىرلەر ئەگەر پەقەت خىتاي بىلەن ئامېرىكا ئوتتۇرىسىدىكى چوڭ دۆلەتلەر رىقابىتىنىڭ لوزۇنكا تاختىسىدەك كۆرۈنۈپ قالسا، بېيجىڭغا كېرەكلىك بېسىم ئېلىپ كېلەلمەيدۇ. خۇددى خىتاي ئاللىقاچان ب د ت كىشىلىك ھوقۇق كېڭىشىدە 2020- يىلى 45 ئەزا دۆلەتنىڭ خىتاينىڭ شەرقىي تۈركىستاندىكى ھەرىكىتىنى قوغدايدىغان خەتكە ئىمزا قويۇشنى قولغا كەلتۈرۈش ئارقىلىق نامايەن قىلغىنىدەك، نۇرغۇن دۆلەتلەر بۇ خىل تالاش- تارتىشتا بېيجىڭ تەرەپتە تۇرۇشنى خالايدۇ. بېيجىڭنىڭ

سىياسىتىنى ئۆزگەرتىشتە چوقۇم خەلقئارانىڭ كەڭ قوللىشىنى قولغا كەلتۈرۈش ۋە سىجىل ئىقتىسادىي بېسىم قوللىنىش كېرەك. ھەممىدىن مۇھىمى شۇكى، تاشقى بېسىمنىڭ رولى چەكلىك بولىدۇ. ھەقىقىي ئۆزگىرىش پەقەت خىتاي كومپارتىيىسىنىڭ ئىچىدىن كېلىدۇ. ئۈنۈملۈك خەلقئارالىق بېسىم خىتايدىكى مۇھىم قارار چىقارغۇچىلارنى ھاكىمىيەتنىڭ ئۇيغۇرلارغا تۇتقان مۇئامىلىسىنىڭ زور ئىقتىسادىي ۋە يۈز ئابروي جەھەتتىكى مەسىلىلەرنى كەلتۈرۈپ چىقىرىدىغانلىقىغا قايىل قىلىشنى مەقسەت قىلىدۇ.

كەلگۈسىدە خىتاي كومپارتىيىسىنىڭ سىياسىتىدە ئۆزگىرىش بولغان تەقدىردىمۇ، ئۇيغۇر خەلقىگە بولغان زىياننى تۈلەش ۋە ئۇلار بىلەن خىتاي دۆلىتى ئوتتۇرىسىدىكى ئىشەنچنى ئەسلىگە كەلتۈرۈش تەسكە توختايدۇ. شى جىنپىڭنى ئۆز ئىچىگە ئالغان يۇقىرى دەرىجىلىك ئەمەلدارلار، بولۇپمۇ ئۆتكەن تۆت يىلدا سادىر قىلىنغان ۋەھشىيلىكنىڭ مەسئۇلىيىتىنى ئۆز ئۈستىگە ئېلىشى كېرەك. ئۇندىن باشقا خىتاي ئۈچۈن يەنىلا بىر چوڭ سىناق بار: ئۇ بولسىمۇ چىڭ سۇلالىسىدىن مىراس قالغان مىللىي كۆپ خىللىقنى قانداق بىر تەرەپ قىلىش ۋەزىپىسىدىن ئىبارەت. بېيجىڭ باشقا دۆلەتلەردىن ئۆرنەك ئېلىشى كېرەك، جۈملىدىن جەنۇبىي ئامېرىكا ۋە سىكاندىناۋىيەدىكى يەرلىك خەلقلەرگە قىسمەن بولسىمۇ چەكلىك ئىگىلىك ھوقۇقى بەرگەن دۆلەتلەردىن ئۆگىنىشى كېرەك. خىتاي ھۆكۈمىتىنىڭ ئۆزى 1980- يىللىرى مۇشۇنداق يول تۇتۇشنى ئويلاشقان ئىدى. ئەمما خىتاي ھۆكۈمىتىنىڭ ھازىرقى قىلغان- ئەتكەنلىرى ئۇيغۇرلارنى ئۆز ھەق- ھوقۇقلىرىغا ئىگە ھالەتتە قوبۇل قىلىدىغان تېخىمۇ كەڭ قورساق بولغان بىرخىتاي دۆلىتىنىڭ بارلىققا كېلىشىدىن بىزگە ھېچبىر دېرەك بەرمەيدۇ. بۇنداق بىر دۆلەتنىڭ بارلىققا كېلىشى ھازىرقى خىتاي دۆلىتىنىڭ خاراكتېرىدە تۈپ ئۆزگىرىشلەرنىڭ يۈز بېرىشىنى تەلەپ قىلىدۇ. بۇنىڭ ئەكسىچە، خىتاي ھۆكۈمىتى ئۇيغۇر خەلقى ۋە ئۇلارنىڭ مەدەنىيىتىنى يوقىتىشنى ئاخىرقى نىشان قىلغان، زۇلمەت بىلەن ئاخىرلىشىدىغان بىر پىلانغا قەتئىي بەل باغلىغاندەك قىلىدۇ.

ئىنگىلىزچىدىن مۇھەممەد ئۇيغۇر تەرجىمە قىلغان



ئوقۇش ھاياتىمدىكى ئەسلىملىرىم

گۈلنسا قەيسەر

ئوقۇش ھاياتىمدىكى ئەسلىملىرىم

گۈلنسا قەيسەر

ئالتە ياشتا باشلانغۇچ مەكتەپكە كىردىم. مەن بىلەن تەڭتۇش ئۇتتۇزدىن كۆپرەك بالا ئوقۇش ھاياتىمىزنى باشلىغان تولمۇ ئاددىي، پاكىز، رەتلىك سىنىپىمىز ھازىرغا قەدەر كۆز ئالدىمىدىن كەتمەيدۇ. قاتار-قاتار تىزىلغان قىزىل رەڭلىك ياغاچ پارتىلاردا ئوقۇتقۇچىمىزنىڭ ئېغىزىغا تەلپۈرۈپ ئولتۇرۇشتۇق. ئوقۇتقۇچىمىز ئەڭ تاتلىق سۆزلەر بىلەن مەكتەپكە كىرگىنىمىزنى تەبرىكلىدى. بىزنى ئەڭ جەلپ قىلىدىغىنى چىرايى يېقىملىق، ئاۋازى جاراڭلىق ئوقۇتقۇچىمىزدىن قالسىلا، سىنىپنىڭ ئالدى تېمىدىكى ئۈچ مېتىرلىق قارا دوسكىنىڭ ئۈستىگە چاپلانغان ئۈچ پارچە سۈرەت ئىدى. مەن ئۇ سۈرەتلەرگە ھەيرانلىق بىلەن قاراپ كېتەتتىم. باشقا بالىلارنىڭمۇ ماڭا ئوخشاشلا ھەيرانلىك ئىلىكىدە ئاشۇ سۈرەتلەرگە قاراپ كېتىشەتتى. دوسكىنىڭ ئۈستىگە سۈرىتى چاپلانغان ئاشۇ كىشىلەر مېنىڭ شۇ چاغدىكى نەزىرىمدە ئالەمشۇمۇل كاتتا كىشىلەردىن ھېسابلىناتتى. ئوقۇتقۇچىمىز ئۆزىنى تونۇشتۇرۇپ ۋە ھەممىمىز بىلەن تونۇشۇپ چىققاندىن كېيىن ھېلىقى «كاتتا كىشىلەر» نى بىزگە تونۇشتۇردى:

— ماۋۇ بىزنىڭ ئۇلۇغ داھىيىرىمىز ماۋجۇشى، بىزنىڭ دۆلىتىمىزنى قۇرغان كىشى. ماۋۇ ھەممىمىزنىڭ سۆيۈملۈك بوۋىسى ماركس. ماركس بوۋىمىز بىزنى ھازىرقى ياخشى كۈنلەرگە ئېرىشتۈرۈش ئۈچۈن كېچە-كۈندۈز تىنىم تاپماي خىزمەت قىلىپ چاچ - ساقاللىرى مۇشۇنداق ئۆسۈپ كەتكەن. بىز ياخشى ئوقۇپ ياراملىق ئەۋلادلاردىن بولمىساق بۇلارغا يۈز كېلەلمەيمىز. بۇ ئىككى پەخىرلىك كىشىنىڭ ئوتتۇرىدىكى بولسا بىزنىڭ قۇدرەتلىك دۆلىتىمىزنىڭ گۈزەل بايرىقى. دۆلىتىمىز نۇرغۇنلىغان ئىنقىلابىي قۇربانلارنىڭ جاپالىق كۈرىشى بەدىلىگە قۇرۇلغان بولغاچقا، دۆلىتىمىزنىڭ بايرىقى ئۇلارنىڭ ئىسسىق قانلىرىنىڭ رەڭگىگە سىمۋول قىلىنغان. ئوقۇتقۇچىمىزنىڭ بۇ دەبدەبىلىك سۆزلىرى بىزنىڭ پاك قەلبىمىزدە ماۋزېدۇڭ بىلەن ماركسقا بولغان يۈكسەك ھۆرمەتنى ئويغىتاتتى. قىزىل رەڭلىك خىتاي بايرىقىنى كۆزلىرىمىزگە قىزىل گۈلدەك يېقىملىق كۆرسىتەتتى. ئوقۇتقۇچىمىز يەنە بىزنىڭ ئىناق-ئىتتىپاق ئۆتۈشمىزگە، ئەخلاق-پەزىلەتلىك بولۇشىمىزغا تەربىيە قىلىۋېتىپ ھېلىقى «پەخىرلىك» كىشىلەرنى چوقۇم ماۋزېدۇڭ داھىيىمىز، ماركس بوۋىمىز دېيىشىمىز كېرەكلىكىنى، ئىسمىمىزنى ئۇدۇل ئاتىشىمىزنىڭ ئەدەبىيىتى بولدىغانلىقىنىمۇ قوشۇپ قويغان ئىدى. مەن بىر قېتىم مەكتەپتىكى تەسىراتلىرىمنى ئۆيدىكىلەرگە سۆزلەپ بەرگەچ، «ھاجى بوۋامنىڭ چېچى

قىسقا ساقىلى ئۇزۇن ئىكەن، چېچىمۇ ئۇزۇن بولغان بولسا ماركىس بوۋىمىزغا ئوخشاش بولاتتى» دېسەم، ھەممەيلەن كۈلۈشۈپ كەتكەن ئىدى.

ئوقۇتقۇچىمىزنىڭ ئەينى چاغدا ئېيتقانلىرىنىڭ دەل ئۆزىدۇر. ئۇشبۇ ئەسلىمەمدە ھېچبىر بەدئىي توقۇلما مەۋجۇت ئەمەس. ئۇيغۇرلار زۇرنىلى مۇھەررىرى ھېكمەتتار ئىبراھىمنىڭ مەندىن تەلەپ قىلغىنى بويىچە، ھەقىقەت قانداق بولسا بۇرمىلىماستىن، كۆپتۈرمەستىن ياكى سۇسلاشتۇرماستىن بايان قىلىشنى ئۆزۈمگە پىرىنسىپ قىلىپ بەلگىلەپ، بۇ پىرىنسىپقا ئەسلىمە يېزىش جەريانىدا باشتىن ئاياق ئەمەل قىلدىم. ئەسلىمنى يېزىش جەريانىدا كالىمدا غۇۋالىشىپ، ياكى گۇڭگىلىشىپ قالغان مۇناسىۋەتلىك ۋەقە، ھادىسە، دىئالوگلارنى كىرگۈزۈمدىم. پەقەت، خاتىرەمدە ئۆز پېتى ساقلىنىپ قالغان ۋەقە، ھادىسىلەرنىلا يورۇتۇپ بېرىشكە تىرىشتىم. ئەسلىمەمنى ھېكمەتتار ئىبراھىم ئىنتايىن ئەستايىدىللىق بىلەن كۆرۈپ چىقىپ، كۆپ تۈزىتىش بەردى. مەن دىققەتسىزلىكتىن مۇنداقلا ئۆتۈپ كەتكەن يەرلەرنى، تارىخىي قىممىتى بولغان ئىش ھادىسىلەرنى نىسبەتەن تەپسىلىي بايان قىلىشىم كېرەكلىكىنى، ئارتۇقچە كىرگۈزۈلۈپ قالغان جايلارنى چىقىرىۋېتىشىمنى، شۇنداقلا ئەسلىمنىڭ قىممىتىنىڭ ئاشىدىغانلىقىنى تەكىتلەپ، ئەسلىمەمگە جىق ئەجىر سىڭدۈردى.

گېپىمىزگە قايتىپ كەلسەك، مەكتەپ قوينىدا مەن ئالغان تۇنجى تەربىيە جۇڭگو كوممۇنىستىك پارتىيىسىگە شەرتسىز ھالدا سادىق بولۇشتىن ئىبارەت بولدى. مەكتەپنىڭ قائىدە - تۈزۈمى، ئوقۇتقۇچىلارنىڭ تەلىم - تەربىيىسى دىنىي خۇراپاتلىققا قەتئىي قارشى تۇرۇشنى، كوممۇنىستىك پارتىيەگە شەرتسىز سادىق كۆرسىتىشنى ئاساس قىلاتتى. بىغۇبار، سەبىي چاغلىرىمىز بولغان باشلانغۇچ مەكتەپ ھاياتىمى ئەسلىگىنىدە تۆۋەندىكىلەر ئېسىمگە كېلىدۇ.

ھەر دۈشەنبە كۈنىدىكى ئەتىگەنلىك بايراق چىقىرىش مۇراسىمى ئاجايىپ داغدۇغىلىق ئۆتكۈزۈلەتتى. مەكتەپنىڭ تۈزۈمىدە دۈشەنبە كۈنى ھېچقانداق ئوقۇتقۇچى ياكى ئوقۇغۇچىغا رۇخسەت بېرىلمەيتتى. جىددىي زۆرۈرىيەتلەر سەۋەبلىك رۇخسەت سوراشقا مەجبۇر بولۇپ قالغان ئوقۇغۇچىلاردىنمۇ چوقۇم بايراق چىقىرىش مۇراسىمىغا قاتنىشىپ ئاندىن قايتىشى تەلەپ قىلىناتتى. بايراق چىقىرىلىپ بولغاندىن كېيىن ئاۋۋال ئوقۇتقۇچىلار، ئارقىدىن ئوقۇغۇچىلار كولىپكىتىپ ھالەتتە ئوڭ مۇشتىنى قۇلاق باراۋىرىدە كۆتۈرۈپ، بايراققا قاراپ تۇرۇپ «قەسەم» نى دېكلاماتسىيە قىلاتتى. قەسەم — كوممۇنىزىمنىڭ ياراملىق ئىزباسارى بولۇش، ۋەتەننىڭ بىرلىكىنى قوغداش، جۇڭخۇا خەلق جۇمھۇرىيىتىنى پۈتۈن كۈچ بىلەن ھىمايە قىلىشتىن ئىبارەت ئىدى. ھەر دۈشەنبە ئەتىگىنىكى بايراق چىقىرىش مۇراسىمىدا مۇشۇ ھەقتە قەسەم بېرەتتۇق.

باشلانغۇچ مەكتەپنىڭ ئىككىنچى يىللىقىدا مەكتەپنىڭ ھەر قايسى جەھەتتىكى لايىقەت ئۆلچىمىگە چۈشكەنلىرىمىز پىئونېرلىققا قوبۇل قىلىندۇق. مەكتەپ مەيدانىدا يەنە شۇ قىزل بايراقنىڭ ئالدىدا تۇرۇپ، بىر ئوقۇتقۇچىنىڭ يېتەكچىلىكىدە جۇڭگو كوممۇنىستىك پارتىيىسىگە تەشەككۈر

ئېيتتۇق ۋە سادىقلىق بىلەن ئاۋانگارت ئەزىمەتلەردىن بولۇشقا قەسەم بەرگۈزۈلۈدۇق. قىزغىن چاۋاكىلار ئىچىدە ھەر بىرىمىزنىڭ بويىنىغا بىردىن قىزىل گالاستۇك تاقاپ قويۇلدى. بىز يۇقىرى يىللىقتىكى بالىلارنىڭ گالاستۇكىغا ھەۋەس بىلەن قاراپ يۈرگەن كۈنلەردە بىزگىمۇ تەنتەنىلىك ھالدا گالاستۇك تاقىلىشى بىزنى بەكلا ھايانلاندىرۇۋەتكەن ئىدى. مەن بىر قانچە كۈنگىچە گالاستۇكنى كېچىدىمۇ بويىمىدىن ئېلىۋەتمەي ئۇخلىغان ئىدىم. ھەر كۈنى ئەتىگەندە مەكتەپ رەھبەرلىرىدىن نۆۋەتچى بولغان بىرى گالاستۇكىمىزنى تەكشۈرەتتى. گالاستۇكنى ئۇنتۇپ قالغانلار ئۆيىگە بېرىپ گالاستۇك تاقاپ كېلىشى كېرەك ئىدى. بۇ تۈزۈمگە ھەممىمىز كۈنۈپ كەتكەن ئىدۇق.

تۆتىنچى يىللىقتا ئوقۇۋاتقان چاغلىرىمىمىكىن، بىر قېتىم ئىستىراخۇانىيە ھەققى ئۈچۈن ھەر بىر ئوقۇغۇچىدىن ئون يۈەن ھەق تاپشۇرۇش، ئەگەر ئىستىراخۇانىيەگە قاتناشمىسا ئائىلە باشلىقى پەرزەنتىنىڭ بىخەتەرلىكىگە ۋە ساغلاملىقىغا كاپالەتلىك قىلىشقا ۋەدىنامە يېزىپ بېرىش تەلەپ قىلىندى. سىنىپتىكى بالىلارنىڭ تەڭدىن تولسى ئاتا - ئانىسىنىڭ «ۋەدىنامە» سىنى كۆتۈرۈپ كەلگەن ئىدى. كەچتە ئۆيگە قايتىشتىن ئىلگىرى سىنىپ مەسئۇلىمىز كۆزلىرىنى ئالايىتىنچە غەزەب بىلەن سىنىپقا كىردى ۋە بىر قىز ساۋاقداشمىزغا قاتتىق ئاچچىقلاپ: «دادىڭىزنىڭ كاللىسى ساقمۇ؟ ئەتە ئەتىگەن دادىڭىز سىز بىلەن تەڭ مەكتەپكە كەلسۇن. يازغان ۋەدىنامىسى ئۈچۈن مەكتەپ رەھبەرلىرىگە ئۆزى جاۋاب بەرسۇن» دەپ كايىپ كەتتى. بىچارە قىز قورققىنىدىن يىغلىۋېتىشكە تاس قالدى. ئەتىسى بىلسەك ھېلىقى ساۋاقداشمىزنىڭ دادىسى «ۋەدىنامە» نى مۇنداق يازغان ئىكەن: «مەن قىزىمنى ئۆزۈم خالاپ ئىستىراخۇانىيەگە قاتناشتۇرمىدىم. قىزىمنىڭ ساغلام، بىخەتەر چوڭ بولۇشىغا قۇربىتىمنىڭ يېتىشىچە مەسئۇل بولىمەن. كۈتۈلمىگەن پېشكەلچىلىككە يولۇقۇشتىن خۇدايىم ساقلا.» ۋەدىنامىنىڭ ئاخىردىكى «خۇدايىم ساقلا» دېگەن خەتنى ئوقۇغان مەكتەپ رەھبەرلىرى «ئوقۇغۇچىلىرىڭىزنىڭ سىياسىي ئېڭى تۆۋەنكەن» دەپ ئوقۇتقۇچىمىزنى تەنقىدلىگەن ئىكەن. ئۇ قىز ساۋاقداشمىزنىڭ دادىسى مەكتەپكە كېلىپ يازغان ۋەدىنامىسىنى يىرتىۋېتىپ، مەكتەپ رەھبەرلىرىنىڭ دېگىنى بويىچە قايتىدىن ۋەدىنامە يېزىپ بېرىپتۇ.

مەن شۇ يىللاردا بەك ھەيران قالدىغان يەنە بىر ئىش، مەكتىپىمىزدىكى «ھەمدۇللا، خۇدا بەردى» ئىسىملىك ئىككى ئوقۇتقۇچىنىڭ ئىسمى دەرس جەدۋىلى، ئوقۇتقۇچىلار قوللانمىسى ۋە ئىشخانا تاملىرىدا «ھەمدۇللا، خۇدا بەردى» دەپ ئۆزگەرتىپ يېزىلغان بولاتتى. مەن بۇنى ئۆيدىكىلەرگە دەپ بەرسەم، ئۇلار پارتىيە ئەزاسى بولغاچقا ئىسمىنى شۇنداق يازغان ئوخشايدۇ، دېگەن ئىدى. دېمەك بىزگە بىلىم بېرىۋاتقان ئاشۇ ئوقۇتقۇچىلار ئۆزىنىڭ ئىسمىنىمۇ توغرا يېزىشقا پىتىنالمىتتى.

ئۇ چاغلاردا مەكتەپنىڭ ئاساسى نىشانى ئوقۇغۇچىلارنىڭ سىياسىي ئېڭىنى ئۆستۈرۈشلا ئىدى، دېسەم كۆپتۈرۈۋەتكەن بولمايمەن. دەرس سېتىكىمىزدا ھەپتىدە ئىككى سائەت سىياسىي ئۆگىنىش بار ئىدى. ئېغىزىمىزغا كەلمەيدىغان، مەزمۇنىنى چۈشەنمەيدىغان بىر تالاي نەرسىدىن كونسىپىك يېزىپ،

يادباشقا مەجبۇر ئىدۇق. پات-پات پۈتۈن مەكتەپ بويىچە سىياسىي ئۆگىنىشتىن زېھن سىناش مۇسابىقىسى ئېلىپ بېرىلاتتى. ئوقۇتقۇچىلار ئۆزىنىڭ «شان-شەرىپى» نى يۇقىرى كۆتۈرۈش ئۈچۈن بىر قانچە ئوقۇغۇچىنى تاللاپ ئالاھىدە تەييارلىق قىلدۇراتتى. «زېھن سىناش مۇسابىقىسى» ئۆتكۈزۈش تەشۋىقاتى، تەييارلىقى ئاجايىپ كۈچلۈك ۋە جانلىق بولاتتى. مۇسابىقە ئۆتكۈزۈلىدىغان كۈنى يېرىم كۈن دەرس ئۆتۈلمەيتتى. مۇسابىقەگە قاتناشقۇچىلار ھېيت-بايرام كۈنى ياسانغاندەك چىرايلىق ياسىنىپ كېلەتتى. مەكتىپىمىزدە چوڭ تىپتىكى پائالىيەتلەرنى ئۆتكۈزگۈدەك ئالاھىدە سەھنە يوق بولغاچقا، زېھن سىناش مۇسابىقىسى تەنتەربىيە مەيدانىدا ئۆتكۈزۈلەتتى. ئوقۇتقۇچىلار ۋە مۇسابىقەگە قاتناشمىغان بالىلار ئۆز سىنىپىدىكى «ماھر»لارغا «ئامەت» تىلەپ ئەستايىدىل ۋە تىنچ ئولتۇرۇشاتتى. باشلانغۇچ مەكتەپتىكى ۋاقتىمىزدا ئۆتكۈزۈلىدىغان ئاشۇنداق داغدۇغىلىق مۇسابىقىدە سورىلىدىغان «مۇھىم» سوئاللار — دۆلىتىمىزنىڭ رەئىسىدىن كەنتىمىزنىڭ سېكرىتارىغىچە بولغان يۇقىرى-تۆۋەن قاتلامدىكى ئوتتۇز-قىرىق ئەمەلدارنىڭ ئىسمىم-فامىلىسى ۋە خىزمەت ۋەزىپىسى، مەكتەپ نىزامى ۋە ئوقۇغۇچىلار قائىدىسى، ئاتىزىمچىلاردىكى «يەتتىنى قىلماسلىق»، «بەشكە قارشى تۇرۇ» دېگەندەك تېمىلاردىكى دىكتاتورلۇق تۈزۈمنىڭ ئىپادىلىرى دائىرىسىدە بولاتتى. «ماھىرلار» سورالغان سوئاللارغا تېز جاۋاب بېرىش، تولۇق جاۋاب بېرىش، تاللىشىپ جاۋاب بېرىش دېگەندەك باسقۇچلار بويىچە مۇسابىقىگە چۈشەتتى. مۇسابىقىگە كۆپىنچە تۆتىنچى، بەشىنچى، ئالتىنچى يىللىقتىكى «ماھىرلار» قاتنىشاتتى. ئاۋۋال «ئون زېرەك»، ئاندىن «بەش زېرەك»، ئاخىرىدا «چېمپىيون زېرەك» نى تاللاش بويىچە نەچچە تۈرلۈك سوئاللارغا جاۋاب بېرەتتى. «چېمپىيون زېرەك» نىڭ مەيدىسىگە قىزىل گۈل تاقاپ، ئۈستەل ئۈستىگە چىقىرىپ مۇكاپاتلايتتى. شۇ چاغدىكى «چېمپىيون زېرەك» كە بولغان ھەۋىسىم، ئالقىشلىرىم مۇشۇ دەمدە نادامەتلىك تۇيغۇلىرىم بىلەن روبرو كېلىپ، يۈرىكىمنى ئاغرىتىپ ئۆتتى.

ئادەتتە ھەممە سىنىپلار لېيڧىڭدىن ئۆگىنىش روھى بويىچە ئۆزئارا رىقابەتتە ئىدى. دەرىستىن سىرتقى ئىش-پائالىيەتلىرىمىز ئايدا بىر قېتىم خۇلاسەلىنىپ «لېيڧىڭ روھىدىكى ئىلغار سىنىپ كولىكتىپى» تاللىنىپ مۇكاپاتلىناتتى. شۇنىڭ ئۈچۈن ئوقۇتقۇچىلار «لېيڧىڭ تاغىمىز» نىڭ ئىش-ئىزلىرىنى بولۇشىغا تەرىپلەيتتى. ھەممە سىنىپتىكى بالىلار سىنىپ مەسئۇلىنىڭ يېتەكلىشى بىلەن يول سۈپۈرۈش، توپىلاڭلارغا سۇ سېپىش، چېقىق تامارغا ئىشلىتىش ئۈچۈن لاي خىش قۇرۇش... دېگەندەك ئىشلارنى كۆپ قىلاتتۇق. بەزىدە ئاتا-ئانىمىزنىڭ ئېتىز-ئېرىق ۋە ئۆي ئىشىلىرىغا ياردەملىشىش، ئۇرۇق-تۇغقان، قۇلۇم-قوشنىلارغا ياردەم قىلىش تاپشۇرۇقى بېرىلەتتى ھەم تاپشۇرۇقنى ئورۇندىغىنىمىزغا ئائىلىمىزدىكىلەرنىڭ ئىسپات يېزىپ بېرىشىنى تەلەپ قىلاتتى. ئاي ئاخىرىدا سىنىپ مەسئۇللىرى كولىكتىپ ۋە ئايرىم ھالەتتە ئادا قىلغان ۋەزىپىلىرىمىزنىڭ دوكلاتىنى ۋە ئىسپاتلىرىنى مەكتەپ رەھبەرلىرىگە تاپشۇراتتى. بۇلار ئەمەلىيەتتە ياخشى ئىش، گۈزەل يەزىلەت

بولسىمۇ بىزگە بەرگەن تەربىيە ئىلمىي ۋە توغرا ئەمەس ئىدى. ئوقۇتقۇچىلارمۇ سۈپەتنى ئەمەس ساننى قوغلىشاتتى. قىزىق يېرى كولىكتىپ ئىش قىلىدىغان چاغدا ئاۋۋال قاتارغا تىزىلىپ :

ياخشى ئىشنى كۆرسەتتى بىزگە لېيىڭ تاغىمىز،
 جاپادىن ھېچ قورقماي ئىزنى بېسىپ ماڭىمىز.
 سۆيۈپ ۋەتەن - خەلقىنى خۇددى لېيىڭ تاغىدەك،
 ئەل قەلبىدە ھەردائىم مەشئەل بولۇپ يانمىز.

.....

دېگەن قوشاقنى جاراڭلىق دېكىلماتسىيە قىلىپ «باشلاڭلار!» دېگەن بۇيرۇقتىن كېيىن ئىشىمىزنى باشلايتتۇق. بۇ ھال بىزدە ياردەم سۆيەر، ئەمگەك سۆيەر گۈزەل پەزىلەتنى ئەمەس، سىنىپىمىزنىڭ «لېيىڭ روھىدىكى ئىلغار سىنىپ» بولۇش ئىشتىياقىنىلا قوزغايتتى.

مەن بەشىنچى يىللىقتا ئوقۇۋاتقان چاغلىرىم ئىدى. رامىزان كىرىشكە ئىككى كۈن قالغان كۈنى بەشىنچى، ئالتىنچى يىللىقنىڭ ئوقۇغۇچىلىرىغا تۆت سائەت يىغىن ئېچىلدى. يىغىندىن مەقسەت باشلانغۇچ مەكتەپنىڭ يۇقىرى يىللىقىدىكى ئوقۇغۇچىلارنىڭ روزا تۇتۇۋالماستىقى ئۈچۈن «سىياسى تەربىيە ئىشلەش» ئىدى. يىغىندا مەكتىپىمىزنىڭ سىياسى مۇدىرى ماۋزىدۇڭ، دېڭ شياۋپىڭ، جاڭ زېمىن ۋە ئۇلارغا سادىق بىر تالاي شەخسلەرنىڭ «ياخشى ئىشلىرى» نى بايان قىلغاندىن كېيىن روزا ھەققىدە چۈشەنچە بېرىشكە باشلىدى:

— ئىلگىرى تۇرمۇش قەھەتچىلىكتە ئىدى، كىشىلەرنىڭ قورسىقى تويغۇدەك تاماق تېپىلمايتتى، شۇنىڭ ئۈچۈن ھەممە ئادەم بىر ئاي روزا تۇتۇپ ئازراق بولسىمۇ ئاشلىق تېجەشنى ئويلايتتى. ھازىر كۈنلىرىمىز باياشات، يېمەك - ئىچمەك كەڭتاشا. روزا تۇتۇش ئېشى يوقنىڭ ئىشى، ناماز ئوقۇش ئىشى يوقنىڭ ئىشى. بىز پارتىيەنىڭ ياخشى سىياسىتىدە مۇشۇنداق ياخشى شارائىتلاردا بىلىم ئېلىش پۇرسىتىگە ئېرىشتۇق. دىنىي خوراپاتلىققا جان - جەھلىمىز بىلەن قارشى تۇرۇشىمىز كېرەك. ئۇنىڭ ئۈستىگە روزا تۇتۇش سالامەتلىككە زىيانلىق، كۈندە ئۈچ ۋاقىت تاماق يەپ كۆنگەن تۇرۇپ، تۇيۇقسىز چۈشلۈك تاماقنى قىسقارتىۋەتسەك ئاشقازىنىمىز بۇزۇلىدۇ، نېرۋېمىز ئاجىزلىشىدۇ...

يىغىن ئاخىردا ھەممىمىزنى بىرمۇ بىر تۇرغۇزۇپ، روزا تۇتماستىقىغا ۋەدە ئالدى. ئىككى سىنىپتىكى سەكسەنگە يېقىن ئوقۇغۇچىنى نومۇر تەرتىپىمىز بىلەن چاقىرىپ، بىر قەغەزگە يېزىلغان «مەن كومۇنىزىمنىڭ ئاڭلىق ئىز باسارى بولۇپ، دىننىڭ مائارىپقا سىڭىپ كىرىشىگە قەتئىي قارشى تۇرىمەن، رامىزان ئېيىدا روزا تۇتمايمەن» دېگەن جۈملىنى بىر قېتىم ئوقۇتۇپ ئاستىغا ئىمزا قويدۇردى ۋە قىزىل سۇيۇقلۇق بىلەن بارماق باستۇرۋالدى. ھەم بىر ئاي رامىزان ۋاقتىدا كۈندە ئىككى قېتىم يەيدىغان نېنىمىز بىلەن چاشكىمىز تەكشۈرىلىدىغانلىقىنى ئېيتتى.

كەنتىمىزدە دېھقانلار رامىزاننى ياخشى ئۆتكۈزۈش ئۈچۈن تالا - تۈزدىكى زۆرۈر ئىشلارنى رامىزان كىرگۈچە تۈگىتىۋېتىشكە ئالدىرىشاتتى. رامىزان ئۈچۈن دەپ بەس - بەستە قوي سويۇشاتتى.

ئۆز - ئارا ئىپتارلىشىش قىزىپ كېتەتتى. قىسقىسى رامزاننى مۇھىم بىلىپ، رامزاننىڭ ھۆرمىتىنى قىلىشاتتى. ئەمما پارتىيە ئەزاسى بولغانلار، ئوقۇتقۇچىلار، يېزا - كەنت كادىرلىرى باشقىچە بىر دۇنيادا ياشايتتى. ئۇلارنىڭ بەزىلىرى كومپارتىيەگە ساداقەت كۆرسىتىپ روزا تۇتمايتتى. بەزىلىرى روزا تۇتۇشنى خالىسىمۇ تۈرلۈك بېسىم، نازارەت سەۋەبلىك تۇتالمايتتى. رامزان مەزگىلىدە ئوتتۇرا - باشلانغۇچ مەكتەپ ئوقۇتقۇچىلىرى ئۈچۈن مەكتەپتە رامزانلىق چۈشلۈك تاماق ئورۇنلاشتۇرىلاتتى. ئوقۇغۇچىلارغا قايناق سۇ بېرىلەتتى، چۈشلۈك تاماق قايناق سۇ بىلەن نان بولاتتى. پارتىيە ئەزاسى بولغان ياكى پارتىيە ئەزاسى بولمىسىمۇ ھۆكۈمەتنىڭ تۆمۈر دەپتىرگە ئىسمى يېزىلغان كادىرلارنىڭ رامزانلىق چۈشلۈك تامىقى كەنتنىڭ «ھۆكۈمەت ئىشخانىسى» دا بىر تۇتاش بولاتتى. بۇ قائىدە - تۈزۈم پەقەت رامزان ئېيىدىلا بار ئىدى. باشقا يېزا - كەنتلەردىمۇ مۇشۇنىڭغا ئوخشايدىغان ياكى ئوخشىشىپ قالدىغان ئىشلارنىڭ بارلىقىنى ئاڭلىغان ئىدىم.

رامزان ئېيى كىرىش بىلەن تەك سىياسىي ئۆگىنىش ۋاقتىمىز كۆپىيىپ، ھەر كۈنى بىر سائەت سىياسىي ئۆگىنىش قىلىدىغان بولدۇق. تۈزۈم بويىچە نۆۋەتچى ئوقۇتقۇچى چۈشتىن بۇرۇن بىر قېتىم چۈشتىن كېيىن بىر قېتىم سىنىپىمىزغا كىرىپ نانلىرىمىز بىلەن ئىستاكىلىرىمىزنى تەكشۈرۈشكە باشلىدى. نانلىرىمىز چۈشتىن بۇرۇن پۈتۈن، چۈشتىن كېيىن يېرىم بولۇشى كېرەك ئىدى. نۆۋەتچى ئوقۇتقۇچى سىنىپقا كىرگەن ھامان ھەممىمىز نان بىلەن چاشكىلىرىمىزنى پارتىمىزنىڭ ئۈستىگە قوياتتۇق. ھەممىمىزنىڭ ئالدىغا بىر - بىرلەپ كېلىپ، يوقلىمىغا بەلگە قويۇپ چىقىپ كېتەتتى. ھېچقاچان تامىقىمىزغا كۆڭۈل بۆلمەيدىغان مەكتەپتە رامزان ئېيى بولسىلا ھەر كۈنى سىنىپلارغا نەچچە چايدان قايناق سۇ بېرىلەتتى. رامزاندىن باشقا ۋاقتتا قايناق سۇمۇ بېرىلمىگەچكە، رامزان كۈنلىرىدە روزا تۇتمىغان بالىلار بۇ نېئەتنى قەدىرلەپ ھەر سائەتلىك تەنەپپۇستا بەس - بەستە نان يېيىشەتتى، چاي ئىچىشەتتى. تۆۋەنكى يىللىقلاردا روزا تۇتىدىغان ئوقۇغۇچىلارنىڭ يوق بولۇشى ئېنىق. شۇ يىللاردا بەشىنچى، ئالتىنچى يىللىقتىكى ئوقۇغۇچىلار ئارىسىدا روزا تۇتىدىغانلار ئوتتۇز پىرسەنت ئەتراپىدا بولغانلىقى پەرەز قىلىمەن. لېكىن ئۇلارنىڭمۇ كۆپىنچىسى 30 كۈن روزىنى تولۇق تۇتمايتتى. روزىنى تولۇق تۇتىدىغانلار تولمۇ ئاز ئىدى. ئۆيدە ئاتا - ئانىلار كىچىك دەپ روزا تۇتۇشقا زورلىمىغان ۋە مەكتەپتە كۆپ بالىلارنىڭ روزا تۇتمايدىغان بولۇشى، ئاساسلىقى روزا تۇتماسلىق تەشۋىقاتىنىڭ كۈچلۈك بولۇشى، نۇرغۇن بالىلارنى روزا تۇتۇشتىن قاجۇرغان بولۇشى مۇمكىن. ئالتىنچى يىللىقتا ئوقۇۋاتقان ۋاقتىمىمۇ شۇنداق بولدى. بىر كۈنى چۈشتىن بۇرۇن نان تەكشۈرۈلمەي قالدى، مەن ئەكەلگەن نېنىمى روزا تۇتمىغان بالىلارغا بېرىۋېتىپتەنمەن. چۈشتىن كېيىن قايتىشقا ئاز قالغان چاغدا مەكتىپىمىزنىڭ ئىلمىي مۇدىرى نان تەكشۈرگىلى كىردى. بەشىمىزنىڭ نېنىمى يوق چىقتى. ناننى يەپ بولغانىم دەپكەنلەرگىمۇ ئىشەنمىدى ۋە نېنى يوق بەشىمىزنى سىنىپنىڭ ئوتتۇرىغا چىقىرىپ ئاچچىقلاشقا باشلىدى:

— ھەر كۈنى نان تەكشۈرۈلىدىغىنىنى ئۇقۇشمامتىڭ؟ ناۋادا مۇشۇنداق پەيتتە يۇقىرىدىن تەكشۈرۈشكە كەلسە قانداق قىلىشاتتىڭ؟ قائىدە - تۈزۈمنى قاچانغىچە بىلىپ بولۇشمايسەن؟ ... دەپ دەرس مۇنەببىرىگە نەچچىنى مۇشتلاپ سىنىپ ئىچىنى كەپتەرخانىغا مۇشۇك كىرگەندەك قىلىۋەتتى. ئاخىردا:

— ماڭ نان تېپىپ كېلىش قەلەندەرنىڭ بالىلىرى، دەپ بىزنى سىرتقا ھەيدىدى. شۇ گەپ بىلەن تەڭ ئەڭ چەتتە تۇرغان مېنى دۈمبەمدىن قاتتىق ئىتتىرىپ سىرتقا چىقىرىۋەتتى. ئىلمىي مۇدىرلىق مەنسىپىدە ئولتۇرغان ئۇ «مەخلۇق» نىڭ تىلى ۋە قولىدىن كەلگەن زۇلۇم ۋە ئازابىنى ھېچ ئۇنتالمايمەن. مەن تولۇقسىز ئوتتۇرا مەكتەپكى چىقىشىم بىلەن تەڭ قېرىشقانداك ئۇ ئىلمىي مۇدىرمۇ مەن چىققان تولۇقسىز ئوتتۇرا مەكتەپكە يۆتكىلىپ قېلىپ، بىزگە ئالگېبرا، گېئومېترىيە دەرسلىرىنى بەرگەن ئىدى. ئەنە شۇ ئازارى سەۋەبلىك مەن ئۇ دەرسلىرىنى قىزىقىپ ئۆگىنەلمىگەن، بىر مەزگىل ئومۇمىي دەرسلەردە خېلىلا چېكىنىپ كەتكەن ئىدىم.

باشلانغۇچ مەكتەپتىكى ئەڭ چوڭ ئۈمىدىمىز ھەر ئايدا «قىزىل بايراقدار ئوقۇغۇچى» بولۇش ئىدى. بىرىنچى يىللىقتىن ئالتىنچى يىللىققىچە بولغان ھەممە بالىلار ئۆز سىنىپىدىكى بالىلار بىلەن رىقابەتلىشەتتى. دىنىي پائالىيەت بىلەن شۇغۇللىنىش تۈگۈل، سىياسىي ئۆگىنىش نەتىجىسى تۆۋەنرەك بولۇپ قالغان ئوقۇغۇچىمۇ بايراققا ئېرىشەلمەيتتى. بايراققا ئېرىشىشتە سىياسىي ئۆگىنىشكە تولۇق قاتنىشىش، كونسىپىك قالدۇرۇش ۋە يادلاش ئۈچۈنمۇ بەلگىلەنگەن نومۇر چېكى بار ئىدى. بىر بايراققا ئېرىشىش ئۈچۈن نەچچە تۈرلۈك تۈزۈمگە قارا قويۇق بويىسۇناتتۇق.

ھەر يىلى بىرىنچى ئىيۇن بالىلار بايرىمى كۈنى مەكتەپتىكى پۈتۈن ئوقۇغۇچىلار بايراقچىغا (بايراق كۆتۈرۈپ سەپ ئالدىدا ماڭغان بالا) ئەگىشىپ «ياشسۇن جۇڭگو كوممۇنىستىك پارتىيىسى !!!» دەپ ئارقىمۇ ئارقا ئۈچ قېتىم شۇ ئار توۋلاپ، مۇشتۇملىرىمىزنى ئاسمانغا ئېتىش قائىدىسى بار ئىدى. ئۇنىڭدىن سىرت پارتىيەنى، بايراقنى كۈيلەيدىغان نۇرغۇنلىغان قىزىل ناخشىلارنى ئۆگىنەتتۇق. ھەر كۈنى ئەتىگەنلىك گىمناستىكىدىن يېنىپ، ھەممە سىنىپ «ناخشا باشلىقى» نىڭ باشلاپ بېرىشى بىلەن شۇ قىزىل ناخشىدىن بىرىنى ئېيتقان ھالەتتە سىنىپلىرىمىزغا كىرەتتۇق. دەرس سېتىكىمىزدە ھەپتەدە بىر سائەت مۇزىكا دەرسى بار ئىدىيۇ، لېكىن بىز ئالتە يىل ئىچىدە بىرەر تال نوتا ياكى بىرەر مۇزىكىدىن تەلىم ئېلىپ باققان ئەمەس. مۇزىكا دەرسىمىز مەكتەپتە ئومۇمىي خورغا ئايلىنىپ كەتكەن قىزىل ناخشىلارنى ئۆگىنىش، تەكرارلاش بىلەنلا ئۆتەتتى. باشلانغۇچ مەكتەپتە ئۆگەنگەن ناخشىلاردىن بىرىنى ھازىرمۇ ئەسلىيەلەيمەن. ئۇنىڭ تېكىستى مۇنداق ئىدى:

قىيىقىزىل بايراق،	قاينايدۇ ھەر ۋاق.	شان - شەرەپ پارلاق.
مەن ساڭا ئامراق.	قىيىقىزىل بايراق،	شەنڭگە ناخشا،
دىلىمدا سۆيگۈڭ،		ئوقۇيمەن ياڭراق.

ھېس - تۇيغۇلىرىمىز پاك، قەلبىمىز سۈزۈك مەسۇم دەۋرىمىزدە مائارىپ تەربىيىسىدىن ۋەجۇدىمىزغا سىڭىگەن سۆيگۈ - مۇھەببەت، ھۆرمەت - ساداقەت مانا مۇشۇنداق قىزىل كوممۇنىستىك پارتىيىگە ئاڭقاۋلارچە ساداقەت كۆرسىتىدىغان مۇرتلار سۈپىتىدە تەربىيىلىنىش ئىدى. قەدىرلىك ئاتا - ئانىم مەكتەپتە كۆرگەن - ئاڭلىغان باتىل ئەقىدىلەرگە، دىنىيلىققا چاقىرىش تەشۋىقاتلىرىغا قانداق پوزىتسىيەدە بولۇشۇمنى تاپلاش بىلەن بىرگە، باشلانغۇچقا كىرگەن ۋاقتىمىدىن باشلاپلا ئەتىگەن - ئاخشامدا، دەم ئېلىش - تەتىل كۈنلىرىمدە ۋاقت چىقىرىپ ماڭا ھەپتىيەك ئۈگىتىشنى باشلىغان ئىدى. بەزى دىنىي كىتاپلارنى ئارىلاپ ئوقۇپ بېرىشتى. باشلانغۇچ ئۈچىنچى يىللىقىدىكى ۋاقتىمدا قۇرئاننى راۋان ئوقۇيالىغۇدەك بولغان ئىدىم. باشلانغۇچنىڭ بەشىنچى يىللىقىدىن، يەنى ئون ياش ۋاقتىمىدىن باشلاپ رامزان روزىسىنى تۇتۇشنى باشلىغان ئىدىم. ئەمما، دىنىي ئىبادەتلىرىم توغرىلىق مەكتەپتە ھېچكىمگە تىنمايتتىم.

تولۇقسىز ئوتتۇرا مەكتەپكە چىقتىم. نېمىنى ئاڭلىساق، نېمىنى كۆرسەك قەلبىمىزگە مەھكەم ئورنايدىغان، نىيەتلىرىمىز ساپ، شۇملۇق، يامانلىقنى ھېچ بىلمەيدىغان گۈزەل بالىلىق دەۋرىمىزدە ئەقىدە - ئېتىقادىمىزغا قىلىنغان رەزىللىك، تاجاۋۇزچىلىق تولۇقسىز ئوتتۇرا مەكتەپتە تېخىمۇ بەتتەرلەشتى. باشلانغۇچ مەكتەپتىن بىر نەچچە كىلومېتىر يىراقلىقتىكى تولۇقسىز ئوتتۇرا مەكتەپتە ئىككى كەنتنىڭ بالىلىرى ئورتاق ئوقۇيتتۇق. تولۇقسىز بىرىنچى يىللىققا قەدەم قويۇشىمىز بىلەن تەڭ مەكتىپىمىزدە «قانۇنسىز دىنىي پائالىيەتنىڭ 23 خىل ئىپادىسى» نى ئۈگىنىش دولقۇنى ئەۋج ئالدى. بۇ خىل سىياسىي ئۈگىنىش ئوقۇتقۇچى - ئوقۇغۇچىلارغا ئەمەس، كەنتتىكى دېھقانلارغىمۇ بار ئىدى. دېھقانلار ھەركۈنى ئەتىگەندە ئۆز مەھەللىسىدىكى مەھەللە باشلىقىنىڭ ئۆيىگە «ئۈگىنىش» كە باراتتى. مەن ئانىمدا ئايرىم، دادامدا ئايرىم كونسىپىك بارلىقىنى، كادىرلار سورايدۇ، دەپ ئاشۇ كوممۇنىستىك نىزامنامىلەرنى ئۆيدە يادلاپ ئولتۇرغىنىنى كۆرگەن ئىدىم. بۇ «قانۇنسىز دىنىي پائالىيەتنىڭ 23 ئىپادىسى» يەنە مەسجىد، مەكتەپ، كەنت مەمۇرىيىتى تاملرىغا يېزىلغان ئىدى. بۇ 23 خىل ئىپادىدىن ئېسىمدە قالغانلىرى «دىندىن پايدىلىنىپ شەخسنىڭ ۋە جەمئىيەتنىڭ مەمۇرىيىتىگە دەخلى - تەرۇز قىلىش؛ باشقىلارنى دىنغا كىرىشكە، ناماز ئوقۇش، روزا تۇتۇش، زاكات بېرىش دېگەن ئىشلارنى قىلىشقا مەجبۇرلاش؛ رامزان ئېيىنى باھانە قىلىپ ئاممىنىڭ تىجارەت ۋە ئىشلەپچىقىرىشىغا توسقۇنلۇق قىلىش؛ ئايرىم ياكى توپلاشقان ھالەتتە دىنىي مەزمۇندىكى كىتاب - ماتېرىياللارنى كۆرۈش؛ دىنىي پائالىيەت سورۇنلىرىنى تەشكىللەش ۋە باشقىلار تەشكىللەنگەن سورۇنلارغا بېرىش؛ دىنىي تۈستىكى ئۇن - سىن بويۇملىرىنى كۆچۈرۈپ تارقىتىش؛ ئاياللار چۈمبەل ئارتىپ، قارا ھىجىپ كىيىپ يۈرۈش؛ ئوقۇغۇچىلارنى ناماز ئوقۇشقا، ئائىلىدە دىنىي دەرس ئۆگىنىشكە، روزا تۇتۇشقا، دىنىي تۈس

ئالغان كىيىم - كېچەكلەرنى كىيىشكە كۈشكۈرتۈش؛ توي - تۆكۈن، ئۆلۈم - يېتىم قاتارلىق يىغىلىشلاردا ۋەز - تەبلىغ قىلىش...» قاتارلىقلار ئىدى. بۇلارنىڭ ئەمەلىي ئىپادىلىرى ۋە تۈرلىرى بويىچە كونسىپىك يازاتتۇق. ھەر بىر ئوقۇغۇچىنىڭ سىياسىي ئۆگىنىش خاتىرىسى بولۇشى شەرت ئىدى. خاتىرە دەپتىرىمىزنىڭ يوقاپ كېتىشى، يىرتىلىپ كېتىشى ھەتتاكى قالايمىقان خاتىرە قالدۇرۇلغان بولۇشىمۇ خەتەرلىك بىر ئەھۋال ئىدى. ھەر كۈنلۈك بەلگىلەنگەن مەزمۇنى يادىلاپ ئۆتكۈزۈپ بەرمىگۈچە ئۆيگە قايتالمايتتۇق. سىنىپتىكى بالىلار تۆت گۈرۈپقا ئايرىلغان، ھەر بىر گۈرۈپقا بىردىن گۈرۈپقا باشلىقى سايلانغان ئىدى. بەزى كۈنلىرى گۈرۈپقا باشلىقلىرىغا، بەزى كۈنلىرى سىنىپ مەسئۇلىمىزغا كۈنلۈك ۋەزىپىمىزنى يادىلاپ بېرىپ قايتاتتۇق. يادىلاش ئەھۋالىمىز يوقلىما قىلىناتتى، نومۇر قويۇلاتتى. ئۇنىڭدىن سىرت مەكتەپ رەھبەرلىرى پات - پات سىنىپلارنى ئارىلاپ كىرىپ ئۆزى خالىغان ئوقۇغۇچىدىن سىناق ئېلىپ تۇراتتى. مەسىلەن «يەتتىنچى ئىپادە قايسى؟ ئۇ قانچە تۈرگە بۆلىنىدۇ؟ ئوقۇغۇچىلار روزا تۇتسا بولامدۇ؟...» دېگەنگە ئوخشاش سوئاللار بىلەن سىياسىي ئۆگىنىش ئەھۋالىمىزنى ئىگەللەپ تۇراتتى. رەھبەرنىڭ سوئالىغا جاۋاب بېرەلمەسلىك ئوقۇغۇچىغا ئەمەس، سىنىپ مەسئۇلىمىزغىمۇ جازا بېرىلىدىغان بىر ئىش ئىدى. ئەگەر سوئال سورالغان ئوقۇغۇچى رەھبەرگە يارىغۇدەك جاۋاب بېرەلمەسە، ئۆرە تۇرۇپ دەرس ئاڭلاش، جاۋاب بېرەلمىگەن سوئالنى ئون - ئون بەش قېتىم كۆچۈرۈپ يېزىشقا ئوخشاش ئۇسۇللار بىلەن جازالاناتتى. سىنىپ مەسئۇلىمىزنىڭ «سىياسىي ئۆگىنىشنى ئۆزلەشتۈرۈش» نەتىجىسىدىن نومۇر كېسىلەتتى. بۇ خىل سىياسىي ئۆگىنىش بېسىمى بىر يىلدىن ئارتۇق ئىزچىل داۋاملاشتى.

ھەر ھەپتىلىك بايراق چىقىرىش مۇراسىمى تېخىمۇ داغدۇغىلىق، ئاكتىپ ھالەتتە ئۆتكۈزۈلۈشتىن سىرت روزا ھېيت ۋە قۇربان ھېيت كۈنلىرىمۇ ھېيت نامىزىغا قاتنىشىۋالماستىن، ئىسلام شەرىئىتىدىكى بەزى دىنىي ئەمەللەر بىلەن شۇغۇللىنىپ قالماسلىق ئۈچۈن ھېيت كۈنى ئەتىگەندە يىراق - يېقىندىكى بارلىق ئوقۇتقۇچى - ئوقۇغۇچىلار بايراق چىقىرىش ئۈچۈن ئاتايتەن مەكتەپكە كېلىشى شەرت ئىدى. يەنە تېخى قىشلىق ۋە يازلىق تەتىلگە قويۇپ بېرىلىدىغان كۈنى تەتىل مەزگىلىدە ھېچقانداق دىنىي پائالىيەتكە قاتناشماسلىق ئەھدىنامىسىگە قول قويدۇرۇۋالغاندىن سىرت، بىر مەھەللىلىك بالىلار ھەر كۈنى «گۈرۈپقا باشلىقى» بولغان بالىنىڭ ئۆيىگە يىغىلىپ تەتىل تاپشۇرۇقلىرىمىزنى تەڭ ئىشلەشكە، ئۇنىڭدىن سىرت ھەر جۈمە كۈنى مەكتەپكە كېلىشكە مەجبۇر ئىدۇق. تەتىل ۋاقتلىرىدا كەنتتىن بىر قانچە كۈنلۈك ئايرىلىدىغان ئىشىمىز بولسا ئوقۇتقۇچىمىز بىلەن ئالاقىلىشىپ رۇخسەت ئېلىشىمىز كېرەك ئىدى. تەتىلدە ھەر كۈنى ئۈچ - تۆت سائەت گۈرۈپقا باشلىقىنىڭ ئۆيىدە بولاتتۇق. جۈمە كۈنلىرى چۈشتىن بۇرۇن توققۇزلاردىن چۈشتىن كېيىن ئىككى - ئۈچ بولغۇچە مەكتەپتە تۇراتتۇق. ئوقۇتقۇچىلاردىن بىرسى نۆۋەتچىلىك قىلاتتى. شۇ ئوقۇتقۇچىنىڭ يېتەكلىشى بىلەن بەزىدە سەنئەت، بەزىدە تەنتەربىيە پائالىيەتلىرى بىلەن كۈن ئۆتكۈزەتتۇق. بەزىدە قارتا ئويناش، گازىر چېقىش، قۇرۇق پاراڭ سېلىش بىلەن بەھۇدە ۋاقت ئۆتكۈزەتتۇق. شۇ چاغلاردا

ئۆيدىكىلەر «مەكتەپ بالىلىرىغا تەتلىدىمۇ ئارامچىلىق، ئازادچىلىك يوقكەن. ھېلىمۇ ياخشى قۇرئان ساۋادىنى بولسىمۇ چىقىرۋاپتىكەنمىز» دېيىشىپ كېتەتتى. دېمىسىمۇ مەكتەپنىڭ تەتىل تاپشۇرىقىنى كولىكتىپ ئىشلەشكە، ھەر جۈمە كۈنى مەكتەپكە يىغىلىشقا ئورۇنلاشتۇرىشى، ئېنىقلا بالىلارنى ئۆز ئائىلىسىدە ياكى دىنىي ئوقۇتۇش سورۇنلىرىدا دىندىن ساۋاق ئېلىش، ئوغۇللارنى جۈمە نامىزىغا قاتنىشىشتىن توسۇش مەقسىتىدە ئوتتۇرىغا چىقىرىلغان ئىدى. مەكتىپىمىزدىكى بۇ تۈزۈمنىڭ شەھەردىكى مەكتەپلەردە يوقلۇقىنى بىز شۇ چاغدىلا بىلگەنتۇق. لېكىن مەن تولۇقسىز ئوتتۇرىغا چىققان يىلىدىن باشلاپ يېزىمىزدىكى بارلىق ئوتتۇرا - باشلانغۇچ مەكتەپلەرنىڭ تەتىل تۈزۈمى مۇشۇنداق بولۇپ كەتتى.

تولۇقسىز 2 - يىللىقتا ئوقۇۋاتقان ۋاقتىمدا رامزانغا ئىككى كۈن قالغان كۈنى مەكتىپىمىزگە شەھەر ۋە يېزىلىق مەركىزى ئوتتۇرا مەكتەپ رەھبەرلىرىدىن بولغان باھالاش ھەيئىتى كەلدى. ئۇلاردىن بىرى بىزنىڭ سىنىپقا كىرىپ «رامزان قاچان كىرىدۇ؟» دەپ سورىغان ئىدى. ئەڭ ئالدىدا ئولتۇرغان مەن «ئوڭۇنلۇككە» دەپتەمەن. رەھبەرنىڭ يېنىدا تۇرغان سىنىپ مەسئۇلىمىز جاۋابىمنى ئاڭلاپلا ماڭا كۆزلىرىنى بەك سەت چەكچەيتتى. مەن گەپ قىلغىنىمغا پۇشايمان قىلىپ، مۇئەللىمنىڭ تەنقىدىنى كۈتۈپ تۇردۇم. ئويلىغىنىمدەك، رەھبەر چىقىپ كېتىشى بىلەنلا مۇئەللىم ئاچچىقلىنىشقا باشلىدى:

— گەپ قىلمىسىڭىز سىزنى گاجىكەن، دەپ قالماستى. باشلانغۇچنىڭ بالىلىرى جېنىدا نېمە دېيىشنى بىلىدۇ. مۇشۇ ئاقساقاللىقىڭىز تۈپەيلىدىن بېشىمغا بالا كەلسە راۋرۇس دېيىشىمەن سىز بىلەن ...

مۇئەللىمنىڭ قاتتىق گېپىنى ئاڭلاپ خىتلاپ يىغلاپ كەتتىم. ئەسلىدە مەن ئوقۇغۇچىلار روزا تۇتمايدۇ، رامزاننىڭ قاچان كىرىشىنى بىلمەيمىز، دېيىشىم كېرەك ئىكەنتۇق. ئۇ كۈنلەرنى ھەر ئويلىسام سىياسىي مەھكۇملۇقنىڭ چىن ئەقىدىمىزگە، ساپ قەلبىمىزگە سالغان زىدىلىرى ھېلىھەممۇ يۈرۈكىمنى تاتىلايدۇ.

تولۇقسىز ئوتتۇرا مەكتەپ ھاياتىدىكى رامزان كۈنلىرىمۇ كۈندە دېگۈدەك نان ۋە ئىستاكانلىرىمىزنى بىرمۇ بىر تەكشۈرۈش، سىياسىي ئۆگىنىش ئالۋىغىدىن قۇتۇلالماسلىق بىلەن ئۆتتى. تېخى رامزان ئېيىدا ھەپتىدە بىر كۈن «مەدەنىي كۆڭۈل ئېچىش پائالىيىتى» ئورۇنلاشتۇرۇلۇپ ناخشا - ئۇسسۇل ئۆگىنىش مۇھىم بىر ئىشقا ئايلىنىپ قالدى. «كوممۇنىستىك پارتىيە بولمىسا يېڭى جۇڭگو بولمايتتى» دېگەن خىتايچە ناخشا «مەدەنىي كۆڭۈل ئېچىش پائالىيىتى» نىڭ ئومۇمىي خورى ئىدى. شۇ چاغدىكى ئوقۇتقۇچىلىرىمىدىن بىرنى ھازىرغىچە نەپەت بىلەن ياد ئېتىپ تۇرىمەن. ئۇ رامزان كۈنلىرىنىڭ بىرىدە نان بىلەن چاشكىلىرىمىزنى تەكشۈرۈپلا بولدى قىلماي، ھەممە ئوقۇغۇچىنىڭ ئالدىغا بىرمۇ بىر كېلىپ نان يېگۈزۈپ، چاي ئىچكۈزۈپ روزىمىزنى بۇزىۋەتكەن ئىدى. ئۇ چاغدا روزا تۇتىدىغان بالىلار خىلى كۆپ ئىدى. روزىدار بالىلار مەن مانچە كۈن روزا تۇتتۇم دېيىشىپ پەخىرلىنەتتۇق. شۇ كۈنىمۇ كەبىمىدە يىگىرمىدەك بالىنىڭ روزىسى بۇزۇلغان ئىدى.

مۇشۇ ئوقۇتقۇچىمىز يەنە تېخى «مەدەنىي كۆڭۈل ئېچىش پائالىيىتى» دە ناخشا - ئۇسسۇلدىن ھالقىپ بىر قىز بىر ئوغۇلنى جۈپلەشتۈرۈپ بىر تانسا ئويناقتۇرغان ئىدى. قىزلار تۈگۈل بەزى ئوغۇللارمۇ تارتىنىپ - ئەندىكىپ بىئارام بولۇۋاتقانغا پەرۋا قىلماي «ئوغۇللارنىڭ ئوڭ قولى قىزلارنىڭ بېلىدە، قىزلارنىڭ ئوڭ قولى ئوغۇللارنىڭ مۇرىسىدە بولىدۇ، سول قوللار ئۆز ئارا تۇتىشىدۇ...» دەپ سۆزلەپ، ئۆزى ئويناپ كۆرسىتىپ ئىككى سائەت تانسا ئۆگەتكەن ئىدى. قورۇنۇپ، قىزىرىپ، تىتىرەپ تۇرۇپ تانسا ئويناۋاتقان بەزى قىزلارنى، - ئوغۇللار بېلىڭلارنى چىمدىۋالمىغاندۇ؟ بېشىڭلارنى كۆتۈرۈپ ئويناڭلار... دەپ مەسخىرە قىلغان ئىدى. شۇچاغدا ئەمدىلا 14 ياشقا كىرگەن مەن تانسا ئويناۋېتىپ نومۇستىن يىغلاپ سالسام، «تانسا ئويناش مۇشۇنداق تەسىرلىك، بەزىلىرىڭلارنى يىغلىتىۋېتىدۇ» دەپ بىزەڭلەرچە كۈلگەن ئىدى. «مەكتەپ دېگەن ئۆگىنىش سورۇنى، بۇ يەردە ھەممە نەرسىنى ئۆگىنىمىز، تانسا ئويناشنىمۇ ئۆگىنىپ قويۇش كېرەك...» دەپ تەربىيە قىلىپ كەتكەن ئىدى. مۇئەللىمنىڭ زورلىشى بىلەن ئويناغان تانسا باشقا سىنىپتىكى بالىلارنىڭ قۇلقىغا يېتىپ، كىم بىلەن كىمنىڭ بىللە تانسا ئويناغانلىقى مەكتەپ ئىچىدە مۇنازىرە قوزغىغان، بىللە تانسا ئويناغانلارنى چېتىشتۈرۈپ مازاق قىلىدىغان ئەھۋاللارمۇ يۈز بەرگەن ئىدى. ئۆزىنىڭ تۇرمۇشىنى چىرايلىق تۇتالماي ئايالىدىن ئاجرىشىپ، بىر بالىسىنى يېتىم قىلىپ يۈرۈۋاتقان شۇ مۇئەللىمنىڭ مەجبۇرى ئويناقتان تانسىسى، بەزى نومۇسچان قىزلارنىڭ ئەدەبلىك ئوغۇللارنىڭ شەنىگە داغ تەڭكۈزگەندىن سىرت، بىللە تانسا ئويناغان بىر نەچچە «جۈپ»نىڭ ئارىسىدا مۇھەببەت ئىشىكى ئېچىپمۇ قويغان بولدى. ئىشقىلىپ ئۇ تانسا بىر مەزگىل سىنىپ كولىپىكتىمىز ۋە خېلى كۆپ ساۋاقداشلىرىمىزنىڭ سەلبىي ئوبرازىنى ياراتقان ئىدى. ئۇ ۋاقىتتا ئوقۇتقۇچىدىن نېمانداق قورقىدىغان بولغۇيتتۇقكىن، شۇ ئىش ئېسىمگە كەلسىلا قەيسەرلىك بىلەن مۇئەللىمنى خىجىل قىلغۇدەك بىرەر ئېغىز گەپ قىلىۋېلىپ سىنىپتىن چىقىپ كەتكەن بولسامچۇ، دەپ ئۆكىنىمەن.

تولۇقسىز ئوتتۇرا مەكتەپ ھاياتىدا ئېسىمدىن چىقمايدىغان يەنە بىر ئىش — ئوقۇغۇچىلارنىڭ ئەمگەككە سېلىنىشى ئىدى. ئەمگەك باشلانغۇچ ۋاقتىمىزدىمۇ ئاندا - ساندا بولاتتى، لېكىن ئوتتۇرا مەكتەپتە كۆپ ھەم جاپالىق بولغان ئىدى. ھەممە سىنىپنىڭ مەكتەپ مالىيەسى ئۈچۈن مۇئەييەن پۇل تېپىش ۋەزىپىسى بار ئىدى. شۇنىڭ ئۈچۈن يازلىق ۋە كۈزلۈك تېرىلغۇ پەيتىدە ئېتىز - ئېرىق ئىشلىرىغا چىقىپ بۇغداي ئورۇش، باشاق تېرىش، ئەمەن يۇلۇش، قوناق ئورۇش، قوناق سويۇش، پاختا تېرىش، غوزا ئۈزۈش دېگەندەك ئەمگەكلەرنى قىلاتتۇق. يەر ئىگىلىرى بىلەن ئوقۇتقۇچىلار ئارىسىدا ئەمگىكىمىزنىڭ سودىسى تالاش - تارتىش قىلىناتتى. ھەم مەكتەپ باغچىسىغا دەل - دەرەخ تىكىش، گۈل تېرىش ۋە باشقا ھەر خىل ئەمگەكلەر بولاتتى. ئەمگەك بولسا بولسۇن، مېنىڭ دېگۈم كېلىۋاتقىنى شۇنداق چاغدىمۇ كومپارتىيەنى كۈيلەيدىغان، كومۇنىزىمنى ئۇلۇغلايدىغان قىزىل ناخشىلارنى ئېيتىش، شېئىرلارنى دېكىلماتسىيە قىلىش توختاپ قالمايتتى. بەزى ۋاقىتلاردا ئۇزاقراق يەرلەرگە ئەمگەككە بارساق، يولدا ماڭغۇچە قاتار بولۇپ ناخشا ئوقۇپ ماڭاتتۇق.

ئوچۇقنى ئېيتقاندا ئۇ چاغدا ئوقۇتقۇچىلارمۇ بەك بىچارە ئىدى. مەكتەپتە بىزگە يۇقىرىقىدەك سىياسەتلەرنى ئىجرا قىلغاندىن سىرت، رامزان ئېيىدا ئوقۇغۇچىلارنىڭ ۋە كەنتتىكى پارتىيە ئەزاسى بولۇپ قالغان كىشىلەرنىڭ تاراۋىھ نامىزىغا قاتنىشىپ قېلىشىنى توسۇش ئۈچۈن ھەر قايسى مەھەللىدىكى مەسجىدلەر ئالدىدا نۆۋەتچىلىك قىلاتتى. ئەمەلىيەتكە مەسجىدىكىمۇ پەقەت يۇۋاش، ساددا دېھقانلارلا بارالايتتى. ئوقۇتقۇچى - ئوقۇغۇچىلار، كادىر - ئەمەلدارلار ياكى ئىلگىرى پارتىيە ئەزاسى بولۇپ قالغانلار ياش - قېرى ئايرىلماي مەسجىدىن مەھرۇم ئىدى. رامزان كەچلىرىدە ئەر ئوقۇتقۇچىلار مەسجىد ئالدىدا نۆۋەتلىشىپ ئولتۇراتتى. بىزنىڭ يۇرتتا ئاياللار مەسجىدكە بارىدىغان، قەدىر كېچىسىنى مەسجىدتە ئۆتكۈزۈۋېتىدىغان ئەھۋاللار قەتئىيلا يوق ئىدى. تاراۋىھ نامىزىمۇ قىسقا سۈرىلەر بىلەن تېزلا ئاخىرلىشاتتى. ئوقۇتقۇچىلار يەنە تەتىل مەزگىللىرىدە ئوقۇغۇچىلارغا دىنىي تەلىم بېرىپ قويماسلىقى ئۈچۈن «قارىم، ئاخۇنۇم» ئاتىقى بار كىشىلەرنىڭ ئۆيلىرىنى نازارەت قىلىشقا مەسئۇل بولاتتى. ئەر بولسۇن ئايال بولسۇن ھەممە ئوقۇتقۇچىلار ئۆزىگە قوشنا ياكى يېقىن ئەتراپتا ئولتۇراقلاشقان «دىنىي زات»لارنىڭ ئائىلىسىگە كۆپ كىرىپ - چىققۇچىلارغا كۆز - قۇلاق بولۇش، سالاھىيىتىنى ئېنىقلاش ۋەزىپىسىنى ئىجرا قىلىشقا مەجبۇر ئىدى. «پارتىيە بۇيرىسا، پارتىيە خالىسا...» دەپ گەپ قىلىدىغان ئوقۇتقۇچىلارمۇ بار ئىدى.

بىر قېتىم بىر ئەر مۇئەللىم يەنە بىر دوستۇم بىلەن مېنى پوچۇر كاڭلار چىرايلىق، بىر دوكلاتىمنى يېزىشىپ بەرسەڭلار، دەپ ئىككى خاتىرە دەپتەرنى ئېلىپ كىرىپتۇ. ئۇ خاتىرە دەپتەرنىڭ بىرسى مەكتىپىمىزدىكى يەنە بىر مۇئەللىمنىڭ دوكلاتى بولۇپ، بىز مۇئەللىم دېگەن قىسمەن يەرنى ئۆزگەرتكەن ئاساستا شۇ خاتىرىگە يېزىلغان دوكلاتنى كۆچۈرۈپ يېزىشقا بۇيرۇلدى. دوكلاتنى ئىككى كۈن تەنەپپۇس ۋاقتىدىن پايدىلىنىپ يېزىپ بەردۇق. ئۇ دوكلاتنى كۆرۈپ ناھايىتى ھەيران قالغان ۋە ئوقۇتقۇچىلارنىڭمۇ تەس كۈندە ئىكەنلىكىنى بىلگەن ئىدىم. دوكلاتنىڭ ئاساس مەزمۇنىدىكى قىسمەن نۇقتىلار ھېلى ھەممۇ ئېسىمدە بار. تۆۋەندە تولۇقسىز ئوتتۇرىدا ئۆزۈم كۆچۈرگەن دوكلاتنىڭ ئېسىمدە قالغان جايلىرىنى ئۆز پېتى نەقىل قىلىشنى لايىق كۆردۈم»

XX - XX ئوقۇ - ئوقۇتۇش يىلىدىكى سىياسىي خىزمەتلەردىن دوكلات

مەن XX مەكتەپنىڭ ئوقۇتقۇچىسى XX بولمەن. XX - يىلى پارتىيەگە كىرگەن. بۇ بىر يىل ئىچىدە تۆۋەندىكى خىزمەتلەرنى ئادا قىلدىم:

- 1- مەكتەپنىڭ ھەر ھەپتىلىك سىياسىي ئۆگىنىشىگە تولۇق قاتنىشىپ، خاتىرە قالدۇردۇم.
- 2- ئوقۇغۇچىلارنىڭ سىياسىي ئۆگىنىشىگە ئىزچىل كۆڭۈل بۆلدۈم. خاتىرە قالدۇرىشىغا ئىزچىل مەسئۇل بولدۇم.
- 3- «11- قۇرۇلتاي روھىنى ئۆگىنەيلى» تېمىسىدا ئون بەتلىك ماقالە يازدىم.

4- ئۆز سىنىپىمىدىكى ئوقۇغۇچىلارغا تۆت قېتىم «قانۇنسىز دىنىي پائالىيەتنىڭ 23 خىل ئىپادىسى» بويىچە زېھىن سىناش مۇسابىقىسى ئۇيۇشتۇردۇم. ئۈچ ئوقۇغۇچۇم مەكتەپ بويىچە ئۆتكۈزۈلگەن زېھىن سىناش مۇسابىقىسىدە مۇكاپاتلاندى.

5- ئوقۇغۇچىلىرىمغا باش شۇجى جىياڭ زېمىنىنىڭ « جۇڭگوچە سوتسىيالىزىمنىڭ غەلبىسىنى قولغا كەلتۈرەيلى » تېمىدىكى دوكلاتىنى ئوقۇپ بەردىم ۋە تەسىرات ماقالىسى يازغۇزدۇم.

....

يۇقارقى خىزمەتلەر بىلەن پارتىيە - ھۆكۈمەتنىڭ غەمخورلۇقىغا جاۋاب قايتۇرالىغىنىمىدىن خۇشالمەن.

بۇ بىر يىل ئىچىدە تۆۋەندىكىدەك خاتالىقلارنى سادىر قىلدىم :

1- « 11- قۇرۇلتاي روھىنى ئۈگىنىش » پائالىيەت تەشۋىقات ماقالىسىنى ئۈچ بەت كەم يېزىپ قالدۇم.

2- چوڭ دادامنىڭ مىيىت نامىزىغا قاتنىشىپ قالدۇم.

3- دەرىستە ئاجىز تۆت ئوقۇغۇچۇمغا «پارتىيەم - سەن ھاياتىم، سەن بەختىم» شېئىرىنى يادلىتىۋالدىم.

....

مەن بۇ يىللىق تەجىربىلىرىم ئارقىلىق سىياسىي ئېغىمنى تېخىمۇ مۇستەھكەملەپ، پارتىيە - ھۆكۈمەتنىڭ ئىلغار فاكتورى - سىياسەتلىرى ۋە مەكتەپ رەھبەرلىكىنىڭ سىياسىي ئىدىيە ھەرىكىتىگە ئاڭلىقلىق بىلەن بويسۇنۇپ، پارتىيە مەركىزى كومىتېتى بىلەن يۈكسەك بىردەكلىكنى ساقلاش، دىننىڭ مائارىپقا سىڭىپ كىرىشىگە قەتئىي قارشى تۇرۇپ، توغرا مائارىپ ئىدىيىسى تۇرغۇزۇش، ماركسىزىملىق ئىدىيىسى سەۋىيەگە يېتىش... قاتارلىق نەتىجىلەرنى قولغا كەلتۈرۈشكە تىرىشمەن.

XX - يىلى XX - ئاينىڭ XX - كۈنى يېزىلدى.

مانا بۇ 15 يىل ئىلگىرىكى بىر ئوقۇتقۇچۇمنىڭ ئون نەچچە بەتلىك دوكلاتىدىن مېنىڭ ئېسىمدە قالغان قىسمى.

مەن توققۇز يىللىق مەجبۇرىي مائارىپنى تۈگەتكەن يىلى يېزىمىزدا ئوقۇش پۈتتۈرگەن، توي قىلمىغان قىزلانى خىتاينىڭ ئىچكىرى ئۆلكىلىرىدىكى زاۋۇت - كارخانىلارغا ئىشقا ئورۇنلاشتۇرۇش تەشۋىقاتى ئېلىپ بېرىلدى. بۇ تەشۋىقات بەزى ئاتا-ئانىلارنىڭ قۇلۇقىغا خوش يېقىپ، قىزلىرىنى پۇل تېپىپ كېلىش ئۈچۈن ئىچكىرىگە ئەۋەتمەكچى بولۇشتى. يەنە بەزى ئاتا-ئانىلار ئەمدىلا 15 ياشقا كىرگەن قىزلىرىنى ياتلىق قىلىۋېتىش ئارقىلىق بۇ سىياسەتتىن قېچىشقا ئۇرۇندى. 2005 - يىلى 7- ئايدا مەن بىلەن يېقىن ئۆتىدىغان ئۈچ قىز يېزىمىزدىكى 14 كەنت، 92 مەھلىرىدىن توپلانغان تۆۋىنى

14 ياش، يۇقىرىسى 21 ياش ئارىسىدا بولغان ئاتمىش نەچچە قىزغا قوشۇلۇپ خىتاينىڭ شەندوڭ، چىڭداۋ ئۆلكىلىرىگە تەنتەنە بىلەن ئۈزۈتۈپ قويۇلدى. ئۇلارنىڭ ئۇ يەردە قانداق خىزمەت قىلغانلىقىنى بىلمەيمەن، ئۇلار بىر كەتكەن پېتى 10 ئايدىن كېيىن قايتىپ كەلدى. مەن تونۇيدىغان قىزلارنىڭ ھەممىسىنىڭ ئاتا - ئانىسى قىزلارنىڭ ھېچقانچە پۇل تاپالمىغانلىقىنى، ئىچكىرىگە ئەۋەتكىنىگە پۇشايمان قىلغانلىقىنى ئېيتىشقاننى. ئېسىمدە قېلىشچە قىزلارنى ئىچكىرىگە ئەۋەتىش سىياسىتى ئىككى يىل ئىختىيارى، ئۈچىنچى يىلدىن باشلاپ مەجبۇرىي بولدى. كادىرلار بېكىتكەن قىزلار ئۆزى ياكى ئاتا - ئانىسىنىڭ خالاش - خالىماسلىقى ئېتىبارسىز ھالەتتە ئىچكىرىگە ئەۋەتىلدى.

تەھرىرلىگۈچى: ھېكمەت يار ئىبراھىم

(داۋامى كېيىنكى ساندا)



ئامېرىكانىڭ خىتاي بىلەن سوغۇق-ئورۇشقا

كىرىشتىن ساقلىنىشى

كان خالىنان

ئامېرىكانىڭ خىتاي بىلەن سوغۇق ئۇرۇشقا كىرىشتىن ساقلىنىشى

بايدېننىڭ كۆز ئالدىدىكى ئەڭ چوڭ خىرىس:

خىتاي بىلەن بولغۇسى سوغۇق ئۇرۇشتىن ساقلىنىش

كان خالىنان

تەيۋەن بىلەن جەنۇبىي خىتاي دېڭىزى (ئامېرىكا بىلەن خىتاي ئارىسىدىكى) توقۇنۇش يۈز بېرىش ئېھتىماللىقى ئەڭ يۇقىرى بولغان نۇقتىلاردۇر، لېكىن توقۇنۇش ئاقلانە تاللاش ئەمەس. پىرىزدېنت جوۋ بايدېننىڭ ھۆكۈمىتى بىر قاتار قىيىن مەسىلىلەرگە دۇچ كەلمەكتە. لېكىن، تاشقىي سىياسەت جەھەتتە، مەزكۇر ھۆكۈمەت دۇچ كەلگەن ئەڭ جىددىي مەسىلە، ئۇنىڭ خىتاي خەلق جۇمھۇرىيىتى بىلەن بولغان مۇناسىۋىتىدۇر.

يېڭى ھۆكۈمەتنىڭ (ئامېرىكا – خىتاي ئارىسىدىكى) سودا، بىخەتەرلىك ۋە كىشىلىك ھوقۇق مەسىلىلىرىنى قانداق بىر تەرەپ قىلىشى يا بۇ ئىككى دۆلەتنىڭ ھەمكارلىق مۇناسىۋىتى بەرپا قىلىشىغا ئىمكان يارىتىپ بېرىدۇ، ياكى ئامېرىكانى كىلىمات ئۆزگىرىشى ۋە يادرو ئۇرۇشى قاتارلىق مەۋجۇت تەھدىتلەرنى بىر چەتكە قايرىپ قويىدىغان، تەننەرخى يۇقىرى ۋە ئۆتۈپ چىققىلى بولمايدىغان سوغۇق ئۇرۇشقا سۆرەپ كىرىدۇ.

بۇنىڭ (يەنى خىتاي بىلەن بولغۇسى سوغۇق ئۇرۇشنىڭ) خەۋپى پەۋقۇلئاددە زور بولۇپ، ۋاشىڭتون بۇ جەھەتتە خاتا قەدەم ئالغان بولۇشى مۇمكىن.

بىرىنچى توسالغۇ ترامپ ھۆكۈمىتى پەيدا قىلغان دۈشمەنلىك كەيپىياتى بولمىدۇ. سابىق دۆلەت سېكرېتارى مايك پومپېيو خىتاي كومپارتىيەسىنى ئامېرىكانىڭ دۇنيادىكى ئاساسلىق دۈشمىنى دەپ بېكىتىش ئارقىلىق، خىتاينى ھاكىمىيەت ئۆزگەرتىشكە چاقىردى. دىپلوماتىك تەبىر نۇقتىسىدىن، بۇ «ئاداقچە كۈرەش قىلىش» دېگەنلىكتۇر. گەرچە ترامپ ۋاشىڭتون بىلەن بېيجىڭ ئوتتۇرىسىدىكى زىددىيەتنى كۈچەيتىۋەتكەن بولسىمۇ، ئەمما (بۇ ئىككى دۆلەت ئارىسىدىكى) نۇرغۇن تالاش – تارتىشلار

70 يىلدىن كۆپرەك تارىخقا ئىگە. ئەگەر بۇ ئىككى تەرەپ ۋەزىيەتنى يۇمشاتماقچى بولسا، چوقۇم ئاشۇ تارىخنىڭ مۇھىملىقىنى تونۇپ يېتىشى كېرەك.

لېكىن، بۇ ئاسانغا توختمايدۇ. ئىككى دۆلەتتىكى ئەل رايىنى سىناش نەتىجىلىرى، ھەر ئىككى دۆلەت پۇقرالىرىنىڭ بىر - بىرىگە بولغان دۈشمەنلىكىنىڭ كۈچىيىۋاتقانلىقىنى، شۇنداقلا ھەر ئىككى دۆلەتتە ئاسانلىقچە تىزگىنلىگىلى بولمايدىغان مىللەتچىلىك خاھىشىنىڭ باش كۆتۈرۈۋاتقانلىقىنى كۆرسەتمەكتە.

خىتايلارنىڭ كۆپىنچىسى «ئامېرىكا خىتاينى چەتكە قاقماقچى، (خىتاينىڭ) دۈشمەنلىك قىلىدىغان ئىتتىپاقداشلىرى ئارقىلىق خىتاينى قورشاۋغا ئالماقچى ۋە ئۇنىڭ دۇنياۋى چوڭ دۆلەتكە ئايلىنىشىنىڭ ئالدىنى ئالماقچى» دەپ قارايدۇ. نۇرغۇن ئامېرىكىلىقلار خىتاينى ئۆزلىرىنىڭ يۇقىرى مائاشلىق سانائەت خىزمەتلىرىنى تارتىۋالغان مۇستەبىت زومىگەر دەپ قارايدۇ. بۇ ئىككى خىل كۆز قاراشنىڭ قىسمەن توغرا تەرەپلىرى بار. مەسىلىنىڭ زىل تەرىپى — قانداق قىلىپ، بەزى رېئال پەرىقلەر ئارقىلىق سۆھبەت ئۆتكۈزۈشتۈر.

ئىمپېرىيەنىڭ خەۋپى ۋە جەنۇبىي خىتاي دېڭىزى

ئۆزىنى قارشى تەرەپنىڭ ئورنىغا قويۇپ بېقىش نىسبەتەن ياخشى باشلىنىش نۇقتىسى بولۇشى مۇمكىن.

ئىنسانىيەت تارىخى خاتىرىلىنىشكە باشلىغاندىن بۇيانقى كۆپىنچە ۋاقىتلاردا، خىتاي دۇنيانىڭ ئىقتىسادىي سەركىلىرىدىن بىرى ئىدى. ئەمما 1839 - يىلىدىكى بىرىنچى قېتىملىق ئەپيۇن ئۇرۇشىدىن تارتىپ، ئەنگىلىيە، فىرانسىيە، ياپونىيە، گېرمانىيە ۋە ئامېرىكادىن ئىبارەت مۇستەملىكىچى كۈچلەر خىتاي بىلەن بەش قېتىم چوڭ كۆلەملىك، نۇرغۇن قېتىم كىچىك كۆلەملىك ئۇرۇش قىلىپ، خىتاينىڭ پورتلىرىنى ئىگىلىۋالدى ۋە ئۇلارنى (تەڭسىز) سودا كېلىشىملىرىنى ئىمزالاشقا مەجبۇرلىدى. خىتايلار ھېچقاچان ئاشۇ قاراڭغۇ يىللارنى ئۇنتۇپ قالغىنى يوق. (شۇ ۋەجىدىن) بۇ تارىخنى نەزەرگە ئالمىغان ھەر قانداق دىپلوماتىك ئۇسۇلنىڭ مەغلۇب بولۇشى ئېھتىمالغا يېقىن.

بۈگۈنكى ئەڭ قىيىن ۋە خەتەرلىك سۈركىلىش نۇقتىسى — كۆلىمى 1 مىليون 400 مىڭ كۋادرات كىلومېتىرلىق كېلىدىغان جەنۇبىي خىتاي دېڭىزىدۇر. خىتاي، ۋېيتنام، ھىندونوزىيە، بورنېو، برونېي، تەيۋەن ۋە فىلىپپىن قاتارلىقلارنىڭ ھەممىسى مۇشۇ دېڭىز بىلەن چېگرالىنىدۇ. ئۇ ئاساسلىق سودا يولى بولۇشتىن سىرت، تەبىئىي بايلىقلىرىمۇ ئىنتايىن مول.

خىتاي ئۆزىنىڭ ئىمپېرىيە دەۋرىدىكى كەچمىشىنى دەستەك قىلىپ، مەزكۇر دېڭىزنىڭ كۆپ قىسمىنىڭ ئۆزىگە تەۋە ئىكەنلىكىنى دەۋا قىلىدۇ. شۇنداقلا، ئۇلار 2014 - يىلىدىن باشلاپ، مەزكۇر

رايونى شاھمات ئۇرۇقلىرىغا ئوخشاش قورشاپ تۇرغان (بىرىنچى) ئارال زەنجىرى (first island chain) — بىرىنچى ئارال زەنجىرى شەرقىي ئاسىيانىڭ دېڭىز قىرغىقى لىنىيەسىدىكى، شىمالدا ياپونىيە ۋە رىۋىكىۋ ئارىلىدىن باشلاپ، جەنۇبتا فىلىپپىن ۋە چوڭ سۇندا ئارىلىغىچە بولغان زەنجىر شەكىللىك ئارال بەلبېغى ئوتتۇرىسىدىكى كەڭ دېڭىز رايونىنى كۆرسىتىدۇ) ۋە خادا تاشلارغا ھەربىي بازا قۇرۇشقا باشلىدى. جەنۇبىي خىتاي دېڭىزى بىلەن چېگرالىنىدىغان دۆلەتلەرگە نىسبەتەن، بۇ تېررىتورىيە جاكارى ۋە ھەربىي بازىلار ئۇلارنىڭ دېڭىز بايلىقلىرىغا تەھدىت سالىدۇ ۋە بىخەتەرلىك خەۋپى پەيدا قىلىدۇ. يەرلىك دۆلەتلەردىن باشقا، ئامېرىكامۇ ئىككىنچى دۇنيا ئۇرۇشى ئاخىرلاشقاندىن بۇيان، ئىزچىل بۇ رايوندىكى ئاساسلىق كۈچلەردىن بىرى بولۇپ، ئۇنىڭ بۇ يەردىكى تەسىرىدىن ۋاز كېچىش نىيىتى يوق.

جەنۇبىي خىتاي دېڭىزى خەلقئارالىق دېڭىز بولسىمۇ، ئەمما ئۇ خىتاينىڭ جەنۇبىي چېگراسىنىڭ زور كۆپ قىسمىنى تەشكىل قىلىدۇ. بۇ يەر ئىلگىرى تاجاۋۇزچىلارنىڭ (خىتاينىڭ بېسىپ كىرىشتىكى) دەرۋازىسى بولۇپ كەلگەنىدى. خىتاي ئەزەلدىن بۇ رايوندىكى سودىنى چەكلەيدىغانلىقى — بۇ يەردە توشۇلۇۋاتقان ماللارنىڭ كۆپىنچىسى خىتاينىڭ ماللىرى بولغاچقا، بۇنداق قىلىش ئۆزىنىڭ پۇتىغا پالتا چاپقانلىق بولىدىغانلىقى ئېنىق — توغرىسىدا تەھدىت سېلىپ باقمىغان بولسىمۇ، ئۇلار بۇ رايوننىڭ بىخەتەرلىكىنى مۇھىم بىلىدۇ.

خىتاي ھەم شۇنداق قىلىشقا مەجبۇر.

ئامېرىكانىڭ فىلىپپىندا بەش چوڭ ھەربىي بازىسى، ياپونىيە ۋە كورېيەدە 40 بازىسى بار. شۇنداقلا، ئامېرىكانىڭ ئەڭ چوڭ دېڭىز قوشۇنى بولغان، 7- فىلوتى ياپونىيەنىڭ يوكوسوكا شەھىرىگە جايلاشقان. ئامېرىكا يەنە ئاۋسترالىيە، ياپونىيە ۋە ھىندىستاننىڭ بىرلەشمە ھەرىكىتىنى ماسلاشتۇرىدىغان «تۆت دۆلەت ئىتتىپاقى» نى قۇردى. بۇلار يىلدا بىر ئۆتكۈزۈلىدىغان، مالايسىيا بىلەن ھىندونېزىيەنىڭ سۇماترا ئارىلى ئارىسىدىكى مالاككا بوغۇزىنى قامال قىلىش ئارقىلىق خىتاينىڭ دېڭىزدىكى ئېنېرگىيە تەمىناتىغا توسقۇنلۇق قىلىشنى تەقلىدىي نىشان قىلىدىغان مالاپار ھەربىي مانىۋېرلىرىنى ئۆز ئىچىگە ئالىدۇ.

ئامېرىكانىڭ بۇ رايوندىكى «ھاۋا - دېڭىز ئۇرۇشى» دەپ ئاتالغان ھەربىي ئىستراتېگىيەسى خىتاينىڭ جەنۇبىي دېڭىز قىرغاقلىرىنى كونترول قىلىپ، خىتاينىڭ دۆلەت رەھبەرلىرىنى پالەچلەندۈرۈپ، ئۇلارنىڭ يادرو باشقۇرۇلىدىغان بومبىلىرىنى قولغا كىرگۈزۈشنى نىشان قىلغان. خىتاينىڭ بۇنىڭغا قارشى تەدبىرى ئارال ۋە خادا تاشلارنى ئىگىلەپ، ئامېرىكا سۇ ئاستى ۋە سۇ ئۈستى پاراخوتلىرىنى يىراقلاشتۇرۇش بولدى، بۇ ئىستراتېگىيەسى «رايوننى قاماللاش» دەپ ئاتىلىدۇ.

خىتاينىڭ بۇ يەردىكى قىلمىشلىرى ئاساسەن قانۇنسىز. دائىمىي كېسىم سوتىنىڭ 2016 - يىلىدىكى قارارىدا خىتاينىڭ جەنۇبىي خىتاي دېڭىزى توغرىسىدىكى ئىگىلىك ھوقۇقى دەۋاسىنىڭ ھېچقانداق قانۇنىي ئاساسى يوقلۇقى ئوتتۇرىغا چىقتى. ئەمما بېيجىڭغا نىسبەتەن، دېڭىز ئاجىز چېگرادۇر. ئەگەر خىتاي يوكوسۇكا، سان دىياگو ياكى مېكسىكا قولىقىدا دېڭىز ئارمىيىسى مانىۋېرى ئۆتكۈزسە، ۋاشىڭتوننىڭ قانداق ئىنكاس قايتۇرىدىغانلىقى توغرىسىدا بىر ئاز ئويلىنىپ بېقىڭ. بىر تەرەپنىڭ نەزىرىدىكى «خەلقئارالىق دېڭىز» يەنە بىر تەرەپنىڭ نەزىرىدە «ئۆيىنىڭ ھويلىسى» دۇر.

تەيۋەن توغرىسىدا ئەۋجىگە چىققان جىددىيچىلىك

جەنۇبىي خىتاي دېڭىزىدىكى جىددىيچىلىكنىڭ تارىخى، كوممۇنىست خىتايلار بىلەن مىللەتچى خىتايلار ئوتتۇرىسىدىكى خىتاي ئىچكى ئۇرۇشى مەزگىللىرىگىچە سوزۇلغان بولۇپ، بۇ ئۇرۇشتا ئامېرىكا مەغلۇپ بولغۇچى تەرەپنى قوللىغانىدى. 1949 - يىلى مەغلۇپ بولغان مىللەتچى خىتايلار تەيۋەنگە چېكىنگەندە، ئامېرىكا ئارالنىڭ مۇداپىئەسىگە كاپالەتلىك قىلىپ، تەيۋەننى «خىتاي دۆلىتى» دەپ ئېتىراپ قىلدى ۋە (خىتاي چوڭ قۇرۇقلۇقىدىكى) خىتاي خەلق جۇمھۇرىيىتىنىڭ بىر قىسمىغا ئەزا بولۇشىنى توستى.

ئامېرىكا پىرىزدېنتى نىكسوننىڭ 1972 - يىلىدىكى خىتاي زىيارىتىدىن كېيىن، ئىككى دۆلەت تەيۋەن توغرىسىدا بەزى كېلىشىملەرنى تۈزۈپ، ۋاشىڭتون تەيۋەننىڭ خىتاينىڭ بىر قىسمى ئىكەنلىكىنى ئېتىراپ قىلىدىغان، ئەمما بېيجىڭمۇ ئارالنى چوڭ قۇرۇقلۇق بىلەن بىرلەشتۈرۈش ئۈچۈن ھەربىي كۈچ ئىشلەتمەيدىغانغا كېلىشتى. ئامېرىكا يەنە تەيۋەننى (تەيۋەننىڭ پايتەختى) بىلەن رەسمىي مۇناسىۋەت ئورناتماسلىققا ياكى تەيۋەننى «مۇھىم» ھەربىي قوراللار بىلەن تەمىنلەمەسلىكىگە قوشۇلدى.

ئەمما، يىللارنىڭ ئۆتۈشىگە ئەگىشىپ، بۇ كېلىشىملەر بۇزۇلۇشقا باشلىدى، بولۇپمۇ بۇ خىل بۇزۇلۇش بىل كىلىنتون ھۆكۈمىتى مەزگىلدە ئالاھىدە روشەن بولدى.

1996 - يىلى تەيۋەن بىلەن خىتاي چوڭ قۇرۇقلۇقى ئوتتۇرىسىدىكى زىددىيەتلەر داۋامىدا، بېيجىڭ ئانچە - مۇنچە ھەيۋە كۆرسەتكەن بولسىمۇ، ئەمما ئۇلارنىڭ ئارالغا بېسىپ كىرگۈدەك قۇدرىتى يوق ئىدى. (ئامېرىكا، تەيۋەن ۋە خىتايدىن ئىبارەت) ئالاقىدار تەرەپلەرنىڭ ھەممىسى بۇنى بىلەتتى. ئەمما كىلىنتون جامائەتچىلىكنىڭ دىققىتىنى ئۆزىنىڭ مونىكا لېۋىنسىكى بىلەن بولغان ئاشنىدارچىلىق سەتچىلىكىدىن باشقا تەرەپكە بۇرۇشقا ئۇرۇنۇۋاتقان پەيتتە، بىرەر قېتىملىق چەتئەل كىرىزىسى ئۇنىڭغا ئەسقاتتى، شۇڭا ئامېرىكا تەيۋەن بوغۇزىغا ئاۋىيوماتىكا جەڭ گۇرۇپپىسى ئەۋەتتى. گەرچە تەيۋەن بوغۇزى خەلقئارالىق دېڭىز رايونى بولسىمۇ، ئەمما بۇ يەنىلا ئىغۋاگەرچىلىك ھەرىكىتى ھېسابلىناتتى،

شۇنداقلا بۇ ھەرىكەت خىتاي خەلق جۇمھۇرىيىتىگە دېڭىز قىرغاقلىرىنى قوغداش ئۈچۈن ئۆز ئارمىيەسىنى زامانىۋىلاشتۇرۇشى كېرەكلىكىنى تونۇتقانىدى.

بۇ ئىشنىڭ بەزى مەسخرىلىك تەرەپلىرى بار. ئامېرىكىلىقلار خىتاي دېڭىز ئارمىيىسىنىڭ زامانىۋىلىشىشى تەھدىت ئېلىپ كېلىدۇ دېگەن بولسىمۇ، ئەمما خىتاي خەلق جۇمھۇرىيىتىنى چۆچۈتۈپ، ئۇلارنىڭ زامانىۋى دېڭىز ئارمىيىسىنى قۇرۇپ، «رايوننى قاماللاش» ئىستراتېگىيىسىنى قوللىنىشىغا سەۋەب بولغىنى ئامېرىكانىڭ تەيۋەن بوغۇزى كرىزىسىدىكى (ئاۋىياماتكا جەڭ گۇرۇپپىسى ئەۋەتىشتىن ئىبارەت) ھەرىكىتىدۇر.

ئەلۋەتتە، ترامپمۇ جىددىيچىلىكىنى كۈچەيتىۋەتتى. ئامېرىكا (ترامپ ھۆكۈمىتى مەزگىلىدە) تەيپىيگە يۇقىرى دەرىجىلىك كابىنېت ئەزالىرىنى ئەۋەتتى، يېقىندا ئارالغا 66 دانە يۇقىرى ئىقتىدارلىق F-16 تىپلىق كۈرەشچى ئايروپىلان سېتىپ بەردى. ئامېرىكا ھازىرمۇ ئۇرۇش پاراخوتلىرىنى قەرەللىك ھالدا تەيۋەن بوغۇزىدىن ئۆتكۈزۈۋاتىدۇ.

بېيجىڭنىڭ نەزىرىدە بۇ ھەرىكەتلەرنىڭ ھەممىسى تەيۋەنگە مۇناسىۋەتلىك كېلىشىمگە خىلاپلىق قىلغانلىق، تېخىمۇ ئېنىقراق ئېيتقاندا، خىتاينىڭ تەيۋەننى «ئۆزىنىڭ بىر ئۆلكىسى» دېگەن دەۋاسىنى رەت قىلغانلىقتۇر.

بۇ بىر خەتەرلىك پەيتتۇر. خىتاي ئامېرىكانىڭ ئۆزلىرىنى ھەربىي قوشۇن ۋە «تۆت دۆلەت ئىتتىپاقى» ئارقىلىق قورشىماقچى ئىكەنلىكىگە ئىشىنىدۇ. ھالبۇكى، ئالدىنقىسى (يەنى ئامېرىكا ئارمىيەسى) بۇ ئىشنىڭ ھۆددىسىدىن چىقالماسلىقى مۇمكىن، كېيىنكىسى (يەنى «تۆت دۆلەت ئىتتىپاقى») بولسا كۆرۈنگىنىدەك مۇقىم ئەمەس. ھىندىستان ئامېرىكا بىلەن يېقىنلاشقان بولسىمۇ، خىتاي يەنىلا ئۇنىڭ ئاساسلىق سودا ھەمراھىدۇر، شۇ ۋەجىدىن يېڭى دېھلىنىڭ تەيۋەن سەۋەبلىك (خىتاي بىلەن) ئۇرۇش قىلىش نىيىتى يوق. ئاۋستىرالىيەنىڭ ئىقتىسادىمۇ ياپونىيەنىڭكىگە ئوخشاشلا خىتاي ئىقتىسادىغا زىچ باغلانغان. دۆلەتلەر ئوتتۇرىسىدىكى سودا مۇناسىۋىتى ئۇلارنىڭ ئارىسىدا ئۇرۇش يۈز بېرىشىنى توسۇيالمىسىمۇ، ئەمما بۇ (ئۈنۈملۈك) چەكلىگۈچى ئامىللاردىن بىرىدۇر.

ئامېرىكا ئارمىيىسىگە كەلسەك، تەيۋەننى ئارقا كۆرۈنۈش قىلغان ئۇرۇش مانىۋېرلىرىنىڭ ھەممىسى دېگۈدەك (تەيۋەن سەۋەبلىك ئامېرىكا بىلەن خىتاي ئارىسىدىكى بولغۇسى ئۇرۇشتا) ئامېرىكانىڭ مەغلۇپ بولۇشى مۇمكىنلىكىنى كۆرسەتمەكتە.

تىنچلىقتىن باشقا تاللاش يوق

بۇ خىل ئۇرۇش ئەلۋەتتە ئاپەت خاراكتېرلىك بولۇپ، دۇنيادىكى ئىككى چوڭ ئىقتىسادىي گەۋدىگە چوڭقۇر زىيان سالدى، بۇ خىل ئۇرۇش ھەتتا تەسەۋۋۇر قىلغىلى بولمايدىغان، ئۆزئارا يادرو ھۇجۇملىرىغىمۇ سەۋەب بولۇشى مۇمكىن. خىتاي بىلەن ئامېرىكا ھەر قانداق مەنىدە بىر - بىرىنى

«مەغلۇپ» قىلالمايدىغان بولغاچقا، ئارقىغا بىر قەدەم چېكىنىپ، جەنۇبىي خىتاي دېڭىزى بىلەن تەيۋەن ھەققىدە نېمە قىلىش كېرەكلىكىنى ئويلاپ چىقىش تېخىمۇ ياخشىدەك قىلىدۇ.

خىتاي خەلق جۇمھۇرىيىتىنىڭ جەنۇبىي خىتاي دېڭىزىنىڭ كۆپ قىسىم جايلىرىغا قارىتا ئىگىدارلىق ھوقۇقى تەلەپ قىلىشى ھوقۇقى يوق، ئەمما ئۇنىڭ بىخەتەرلىك ئەندىشىسى يوللۇق. بايدېننىڭ دۆلەت سېكرېتارىلىقى بىلەن دۆلەت بىخەتەرلىك مەسلىھەتچىسىلىكىگە ئانتونى بىلىنكېن (Anthony Blinken) ۋە جەيك سۇلىۋان (Jake Sullivan) نى تاللىغانلىقىغا قارىغاندا، خىتاينىڭ بۇ جەھەتتە تەشۋىشلىنىشى ئاساسسىز ئەمەس. چۈنكى، بۇ ئىككىيلەننىڭ خىتاي توغرىسىدىكى مەيدانى قاتتىق بولۇپ، سۇلىۋان بېيجىڭنى «يەرشارىنىڭ خوجىسى بولۇشقا ئۇرۇنۇۋاتىدۇ» دەپ قارايدۇ. ھەر ئىككى دۆلەت قىلىشقا تېگىشلىك بىر قاتار ئىشلار بار.

بىرىنچىدىن، ھەر ئىككى دۆلەت سۈر - ھەيۋىسىنى پەسەيتىپ، ھەربىي ئورۇنلاشتۇرما سالمىقىنى تۆۋەنلىتىشى كېرەك. ئامېرىكانىڭ ئۆز چېگراسىغا يېقىن دېڭىز تەۋەلىكىدە بىخەتەرلىك ھوقۇقى بولغىنىدەك، خىتاينىڭمۇ ئاشۇنداق ھوقۇقى بار. بېيجىڭ ئۆز نۆۋىتىدە جەنۇبىي خىتاي دېڭىزىدىكى تېررىتورىيە دەۋاسىدىن ۋاز كېچىپ، قانۇنسىز قۇرغان بازىلىرىنى قورالسىزلاندۇرۇشى كېرەك. بۇ ئىككى قەدەم رايوندىكى دۆلەتلەرنىڭ بىر - بىرىنىڭكىنى ئۆز ئىچىگە ئالغان تېررىتورىيە دەۋاللىرىنى رايونلۇق دىپلوماتىك يول ئارقىلىق ھەل قىلىش ئۈچۈن مۇھىت ھازىرلاشقا پايدىلىق. بۇنداق قىلماسلىقنىڭ بەدىلىنى تەسەۋۋۇر قىلغىلى بولمايدۇ. يەر شارىنىڭ ئىسسىپ كېتىشىگە تاقابىل تۇرۇش ئۈچۈن غايەت زور بايلىققا ئېھتىياجلىق بولۇۋاتقان بىر پەيتتە، دۆلەتلەر ھەربىي خامچوتلىرىنى كۆپەيتىپ - كىلىمات ئۆزگىرىشى دۇنيانىڭ مەركىزىي نۇقتىسىغا ئايلانمىغان تەقدىردە - پات يېقىندا ئوچۇق دېڭىزغا ئايلىنىپ كېتىدىغان (يەنى سۇ ئاستىدا قالىدىغان) ئارال ۋە خادا تاشلار سەۋەبلىك بىر - بىرىگە تەھدىت سېلىشماقتا.

ئىنگىلىزچىدىن ئۆتكۈر ئالماس تەرجىمە قىلدى

مەنبە:

https://fpif.org/bidens_top_foreign_policy_challenge_avoiding_a_cold_war_with_china/

مہدہ نیپس مہدہ قفسہ بہ زی بیانلار

ہاجی ئە کبەر مؤہمہ ممہ دنیا ز

ھەدىسى ھەققىدە بەزى بايانلار

ھاجى ئەكبەر مۇھەممەد نىياز

ئالدىنقى ساندا قۇرئان كەرىم بىلەن ھەدىس شەرىپلەر ئوتتۇرىسىدىكى ئايرىلماس باغلىنىش بايان قىلىنغان ئىدى. ئەمدى بۇلار ئوتتۇرىسىدا روشەن ھالدىكى پەرقلەرنىڭ مەۋجۇتلىقىنىمۇ تىلغا ئېلىپ ئۆتۈش زۆرۈر. بۇ پەرقلەر ئاساسلىقى تۆۋەندىكى بەش جەھەتتە ئىپادىلىنىدۇ :

1) قۇرئان كەرىم ئەقىدە، ئىبادەت، مۇئامىلە ۋە باشقا تېمىلارغا ئائىت مەسىلىلەرنىڭ تۈپكى ۋە ئومۇمىي مەنبەسىدۇر. چۈنكى ئىسلام دىنى تەكىتلىگەن ۋە ئىمان ئېيتىش زۆرۈر بولغان، ئىنكار قىلغۇچىنى كۆپۈرلۈققا ھۆكۈم قىلىدىغان، ئاللاھنىڭ زاتىغا، سۈپەتلىرىگە، پەيغەمبەرلەرگە، ۋەھىيگە، ئاخىرەت كۈنىگە دائىر ئەقىدىلەر ھەققىدە قۇرئان كەرىمدە كۆپلەپ مەلۇماتلار مەۋجۇت. ھەدىس بولسا بىز يۇقىرىدا ئېيتىپ ئۆتكەن ئاساسلىق دىنىي ئەھكاملارنىڭ كونكرېت ئىزاھلىغۇچىسى.

2) قۇرئان كەرىمنى خاتىرىلەشكە، كۆچۈرۈشكە پەيغەمبەر ئەلەيھىسسالام مەخسۇس كاتىپلارنى بېكىتكەن. ئاندىن كاتىپلار ئاللاھ تائالانىڭ ئەمرى، پەيغەمبەر ئەلەيھىسسالامنىڭ بىر قوللۇق كۆرسەتمىسى بويىچە قۇرئاننىڭ سۈرە ئايەتلىرىنى رەتلەپ ۋە خاتىرىلەپ چىققان. پەيغەمبىرىمىز ئىسلامنىڭ دەسلەپكى دەۋرىدە قۇرئان ئايەتلىرى بىلەن ھەدىسلەر ئارىلىشىپ كەتمىسۇن دەپ ساھابىلەرنى پەقەت ئاغزاكى يادلاپ ئېسىدە تۇتۇۋېلىشى بىلەنلا چەكلىنىپ، رەسمىي خاتىرىگە ئېلىشىدىن توسقان.

(مەسىلەن، مەشھۇر ساھابە ئەبۇ ھۇرەيرە پەيغەمبەر ئەلەيھىسسالام بىلەن ئۇچراشقاندىن تارتىپ تاكى ئۇ زات ۋاپات بولغانغا قەدەر، پەيغەمبەر ئەلەيھى سالاتۇ ۋەسەللەمنىڭ يېنىدىن ھېچ ئايرىلماي، ئۇ زاتنىڭ ھەممە سۆزىنى زېھنىدە تۇتۇپ، بار كۈچى بىلەن يادقا ئالغان. نەتىجىدە، ئىسلام ئۈمىتىنىڭ ئەڭ چوڭ ئالىملىرىدىن بىرىگە ئايلانغان. ئەمما، ئابدۇللاھ ئىبنى ئەمر ئىبنى ئاس قاتارلىق ئىلىم ۋە ئىبادەتكە ئۆزىنى ئاتىغان، قۇرئاننى تولۇق ياد ئالغان ساھابىسىگە ئۆز ھەدىسلىرىنى ھەر دائىم خاتىرىلەپ مېخشىقا يول قويغان. ھەججە تۇل ۋىدادا ئەبۇ شاھ ئىسىملىك ساھابىگە ئۆز ھەدىسلىرىنى يېزىشقا رۇخسەت قىلىشى رەسۇلۇللاھ سەللەللاھۇ ئەلەيھى ۋەسەللەمنىڭ ئۆز ھەدىسلىرىنىڭ يېزىلىشىنى بارچە ئۈمىتىگە رۇخسەت قىلغانلىقىنىڭ روشەن ئىسپاتىدۇر. يەنى، رەسۇلۇللاھ سەللەللاھۇ ئەلەيھى ۋەسەللەم قۇرئان ئومۇمىي مۇسۇلمانلارنىڭ زېھنىگە راۋۇرۇس ئورنىغاندىن كېيىن ئۆز ھەدىسلىرىنى يېزىشقا پۈتۈنلەي رۇخسەت قىلغان. پەيغەمبەر سەللەللاھۇ ئەلەيھى ۋەسەللەمنىڭ باشتا ھەدىسلىرىنى ئاز بىر قىسىم ساھابىلىرىدىن باشقىلارنىڭ يېزىشىنى چەكلەپ، كېيىن يول بارچە ئىسلام ئۈمىتىنىڭ يېزىشىغا يول قويىشى تەلىم - تەربىيەدىكى ئۈستۈن ۋە ئىلمىي مېتود بولۇپ، بۇ خۇددى دانا ئوقۇتقۇچىنىڭ باشلانغۇچنىڭ بالىسىغا — ماتېماتېكىنى ياخشى ئۆگەنمەي قالدۇ دەپ — ئالگېبرالىق تەڭلىمىلەرنى يادلاتقۇزمايدىغانلىقىغا ئوخشايدۇ. شۇنداقلا، تەجرىبىلىك ئوقۇتقۇچىنىڭ يېڭى تىل ئۆگەنگەن

بالغا يېزىق ئۆگىتىشتە ئاۋۋال سۆز ئەمەس، ھەرپ ئۆگىتىدىغانلىقىغا ئوخشايدۇ. چۈنكى، ھەرپلەر سۆزلەرگە نىسبەتەن ئاز ۋە ئاساندىر. شۇنىڭغا ئوخشاش، قۇرئاننىڭ ئايىتى ئالتە مىڭ نەچچە يۈز ئايەت، پەيغەمبەر ئەلەيھىسسالامنىڭ مۇبارەك ئېغزىدىن چىققان ھەدىسلەر بولسا مىليوندىن ئاشىدۇ. ئاللاھتىن كەلگەن ۋەھىينى ئاغزىكى دەۋەت بىلەن يەتكۈزگەن بىر پەيغەمبەرنىڭ 23 يىللىق ھاياتى داۋامىدا مىليون ئېغىز سۆز قىلغان بولۇشى يۈزدە يۈز تەبئىي. شۇڭا، پەيغەمبىرىمىز ھەدىسكە قارىغاندا ئاز، يېزىشقا ۋە يادلاشقا ئاسان بولغان قۇرئان ئايەتلىرىنى باشتا يېزىشقا بۇيرۇپ، كۆپ، نۇرغۇن ۋە سانسىزلىغان ھۆكۈملەرنى ئۆز ئىچىگە ئالغان ھەدىسلەرنى ئومۇمىي جەھەتتىن كېيىن يېزىشقا قالدۇرغان ۋە ھەدىسلەرنىڭ يېزىلىشىنى قۇرئانغا ھاكىم بولمىغان مۇسۇلمانلاردىن چەكلىگەن. ئەمما، شۇنىڭ بىلەن بىر ۋاقىتتا ھەدىسلەرنى باشقىلارغا ئۆز پېتى تارقىتىپ، يەتكۈزۈشكە تاكى ھاياتىنىڭ ئەڭ ئاخىرقى كۈنلىرىگە قەدەر كۆپ قېتىم بۇيرۇغان.

بەزىلەرنىڭ چۈشىنىۋالغىنىدەك، بىر ئىشنىڭ مەلۇم پەيتتە چەكلىنىشى، ئۇنىڭ مەڭگۈلۈك چەكلىنىدىغانلىقىدىن دېرەك بەرمەيدۇ. ئۇنىڭ ئۈستىگە - يۇقىرىدا ئېيتقىنىمىزدەك - پەيغەمبەر ئەلەيھىسسالامنىڭ ھەدىسلەرنى يەتكۈزۈشكە كۆپلەپ تەشۋىق قىلىشى، ئۆز ھەدىسلەرنىڭ كۈچكە ئىگە ئەمەسلىكىنى ئەمەس، ئىنتايىن كۈچلۈك رەۋىشتە كۈچكە ئىگە ئىكەنلىكىگە پولاتتەك پاكىتتۇر. ئالەملەرگە رەھمەت قىلىپ ئەۋەتىلگەن زات مۇھەممەد ئەلەيھىسسالام ئۈممىتىنىڭ نېمىنى باشتا يېزىشى، نېمىنى ئاخىرىدا يېزىشىنى ئاللاھنىڭ ۋەھىيىسىگە بىنائەن مۇكەممەل بىلگەن ۋە بۇ جەھەتتە ئىنتايىن ئىلمىي ۋە دانالارچە يول تۇتقان. - مۇھەررىر ئىزاھاتى.

3) قۇرئان كەرىم بۈگۈنكى كۈنگە قەدەر ساناقسىز كىشىلەر تەرىپىدىن يادلىنىپ ۋە يېزىق ئارقىلىق ئىزچىل تولۇق خاتىرىلىنىپ كەلگەن. يەنى قۇرئان كەرىم تەۋاتۇر (نۇرغۇن ئادەملەر تەرىپىدىن ئۈزلۈكسىز بايان قىلىنىپ، ئۇدا ئۇلىشىپ، ئىزچىل ئەينەن يەتكۈزۈلۈش) دەرىجىسىگە يەتكەن. ھەدىسنىڭ مۇتلەق كۆپچىلىكى سالاھىيەتلىك مەخسۇس شەخىسلەر تەرىپىدىن خاتىرىلىنىپ ۋە ئەينەن يەتكۈزۈلۈپ، ھەدىس ئىلمىدە ۋايىغا يەتكەن كەسىپى ئۆلىمالارنىڭ ئىنچىكە تاللىشى، ھەدىسنىڭ تېكىستىنى، خاتىرىلىگەن ۋە ئۈزلۈكسىز يەتكۈزگەن ھەر قايسى كىشىلەرنى ئۇنۋېرسال تەكشۈرۈپ ۋە باھالاپ، تولمۇ ئىنچىكىلىك ۋە ئەستايىدىللىق بىلەن سەھىھلىرىنى ئايرىشى ئارقىلىق يېتىپ كەلگەن. پەقەت ئاز ساندىكى ھەدىسلەرلا نۇرغۇن ئادەملەر تەرىپىدىن ئىزچىل خاتىرىلىنىپ ۋە ئەۋلادمۇ - ئەۋلادئەينەن يەتكۈزۈلۈپ تەۋاتۇر دەرىجىسىگە يەتكەن.

4) پەيغەمبەر ئەلەيھىسسالامنىڭ ساھابىلىرى قۇرئان كەرىمنىڭ بىرەر ھەرپى چاغلىق ھەر قانداق مەسىلە ئۈستىدە ئىختىلاپلىشىپ ياكى مۇنازىرە قىلىشىپ قالغان تەقدىردىمۇ، بىردەك پەيغەمبەر ئەلەيھىسسالامدىن سوراپ، ئۇ زاتنىڭ ھۆكۈمىگە مۇراجىئەت قىلاتتى. ئاخىرىدا پەيغەمبەر ئەلەيھىسسالام نەپىس شەرھىلەش، چۈشىنىشلىك بايان قىلىش ۋە دانالارچە چۈشەندۈرۈش بىلەن توغرا ھۆكۈمنى بايقا قىلىپ بېرەتتى. ئەمما ساھابىلەر ئارىسىدىكى چۈشىنىش جەھەتتىكى ھەر قانداق ئىختىلاپ - مۇنازىرە ۋە ئۇنىڭغا قارىتا ھۆكۈم چىقىرىشتەك ھادىسە ھەدىسلەردە كۆرۈلمىگەن. يۇقىرىقىلاردىن شۇ ئېنىق ۋە مەلۇمكى، ھەدىس بولسا ۋەھىي ئىلاھىدۇر. (يەنى پەيغەمبەر ئەلەيھىسسالامنىڭ مۇبارەك ئاغزىدىن چىققان سەھىھ ھەدىسلەرمۇ ئۇلۇغ ئاللاھ

تەرىپىدىن نازىل قىلىنغان ئىلاھىي ۋەھىيدۇر¹). قۇرئان كەرىمدە: «ئۇ (مۇھەممەد مۇستاپائەلەيھىسسالام) ئۆز نەپسى خاھىشى بويىچە سۆزلىمەيدۇ. پەقەت ئۇنىڭغا نازىل قىلىنغان ۋەھىينلا سۆزلەيدۇ» (سۈرە نەجم 3 - 4 - ئايەتلەر) دېيىلگەن. «پەيغەمبەر سىلەرگە نېمىنى بەرسە ئېلىڭلار، نېمىنى چەكلىسە يېنىڭلار» ئايىتىمۇ يۇقىرىقى ئايەت بىلەن چەمبەرچاس بىردەكلىككە ئىگە. شۇنىڭ ئۈچۈن ھەدىس شەرىئەت ئەھكاملىرىنى بەلگىلەشتە قۇرئان كەرىمگە ئوخشاشلا كۈچلۈك دەلىل بولالايدۇ. ھەدىسكە ئەگىشىش ۋە ھەدىسكە ئەمەل قىلىش ھەر بىر مۇسۇلمان ئۈچۈن قەتئىي زۆرۈرىيەتتۇر. ساھابىلەر ۋە تابدۇلانىلار دەۋرىدىن تارتىپ ھازىرقى زامانىمىزغىچە بولغان 14 ئەسىرلىك ئۇزۇن تارىخىي مۇساپىدە پەقەت ئىنتايىن ئاز ساندىكى بىر بۆلۈك ئازغۇن ۋە بىدئەتچى گۇرۇھلارنى ھېسابقا ئالمىغاندا كەڭ مۇسۇلمانلار ئاممىسى بۇ نۇقتىدا بىردەك ئورتاق پىكىردە بولۇپ كەلدى. ئاللاھ تائالا قۇرئان كەرىمدە پەيغەمبەر ئەلەيھىسسالامغا ئەگىشىشكە دەۋەت قىلىدۇ. يەنە تېخىمۇ تەكىتلەپ، ھاياتى بويى پەيغەمبەر ئەلەيھىسسالامغا ئەگىشىشنىڭ ئاللاھ تائالاغا ئەگىشىش بولىدىغانلىقىنى ئوچۇق بايان قىلىدۇ. «كىمكى پەيغەمبەرگە ئىتائەت قىلىدىكەن، ئۇ ئاللاھقا ئىتائەت قىلغان بولىدۇ.» (سۈرە نسا، 80 - ئايەت) ئۇندىن باشقا قۇرئان كەرىمدە پەيغەمبەر ئەلەيھىسسالامنىڭ بۇيرۇغانلىرىنى قىلىش ۋە چەكلىگەنلىرىدىن يېنىشنىڭ قەتئىي لازىملىقى بايان قىلىنىپ مۇنداق دېيىلىدۇ: «پەيغەمبەر سىلەرگە بەرگەننى ئېلىڭلار، پەيغەمبەر چەكلىگەن نەرسىدىن يېنىڭلار.» (سۈرە ھەشر، 7 - ئايەت) نۇرغۇن ئايەتلەردە پەيغەمبەر ئەلەيھىسسالامغا ئىتائەت قىلىش ئۇلۇغ ئاللاھقا ئىتائەت قىلىشقا ياندىشىپ كېلىدۇ: «سىلەرگە رەھمەت قىلىنىشى ئۈچۈن ئاللاھقا ۋە پەيغەمبەرگە ئىتائەت قىلىڭلار.» (سۈرە ئال ئىمران، 132 - ئايەت) «ئى مۆمىنلەر! سىلەر ئاللاھقا ۋە ئۇنىڭ پەيغەمبىرىگە ئىتائەت قىلىڭلار.» (سۈرە ئەنفال، 20 - ئايەت) قۇرئان كەرىمدە ئاللاھ تائالا يەنە مۇنداق دەيدۇ: «(ئى مۇھەممەد! ئۇلارغا) ئېيتقىنكى، ئەگەر سىلەر ئاللاھنى دوست تۇتساڭلار، ماڭا ئەگىشىڭلاركى، ئاللاھ سىلەرنى دوست تۇتىدۇ، (ئۆتكەنكى) گۇناھلىرىڭلارنى مەغپىرەت قىلىدۇ.» (سۈرە ئال ئىمران، 31 - ئايەت). ئىمام ھەسەن بەسىرى: «بۇ ئايەت ئاللاھنى سۆيۈشنى دەۋا قىلغان بىر قەۋم ھەققىدە نازىل بولغان، چۈنكى ئاللاھنى سۆيۈشنى دەۋا قىلغان ھەر قانداق قەۋم دەۋاسىدا راستچىلىمۇ يوق؟ دېگەن مەسىلىدە سىناقتىن ئۆتۈشى كېرەك» دەيدۇ. ئۇلار ئىسلام شەرىئىتىگە ئەمەل قىلماي، رەسۇلۇللاھنىڭ سۈننىتىگە تۈپتىن مۇخالپەتچىلىك قىلسا، قىلغان دەۋاسىدا راستچىل بولمىغان بولىدۇ. چۈنكى ھەقىقىي مۇھەببەت سۆيگىنىگە ئىتائەت قىلىشنى تەقەززا قىلىدۇ. مۆمىن - مۇسۇلمان ئادەم ئۈچۈن ئۆزى سۆيگەن پەيغەمبەر ئەلەيھىسسالامنىڭ ئىلاھىي سۈننىتىگە ئەگىشىش بىلەن ئاللاھنىڭ رازىلىقى، رەھمەت - مەغپىرىتى ۋە مېھرى - مۇھەببىتىگە ئېرىشىشتىنمۇ چوڭ ھۇزۇر - ھالاۋەت ۋە بەخت سائادەت بولامدۇ؟! ئەھلى

1 شۇڭا، پەيغەمبەر ئەلەيھى سالاتۇ ۋەسسالام «ماڭا قۇرئان بېرىلدى ۋە ئۇنىڭ باراۋىرىدە ئىلىم بېرىلدى» دەپ، ئۆزىگە ھەدىسنىڭ ۋەھىي قىلىنىدىغانلىقىغا مۇتلەق رەۋىشتە ئىشارەت قىلغان. ئىسلام ئۆلىمالىرى پەيغەمبەر ئەلەيھىسسالامغا ۋەھىينىڭ سەككىز خىل شەكىلدە ۋەھىي قىلىنىدىغانلىقىنى بايان قىلىشىدۇ. تەپسىلىي چۈشەنچىگە ئېرىشمەكچى بولغانلار، ئىمام ئىبنى قەييىمنىڭ زادۇل مەئاد ناملىق ئەسىرىگە مۇراجىئەت قىلسا بولىدۇ. - مۇھەررىر ئىزاھاتى.

رەسۇلۇللاھنى ئۆزىنىڭ جېنىدىنمۇ ئەزىز بىلىدىغان، ھەقىقىي دوست تۇتىدىغان بەزى ساھابىلەر رەسۇلۇللاھنىڭ جەننەتتىكى ئورنى ۋە مەرتىۋىسى يۇقىرىقى بولغانلىقتىن، بىز ئۇنى جەننەتتە كۆرەلمەي قالامىز مەن دەپ ئەنسىرەشتى. بۇ تۇيغۇ ئۇلارنى بەكلا بىئارام قىلغاچقا، ئاشۇ بىئاراملىق تۇيغۇسى بىلەنلەر رەسۇلۇللاھنىڭ مۇبارەك جامالىنى كۆرۈپ قېنىۋېلىش ئۈچۈن ئۇنىڭ ھۇزۇرىغا كەلدى. دەل شۇ ۋاقىتتا ئاللاھتائالا ئۇلارنىڭ گەرچە ھەر تەرەپتىن رەسۇلۇللاھ بىلەن جەننەت دەرىجىلىرىدە پەرقى بولسىمۇ، يەنىلا ھەزرىتى رەسۇلۇللاھنى جەننەتتە كۆرەلەيدىغانلىقلىرى ھەققىدە بىشارەت بېرىپ، مۇنۇ ئايەتنى نازىل قىلغان: «كىمكى ئاللاھقا ۋە پەيغەمبەرگە ئىتائەت قىلىدىكەن، ئۇلار (ئاخىرەتتە) ئاللاھنىڭ نېمىتىگە ئېرىشكەن پەيغەمبەرلەر، سىددىقلار ۋە ياخشىلار بىلەن بىللە بولىدۇ. ئۇلارنىمىدىگەن ياخشى ھەمراھلار» (سۈرە نىسا، 69 - ئايەت). بۇ ئايەتنىڭ نازىل بولۇش سەۋەبىدىن قارىغاندا، «كىمكى ئاللاھنى ۋە ئاللاھنىڭ پەيغەمبىرىنى سۆيىدىكەن» دېيىلىشىنى تەقەززا قىلىسىمۇ، «سۆيۈش» سۆزىنىڭ ئورنىغا «ئىتائەت قىلىش» دېگەن سۆزنىڭ قويۇلۇشى ئىتائەتسىز سۆيۈشنىڭ بولمايدىغانلىقىنى كۆرسىتىدۇ. ئالدى بىلەن ئىتائەت قىلىش بولغاندا ئاندىن سۆيگۈچى سۆيگىنى بىلەن بىللە بولىدۇ. ھەزرىتى پەيغەمبىرىمىزنىڭ «كىشى سۆيگەن ئادىمى بىلەن بولىدۇ» دېگەن سۆزىمۇ مۇشۇ مەنىنى ئېنىق چۈشۈندۈرۈپ بېرىدۇ ۋە تەكىتلەيدۇ. شۇنىڭ ئۈچۈن بەندىنىڭ پەرۋەردىگارىنى سۆيۈشى بەندىنىڭ پەرۋەردىگارىغا ئىتائەت قىلىشى دەپ ئىزاھلىنىدۇ. پەيغەمبەرگە ئىتائەت قىلىش ئەمەلىيەتتە پەيغەمبەرنى پەيغەمبەر قىلىپ ئەۋەتكۈچى ئاللاھقا ئىتائەت قىلغانلىق بولىدۇ. «سەھىھۇلبۇخارى» دا خاتىرىلەنگەن بىر ھەدىستە ھەزرىتى پەيغەمبىرىمىز: «ئۈممىتىم ئىچىدىكى باش تارتقانلاردىن باشقا ھەممىسى جەننەتكە كىرىدۇ» دېگەن. ساھابىلەر: «ئى رەسۇلۇللاھ، باش تارتقۇچىلار كىملىرى؟» دەپ سورىغاندا، پەيغەمبىرىمىز: «كىمكى ماڭا ئىتائەت قىلىدىكەن، ئۇ جەننەتكە كىرىدۇ. كىمكى ماڭا ئاسىيلىق قىلىدىكەن، ئۇ باش تارتقان بولىدۇ» دېگەن. ئاللاھ تائالا قۇرئان كەرىمدە پەيغەمبەرنىڭ ۋەزىپىسى سىكشىلەر دەتالاش قىلغان مەسىلىلەرنى ئېنىق ئايرىپ بېرىش ئىكەنلىكىنى بايان قىلىپ مۇنداق دەيدۇ: «(ئى مۇھەممەد!)، بىز كىتابىنى (يەنى قۇرئاننى) پەقەت سېنىڭ كىشىلەرگە ئۇلار (دىندىكى) دەتالاش قىلىشقان نەرسىلەرنى بايان قىلىپ بېرىشىڭ ئۈچۈن، ئىمان ئېيتىدىغان قەۋمگە ھىدايەت ۋە رەھمەت بولسۇن ئۈچۈن نازىل قىلدۇق.» (سۈرە نەھل، 64 - ئايەت) «(ئى مۇھەممەد!) پەرۋەردىگارىڭ بىلەن قەسەمكى، ئۇلار (يەنى مۇناپىقلار) ئۆز ئارىسىدىكى دەتالاشقا سېنى ھۆكۈم چىقىرىشقا تەكلىپ قىلمىغۇچە، ئاندىن سېنىڭ چىقارغان ھۆكۈمىڭگە ئۇلارنىڭ دىللىرىدىكى قىلچە غۇمبولسىمۇ يوقالمىغۇچە ۋە ئۇلار پۈتۈنلەي بويسۇنمىغۇچە ئىمان ئېيتقان بولمايدۇ.» (سۈرە نىسا، 65 - ئايەت) قۇرئان كەرىمنىڭ تۆۋەندىكى مۇنۇ ئايەتتە كىشىلەرگە دىنىي ئەھكاملارنى ئۆگىتىدىغان رەسۇلۇللاھنىڭ سۈننىتى «ھېكمەت» دەپ ئاتالغان. «ئاللاھ مۆمىنلەرگە ئاللاھنىڭ ئايەتلىرىنى تىلاۋەت قىلىدىغان، ئۇلارنى (گۇناھلاردىن) پاك قىلىدىغان، ئۇلارغا كىتابىنى ۋە ھېكمەتنى (يەنى قۇرئان ۋە سۈننەتنى) ئۆگىتىدىغان، ئۆزلىرىدىن بولغان بىر پەيغەمبەر ئەۋەتىپ، ئۇلارغا چوڭ ئېھسان قىلدى؛ ھالبۇكى، ئۇلار بۇرۇن ئوچۇقگۇمراھلىقتا ئىدى» (سۈرە ئال ئىمران، 164 - ئايەت) بۇ قۇتلۇق ئايەتتىكى «ھېكمەت» دېگەن سۆزنى مۇتلەق كۆپچىلىك ئۆلىمالار ئاللاھنىڭ پەيغەمبەر ئەلەيھىسسالامغا بىلدۈرگەن ئۆز دىنىنىڭ سىرلىرى، شەرىئەت ئەھكاملىرى،

يەنى رەسۇلۇللاھنىڭ سۈننىتى دەپ قارايدۇ ۋە شۇنداق دەپ ئىزاھلايدۇ. ئاللاھنىڭ بۇئايەتتە «ھېكمەت» دەپ تەرىپلىگەن ھەدىس سۆزىنى ئۆزىنىڭ كىتابى بولغان قۇرئان سۆزىگە يانداپ كەلتۈرۈشىدىن ئىسلام شەرىئىتىدە، بولۇپمۇ ئىسلام قانۇنشۇناسلىقى ۋە ئىسلام قىممەت قاراشلىرىدا سۈننەتنىڭ ناھايىتىمۇ ھىم ئورۇندا تۇرىدىغانلىقى چىقىدۇ ۋە ئوچۇق كۆرۈنىدۇ. پەيغەمبەر ئەلەيھىسسالامنىڭ سۆھبىتىگە مۇشەررەپ بولغان ھۆرمەتلىك ساھابىلەر پەيغەمبىرىمىزنىڭ سۈننىتى بويىچە ئىش قىلىشتا پۈتۈن ئىنسانىيەتكە نەمۇنىلىك ۋە ئۈلگىلىك رول ئوينىغان. ئۇلار ھەممە ئىشلىرىدا پەيغەمبەر ئەلەيھىسسالامنى ئۆرنەك قىلغان. پەيغەمبەر ئەلەيھىسسالام نېمە ئىش قىلسا ۋە نېمە ئىشنى تەرك قىلسا، سەۋەبىنى سوراپ يۈرمەستىن، شۇ بويىچە قىلغان. «سەھىھۇل بۇخارى» دا ھەزرىتى ئابدۇللاھ ئىبنى ئۆمەر رەزىيەللاھۇ ئەنھۇمادىن بىۋاسىتە يەتكۈزۈلگەن بىر ھەدىستە مۇنداق دېيىلىدۇ: «پەيغەمبەر ئەلەيھىسسالام قولغا ئالتۇن ئۈزۈك سېلىۋالغان. بۇنى كۆرگەن ساھابىلەرمۇ قوللىرىغا ئالتۇن ئۈزۈك سېلىۋېلىشقان. پەيغەمبەر ئەلەيھىسسالام ئالتۇن ئۈزۈكىنى «ھەرگىزمۇ سالمايمەن» دەپ تاشلىۋەتكەن. شۇنىڭ بىلەن ساھابىلەرمۇ قوللىرىدىكى ئالتۇن ئۈزۈكلىرىنى ئېلىپ تاشلىۋەتكەن. قازى ئىياز «شىپا» ناملىق كىتابىدا ئەبۇ سەئىد خۇدرىدىن يەتكۈزۈلگەن مۇنداق بىر ھەدىسنى نەقىل كەلتۈرىدۇ: «پەيغەمبەر ئەلەيھىسسالام ساھابىلىرى بىلەن ناماز ئوقۇۋېتىپ ئىككى كەشنى سېلىپ سول تەرىپىگە قويۇپ قويغان. بۇنى كۆرگەن ساھابىلەر شۇ ھامان كەشلىرىنى سېلىپ تاشلاپ قويۇشقان. پەيغەمبەر ئەلەيھىسسالام ناماز ئوقۇپ بولغاندىن كېيىن ئۇلاردىن: «نېمىشقا كەشلىرىنى سېلىۋەتتىڭلار؟» دەپ سورىغان. ئۇلار: «سېنىڭ كەشلىڭنى سېلىۋەتكەنلىكىڭنى كۆرۈپ، بىزمۇ سېلىۋەتتۇق» دېگەن. ھەزرىتى پەيغەمبىرىمىز ئۇلارغا: «جىبرىئىل ماڭا كەشمىگە ناپاك نەرسىلەرنىڭ چاپلىشىپ قالغانلىقىنى خەۋەر قىلغاچقا، شۇڭا كەشمىنى سېلىۋەتكەن ئىدىم» دېگەن. ئۇلار پەيغەمبەر ئەلەيھىسسالامنىڭ سۈننىتىنى شەرىئەت ھۆكۈمى دەپ بىلىپ، ئۇنى ئورۇنلاشتا قىلچە ئىككىلەنمەيتتى.

ئاللاھ خالىسا ماقالىنىڭ كېيىنكى ساندا ساھابىلەرنىڭ پەيغەمبەر ئەلەيھىسسالامنىڭ ھەدىسلىرىنى قانداق قوبۇل قىلغانلىقى، قانداق ئۆگىنىپ، ھاياتىغا قانداق تەتبىقلىغانلىقى، ھەدىسلەرنىڭ ھەزرىتى پەيغەمبىرىمىز ھايات ۋاقتىدا خاتىرىلىنىش ئەھۋالى، ئەتراپتىكى ئەللەرگە ئەلچى ئەۋەتىش ۋە ئىسلام دىنىنى قوبۇل قىلغان قەبىلىلەردىن ئەلچىلەر كېلىشىنى مەركەز قىلغان دىپلوماتىك ئۇچرىشىشلارنىڭ ھەدىس شەرىپلەرنىڭ مەيدانغا كېلىشى ۋە تارقىلىشىدا ئوينىغان روللىرى قاتارلىق مۇھىم مەزمۇنلار خەلقىمىزگە سۈنۈلىدۇ.

ئاتالغۇلارغا ئىزاھات:

1. ۋەھىي:

يۈكسەك ئۈستۈن ئۇلۇغ ئاللاھنىڭ ئەمىر-پەرمانلىرى، كۆرسەتمىلىرى ۋە مۇھىم يوليورۇقلىرىنى يەر شارىدىكى ئەلچىسىگە تېز سۈرئەتتە يەتكۈزۈش ۋە بىلدۈرۈش باسقۇچى ۋە مەزكۇر مەشغۇلاتنىڭ بىر پۈتۈن جەريانغا قارىتىلغان ئاتالغۇ بولۇپ، ئادەتتە كۆپىنچە جىبرىئىل

ئەلەيھىسسالام يەر شارىدىكى بارچە پەيغەمبەرلەر بىلەن ئاللاھ ئوتتۇرىسىدا ۋاستىچى بولغان. ناھايىتى ئاز ئەھۋالدىلا ئاللاھ تائالا يەر شارىدىكى مەلۇم ئورۇن ۋە مەلۇم ەرسىلەردە پەيغەمبەرلىرىگە بىۋاسىتە خىتاب قىلغان. ۋەھىينىڭ تۈرلىرىنى قۇرئان كەرىم سۈرە شۇرانى 51 - ئايىتىدە مۇنداق بايان قىلغان: « ئاللاھ ھەر قانداق ئادەمگە پەقەت ۋەھىي ئارقىلىق ياكى پەردە ئارقىسىدىنلا ياكى بىر پەيغەمبەرنى ئەۋەتىپ ئۆز ئىزى بىلەن ئۇنىڭغا خالىغان ۋەھىينى قىلىش ئارقىلىقلا سۆز قىلغان. ئاللاھ ھەقىقەتەن (مەخلۇقلارنىڭ سۈپەتلىرىدىن) ئۈستۈندۇر، ھېكمەت بىلەن ئىش قىلغۇچىدۇر».

2. ساھابە :

ھەزرىتى پەيغەمبىرىمىز مۇھەممەد ئەلەيھىسسالام ھايات ۋاقتىدا مۇسۇلمان بولۇپ، ئۇنىڭ بىلەن ئۇچرىشىپ سۆھبەتتە كىرگەن، ھەمدە مۇسۇلمانلىق ھالىتىدە بۇ دۇنيادىن خوشلاشقان كىشى ساھابە دەپ ئاتىلىدۇ. پەيغەمبىرىمىزنىڭ ۋاپاتىدىن كېيىن مۇرتەد بولۇپ كەتكەن ۋە شۇھالىتىدە ئۆلگەن ئادەملەر ساھابە ھېساپلانمايدۇ. ساھابە بولۇش ئۈچۈن چوقۇم پەيغەمبىرىمىز بىلەن دەۋرداش بولۇشى، كەم دېگەندە بىر قېتىم پەيغەمبىرىمىز بىلەن ئۇچراشقان بولۇشى ۋە مۇسۇلمانلىق ھالىتىدە ۋاپات بولغان بولۇشى كېرەك. ساھابىلەر دەۋرى پەيغەمبىرىمىز ھايات ۋاقتىدىن باشلىنىپ، تاكى ھىجرىيە 110 - يىلىغىچە بولغان ۋاقتىنى ئۆز ئىچىگە ئالىدۇ. چۈنكى دەل مۇشۇ يىلى (مىلادى 728 - يىلى) ئەڭ ئاخىرقى ساھابە ئەبۇتۇفەيىل ئامىر ئىبنى ۋاسىلە لەيىسى 107 يېشىدا مەككە مۇكەررەمىدە ۋاپات بولغان.

3. تابىئىن :

ساھابىلەرنىڭ سۆھبەتتە بولغان ئىككىنچى ئەۋلاد مۇنەۋۋەر مۇسۇلمان كىشىلەر تابىئىن (يەنى ساھابىلەرگە ئەگەشكەنلەر) دەپ ئاتىلىدۇ. تابىئىنلار ئاساسەن ھەزرىتى پەيغەمبىرىمىز ۋاپات بولغان 632 - يىلىدىن 797 - يىلىغىچە بولغان بىر يېرىم ئەسىرنى ئۆز ئىچىگە ئالىدۇ. چۈنكى دەل مۇشۇ يىلى (ھىجرىيە 181 - يىلى) ئەڭ ئاخىرقى تابىئىن خەلەف ئىبنى خەلىفە ئەلكۇفى رەھىمەھۇللاھ يۈز يېشىدىن ھالقىغاندا باغدات شەھىرىدە ۋاپات بولغان. ئۇ كىشى ئۆزى ھەققىدە ئۈچۈر بېرىپ، ئۆزىنىڭ يەتتە ياش ۋاقتىدا ساھابە ئەمرۇ ئىبنى ھۈرەيسىرەزىيەللاھۇ ئەنھۇنى كۆرگەنلىكىنى ۋە تەلىم ئالغانلىقىنى ئېيتىپ بەرگەن. شۇنداق قىلىپ ئۇ ئەڭ ئاخىرقى تابىئىن بولغان.

4 . تابى تابىئىن :

تابىئىنلارنىڭ سۆھبەتتە بولغان ئۈچىنچى ئەۋلاد ئىلغار مۇسۇلمان كىشىلەر ئەتبائۇت تابىئىن (يەنى ساھابىلەرگە ئەگەشكەنلەرگە ئەگەشكۈچىلەر) دەپ ئاتىلىدۇ. بۇلارنىڭ دەۋرى تابىئىنلار دەۋرىنىڭ ئاخىرقى مەزگىلىدىن باشلاپ تاكى ھىجرىيە 257 - يىلىغىچە بولغان تارىخىي

مەزگىلى ئۆز ئىچىگە ئالدى. دەل شۇ يىلى (مىلادى 871 - يىلى) ئەڭ ئاخىرقى تابى تابىئىن ھەسەن ئىبنى ئەراپات باغدادى رەھىمەھۇللاھ سامرا شەھىرىدە (خەلىپە مۇئەتەسسىم ئابباسىي مەخسۇس تۈرك قوشۇنلىرى ۋە ئۆزى ئۈچۈن سالدۇرغان ئالاھىدە پايتەخت بولۇپ، 835 - يىلى ھەربىي گازارما ھالىتىدە قەد كۆتۈرگەن. 859 - يىلى خەلىپە مۇتەۋەككىل دەۋرىدە رەسمىي مۇكەممەل شەھەر ھالىغا كەلگەن. جۇغراپىيەلىك ئورنى ھازىرقى باغدات شەھىرىنىڭ شىمالىدىن 125 كىلومېتىر يىراققا توغرا كېلىدۇ. دەجىلە دەرياسى بويىغا قۇرۇلغان بۇ گۈزەل ۋە مۇقەددەس شەھەر 2007 - يىلى يونسكۇ تەرىپىدىن دۇنياۋى قەدىمىي مەدەنىي يادىكارلىقلار قاتارىغا كىرگۈزۈلدى) ۋاپات بولغان. ئۇ ئەڭ ئاخىرقى تابىئىن خەلىفى ئىبنى خەلىپىدىن بىۋاسىتە تەلىم ئېلىپ ھەدىس يەتكۈزگەن ئەڭ ئاخىرقى تابىئىندۇر.

يۇقىرىقى ئۈچ ئەۋلاد كىشىلەرنىڭ پەزىلىتى ھەققىدە ھەزرىتى پەيغەمبىرىمىز شۇنداق دېگەن: «كىشىلەرگە شۇنداق بىر زامان كېلىدۇكى، مۇسۇلمانلاردىن بىر تۈركۈم جەسۇر كىشىلەر غازاتقا چىقىدۇ. ئۇلاردىن «ئاراڭلاردا پەيغەمبەرنى كۆرگەن بىرەر كىشى بارمۇ؟» دەپ سورالسا، ئۇلار «ھەئە» دەپ جاۋاب بېرىدۇ. شۇ بىرەر ساھابىنىڭ بەرىكىتىدىن غازات ئۆتۈقلۈك بولۇپ، غازىلار زەپەر قۇچۇپ، شەھەر فەتىھى بولىدۇ. ئارىدىن خېلى ۋاقىت ئۆتۈپ يەنە بىر تۈركۈم ئاۋانگارت جەڭچىلەر غازاتقا چىقىدۇ. ئۇلاردىن «ئاراڭلاردا ھەزرىتى پەيغەمبەرگە ھەمسۆھبەت بولغانلارنى كۆرگەن بىرەر كىشى بارمۇ؟» دەپ سورالسا، ئۇلار «ھەئە، بار» دەيدۇ. شۇنىڭ بىلەن غازاتتا زەپەر قۇچۇپ، فەتىھلەر ئاسان بولىدۇ. ئارىدىن يەنە خېلى ۋاقىت ئۆتۈپ، يەنە بىر تۈركۈم ھىممەتلىك كىشىلەر غازاتقا چىقىدۇ. ئۇلاردىن «ئاراڭلاردا پەيغەمبەرگە ھەمسۆھبەت بولغانلارغا ھەمسۆھبەت بولغانلارنى كۆرگەنلەر بارمۇ؟» دەپ سورالسا، ئۇلار «شۇنداق، بار!» دەپ جاۋاب بېرىدۇ. شۇنىڭ بىلەن ئۇلارغا شەھەر فەتىھى بولىدۇ.» بۇ ھەدىسنى ساھابىلەردىن ئەبۇ سەئىد خۇدرى رەزىيەللاھۇ ئەنھۇ ھەزرىتى پەيغەمبىرىمىزدىن بىۋاسىتە قوبۇل قىلىپ، باشقا يەتكۈزگۈچىلەر تەرىپىدىن ئەۋلادىمۇ - ئەۋلاد يادلىنىپ ۋە يەتكۈزۈلۈپ، ھىجرىيە 3 - ئەسىردە ئىمام بۇخارى ۋە ئىمام مۇسلىم تەرىپىدىن ئىككى مەشھۇر ھەدىس دەستۇرىغا خاتىرىلەنگەن. (سەھىھۇلبۇخارى 2897 - نومۇرلۇق ھەدىس، سەھىھۇلمۇسلىم 2532 - نومۇرلۇق ھەدىس).

5. مۇتەۋاتىر ھەدىس:

(الحديث المتواتر): لۇغەت مەنىسى «ئارقىمۇئارقا ئۈزۈلمەي كېلىش» دېمەك بولۇپ، ھەدىس ئىلمىدە سەنەدىنىڭ بېشىدىن ئاخىرىغىچە بولغان ئارىلىقتا ئارىلىرىدا يالغان ئېيتىشقا كېلىشىۋېلىش ئېھتىماللىقى يوق ھالەتتىكى كۆپ ساندىكى يەتكۈزگۈچىلەرنىڭ ئوخشاش ھالەتتىكى كۆپ سانلىق ھەدىس يەتكۈزگۈچىلەردىن ئۇدا ئۇلاپ يەتكۈزگەن ھەدىسنى كۆرسىتىدۇ. مۇتەۋاتىر ھەدىس «لەۋزى مۇتەۋاتىر»، «مەنىسى مۇتەۋاتىر» دەپ ئىككى تۈرگە بۆلۈنىدۇ.

6. سەھھ ھەدىس:

(الحديث الصحيح): لۇغەت مەنىسى «ساق، ساغلام، ئەيىبتىن خالىي» دېمەك بولۇپ، ھەدىس ئىلمىدە «ئىشەنچلىك» دەپ قوبۇل قىلىنىشى ئۈچۈن كېرەكلىك بولغان سەنەدىنىڭ تۇتىشى،

يەتكۈزگۈچلەرنىڭ ئىشەنچلىك بولۇشى ، باشقا تېخىمۇ ئىشەنچلىك ياكى كۆپ يەتكۈزگۈچلەرنىڭ ئىپادىسىگە زىت تېكىست ، رىۋايەت بولماسلىقى ۋە كۆزگە ئاسانلىقچە چېلىقمايدىغان ئەيىبلەردىن خالىي بولۇشى قاتارلىق شەرتلەرنى ھازىرلىغان ۋە دىنىي خۇسۇسلاردا دەلىل بولىدىغان ھەدىسنى كۆرسىتىدۇ .

پايدىلانغان مەنبەلەر :

1 . ھەدىس شەرىپ توغرىسىدا ئومۇمىي بايان . مۇھەممەد سالىھ داموللاھاجىم ، خىتاي مۇسۇلمانلىرى ژۇرنىلى ، 2004 - يىللىق 3 - سان

2 . التاريخ الكبير (تاريخ كەبىر) . ئىمام بۇخارى . 3 - توم 194 - بەت ، 6 - توم 446 - بەتلەر .

3 . تهذيب الكمال في أسماء الرجال للحافظ المزي

4 . ئىسلام تارىخى ، ئىمام زەھەبى ، 4 - توم 845 - 846 - بەتلەر ، 6 - توم 66 - 67 - بەتلەر

5 . الإصابة في تمييز الصحابة للحافظ ابن حجر العسقلاني ، ئەرەبچە نەشرى . 7 - توم 193 - بەت .

6 . مقدمة ابن الصلاح - مۇقەددىمە ئىبنى سالاھ (ھەدىس پىرىنسىپلىرى ھەققىدىكى ئەڭ مۆتىۋەر ئەسەر)

خىتايىنىڭ ئالتۇن دەۋرىنىڭ ئايىغلىشى

جېمىس كارتېر

ختاينىڭ ئالتۇن دەۋرىنىڭ ئاياغلىشىشى

تارىخشۇناس جېيمس كارتېر (ئامېرىكا)

ئوڭلۇك سۆيگۈن قوزغىلىشى دۇنيا تارىخىدىكى ئەڭ قانلىق توقۇنۇشلاردىن بىرىدۇر. ئۇ ئۆزىنى پادىشاھ دەپ جاكارلىغاندا، بەلكىم پارلاق يېڭى دەۋرنى تەسەۋۋۇر قىلغان بولۇشى مۇمكىن، لېكىن ئۇنىڭ قىسقىلا داۋاملاشقان سەلتەنتى ختاينىڭ «ئالتۇن دەۋرى» نى ئاياغلاشتۇردى.

مەزكۇر ستوننىڭ تاڭ سۇلالىسىنى مەركەز قىلىۋاتقىنىغا بىر مەزگىل بولۇپ قالدى. بۇ ھەپتىدىكى تېمىمىز — بەزىلەرنىڭ نەزىرىدە ختاينىڭ ئەڭ گۈللەنگەن «ئالتۇن دەۋرى» نى ئاياغلاشتۇرغان ئوڭلۇك سۆيگۈن قوزغىلىشى قوزغالغان ۋاقىت، بولۇپمۇ ئوڭلۇك سۆيگۈن ئۆزىنى پادىشاھ دەپ جاكارلىغان پەيتتۇر.

جۇلىيان كالىپندارى (Julian calendar) بويىچە 756 - يىلى، ختاينىڭ قەمەرىيە كالىپندارىدىكى يېڭى يىل كۈنى، ئوڭلۇك سۆيگۈن يېڭى يەن سۇلالىسىنىڭ قۇرۇلۇپ، تاڭ سۇلالىسىنىڭ ئورنىنى ئالغانلىقىنى جاكارلىدى. ئۇ رەھبەرلىك قىلغان قوزغىلاڭنىڭ باشلانغىنىغا ئەمدىلا ئىككى ئاي بولغان بولسىمۇ، ئەمما ئۇ ئاللىقاچان ختاينىڭ قەدىمىي پايتەختلىرىدىن بىرى بولغان لويياڭ شەھىرىنى ئىشغال قىلىپ، تاڭ سۇلالىسىنىڭ پايتەختى چاڭئەن (بۈگۈنكى شىئەن) گە يۈرۈش قىلىشقا ھازىرلىنىۋاتقانىدى.

ئوڭلۇك سۆيگۈن قوزغىلىشى سەككىز يىل داۋاملىشىپ، تاڭ سۇلالىسىنى تەلتۈكۈس ۋەيران قىلدى. بۇ جەرياندىكى ئۆلۈم - يېتىم، تالاپەتكە ئۇچراش ئەھۋاللىرىنى مۆلچەرلەش قىيىن. بەزىلەر بۇ جەرياندا ئۆلگەنلەرنىڭ سانى 36 مىليونغا يېتىدۇ، دېيىشمەكتە. ئەگەر راست شۇنداق بولسا، بۇ سان ئەينى چاغدىكى دۇنيا نوپۇسىنىڭ ئالتىدىن بىرىگە توغرا كېلىدۇ. ستېۋېن پىنكېر (Steven Pinker) بەس - مۇنازىرىگە قارىماستىن، بۇ ساننى نەقىل قىلىپ، ئوڭلۇك سۆيگۈن قوزغىلىشىنى ئىنسانىيەت تارىخىدىكى ئەڭ چوڭ بالايىئاپەت دەپ ئاتىدى. ئەمما كىشىنى قايىمۇقتۇرىدىغان ۋە چالا دەپ تەنقىدلىنىدىغان نوپۇس خاتىرىسىگە تايانغان بۇ سان بەك كۆپتۈرۈۋېتىلگەن دەپ قارىلىدۇ (پىنكېرنىڭ باشقا بەزى مېتودلىرىمۇ تەنقىدكە ئۇچرىغان). نوپۇسنى ئاساس قىلغان باشقا مۆلچەرلەر

بىر قەدەر تۆۋەن بولۇپ، نۇرغۇن تەتقىقاتچىلار نوپۇس خاتىرىسىنى بۇ مەقسەتتە ئىشلىتىشنى پۈتۈنلەي رەت قىلىدۇ. ئۆڭلۈك سۆيگۈن قوزغىلىڭىنىڭ ئۆزى ۋەيران قىلغان ھاياتلىق ۋە ئىمارەتلەرنىڭ سانى — گەرچە بۇ ئىككىلىسىنىڭ سانى ئىنتايىن كۆپ بولسىمۇ — دىن ھالقىغان تەسىرى شۇكى، گەرچە تاڭ سۇلالىسى مەزكۇر قوزغىلاڭدىن كېيىن، نامدا يەنە 150 يىل داۋاملاشقان بولسىمۇ، ئەمەلىيەتتە تاڭ سۇلالىسىنى دەل مۇشۇ قوزغىلاڭ غۇلاتقاندى.

مەلۇم بىر ۋەقەنى نەچچە يۈز يىلدىن كېيىنكى مۇئەييەن ئاقىۋەتنى كەلتۈرۈپ چىقارغان دېيىش ئانچە قايىل قىلارلىق بولمىسىمۇ، ئەمما ئۆڭلۈك سۆيگۈن قوزغىلىڭى دەل ئاشۇنداق (نەچچە يۈز يىلدىن كېيىنكى مۇئەييەن ئاقىۋەتلەرنى كەلتۈرۈپ چىقارغان) ھادىسىلەردىن بىرى بولۇشى مۇمكىن.

安禄山 (ئۆڭلۈك سۆيگۈن) 703 - يىلى ئەتراپىدا تۇغۇلغان بىر ئەرنىڭ خىتايچە ئىسمىدۇر. «ئەن» (ئۆڭلۈك) دېگەن بۇ فامىلە ئۇنىڭ ئاتا - بوۋىلىرىنىڭ ئەسلىدە سەمەرقەند ئەتراپلىرىدا ياشىغانلىقىدىن دېرەك بېرىدۇ. سەمەرقەند يىپەك يولىدىكى سودا شەھىرى بولۇپ، ھازىر ئۆزبېكىستانغا تەۋە. 8 - ئەسىردە تاڭ سۇلالىسىنىڭ تەسىر كۈچى غەربتە مۇشۇ يەرگىچە كېڭەيگەنىدى. تارىخشۇناس ۋالېرىي خەنسېن (Valerie Hansen) ئۆزىنىڭ ئەنئەنىۋى خىتاي توغرىسىدىكى تەكشۈرۈشىدە ئۆڭلۈك سۆيگۈننى يېرىم پارس، يېرىم سوغدى (يەنى پارسلار بىلەن سوغدىلارنىڭ ئەۋلادى) ئىدى، دەپ تەسۋىرلەپ، ئۇنى پارسچە روکشان (ئېنگىلىزچىدىكى Roxanne دېگەن ئىسىم مۇشۇ پارسچە ئىسىمدىن كەلگەن) دېگەن ئىسمى ۋە شۇ ئىسىمنىڭ خىتايچە تەلەپپۇزى بولغان «禄山» (لۇشەن) بىلەن تونۇلغان، دېگەن قاراشنى ئوتتۇرىغا قويغان.

751 - يىلى تالاس دەرياسى ئۇرۇشىدا، ئەرەب قوشۇنلىرى تاڭ سۇلالىسى قوشۇنلىرىنى مەغلۇب قىلغاندىن كېيىن، ئۆڭلۈك سۆيگۈننىڭ تاڭ قوشۇنىدىكى ئورنى بارغانسېرى يۈكسىلىپ، مۇئەييەن تەسىر كۈچكە ئېرىشتى. باش ۋەزىرلىك ماقامىغا لايىق كۆرۈلگەن ئۆڭلۈك سۆيگۈن ئۇنىڭ ئورنىغا تاڭ سۇلالىسىنىڭ باش مىراخور (ئاتا باقارلار باشلىقى) لۇقىدىن ئىبارەت ئەمەلىي ھوقۇققا ئېرىشتى. گەرچە مىراخورلۇق باش ۋەزىرلىكتىن تۆۋەن مەنەپ بولسىمۇ، ئەمما بۇ ھوقۇققا ئېرىشكۈچى ئاتلارنى (ئۆزى خالىغانچە) ئىشلىتەلەيتتى، شۇنداقلا تاڭ سۇلالىسى قوشۇنىنىڭ ئۈچتىن بىرىگە يېقىنى ئۇنىڭ قوماندانلىقىدا بولاتتى.

ئۇنىڭ باش ۋەزىرلىككە تەيىنلىنىشىگە ئالاقىدار كۈرەش پەقەت ئوردىدىكى ئۇزۇنغا سوزۇلغان ئىچكى نىزانىڭ بىر قىسمى ئىدى. بۇ نىزالارنىڭ كۆپىنچىسى تاڭ سۇلالىسى پادىشاھىنىڭ ياكى جەمەتىنى، بولۇپمۇ ئۆزىنىڭ باش خانىشى، ئۆڭلۈك سۆيگۈننىڭ تۇتۇق ئانىسى ياكى گۇيڧېي (杨贵妃) نى ھىمايە قىلىشىغا مەركەزلەشكەنىدى.

تاڭ سۇلالىسىنىڭ ئوتتۇرا مەزگىللىرىدىكى ئەنئەنىۋى تارىخشۇناسلىقنىڭ يادروسىدا ئىنتايىن كەڭ ئومۇملاشقان «ئاياللاردىن سەسكىنىش» ھادىسىسى مەۋجۇت. بۇنىڭ سەۋەبلىرىدىن بىرى، نەچچە يۈز يىل مابەينىدىكى تارىخچىلار ئوردا تارىخىنى ئاساس قىلىپ، ئايال پادىشاھ ۋۇ زېتېن (武则天) نى مەغلۇبىيەتلىك سىياسەتلىرى ۋە شاللاقلقى سەۋەبلىك خاندانلىقنى ئاجزلاشتۇرۇۋەتكەن، دەپ ئەيىبلەشكەن. ئېيتىلىشلارغا كۆرە، ۋۇ زېتېننىڭ نەۋرىسى شۈەنزوڭ خاندانلىقنىڭ شۆھرىتىنى مىڭىرىپ جاپادا ئەسلىگە كەلتۈرگەن بولسىمۇ، (يەنە شۇ ئوردا تارىخىغا كۆرە) ئاخىرىدا خانىشى ياكى گۇيڧېينىڭ گۈزەللىكىگە مەپتۇن بولۇپ كېتىپ، زېھنىنى دۆلەت ئىشلىرىغا قارىتالمىغان. ئەگەر بۇمۇ يېتەرلىك بولمىسا، (تاڭ سۇلالىسىنىڭ ئوردا تارىخلىرىدا يەنە) «ئوڭلۇك سۆيگۈن بىلەن ياكى گۇيڧېينىڭ ئارىسىدىكى بولمىغۇر مۇناسىۋەت» ئوڭلۇك سۆيگۈن قوزغىلىڭىنىڭ پارتلىشىنىڭ سەۋەبى قىلىپ كۆرسىتىلىدۇ.

خەنسېن قاتارلىق تارىخچىلار بۇ خىل ئىشنىڭ يۈز بېرىپ باققان - باقمىغانلىقىغا گۇمانىي نەزەردە قارايدۇ. ئەمما تېخىمۇ مۇھىمى، تاڭ سۇلالىسىنىڭ زاۋاللىققا يۈزلىنىشىنى بىر نەچچە ئايالغا ئارتىپ قويۇش ئەقىلگە زىتتۇر. ۋۇ زېتېن (ياكى ۋۇ جاۋ) جۇغراپىيە، دىن، سىنىپىي ئارقا كۆرۈنۈش ۋە مائارىپ قاتارلىق جەھەتلەردە ھوقۇقنىڭ جىددىي ئالمىشىشى سەۋەبلىك دۆلەت چاك - چېكىدىن بۆسۈلگەن بىر مەزگىلدە ھۆكۈمرانلىق قىلغانىدى. تاڭ سۇلالىسىنىڭ ئوتتۇرا مەزگىللىرىدىكى قۇرۇلما خاراكتېرلىك ئۆزگىرىش ۋە سىياسىي جىددىيچىلىكنى، قاتىللىق، جادۇگەرلىك، زىنارخورلۇق ئارقىلىق ئەمەس، بەلكى مۇشۇ خىل چوڭ ئارقا كۆرۈنۈش ئارقىلىق شەرھەش يوللۇق. ئوڭلۇك سۆيگۈننىڭ ئوردىدىكى جەڭلىرى ئەنە شۇ رىقابەتلەرنىڭ بىر قىسمى ئىدى، خالاس.

755 - يىلى، ئوڭلۇك سۆيگۈن تاڭ ئوردىسىغا قارشى ئىسيان كۆتۈردى. ئۇ قوشۇنلىرىنى باشلاپ، خېبېيدىكى بازىسىدىن يولغا چىقىپ، «شەرقىي ئاستانە» لوياننى تېزلا قولغا چۈشۈردى ۋە 756 - يىلى 2 - ئاينىڭ 5 - كۈنى ئۆزىنى پادىشاھ دەپ جاكارلىدى. بىر مەھەل، بۇ ئىشلار شۇ تەرزىدە داۋاملىشىدىغاندەك كۆرۈندى. ئوڭلۇك سۆيگۈننىڭ تېز ئىلگىرىلىشى ئۇنىڭ تەمىنلەش لىنىيىسىنىڭ بېسىمىنى ئاشۇرۇۋەتكەچكە، تاڭ سۇلالىسى قوشۇنى ۋە ساداقەتمەنلەر ئوڭلۇك سۆيگۈننىڭ تاڭ سۇلالىسىنىڭ پايتەختى چاڭئەنگە قاراپ ئىلگىرىلىشىنىڭ ئالدىنى ئالدىغان ئەۋزەللىككە ئىگە بولغاندەك قىلاتتى. مارك ئېدۋارد لېۋىس (Mark Edward Lewis) ئۆزىنىڭ «تاڭ تارىخى» دېگەن ئەسىرىدە، 756 - يىلى يازدا توڭ ئۆتكىلى (潼关) دە ئوڭلۇك سۆيگۈننىڭ تاڭ سۇلالىسىنىڭ پايتەختىنى ئېلىپ، تاڭ پادىشاھىنى سىچۈەنگە قوغلىۋېتەلىشىگە سەۋەب بولغان ئاپەت خاراكتېرلىك مەغلۇبىيەتنى كەلتۈرۈپ چىقارغان ئىستراتېگىيىلىك خاتالىقنى كۆرسىتىپ ئۆتكەن.

ئوڭلۇك سۆيگۈنىنىڭ غۇلىشىمۇ كۆتۈرۈلۈشىگە ئوخشاشلا تېز بولدى. چاڭئەننىڭ قولغا كىرگۈزۈلۈشى ۋەكىل خاراكتېرلىك ھادىسە بولسىمۇ، ئەمما شۇنىڭدىن كېيىن ئۇ ھېچقانداق مۇۋەپپەقىيەت قازىنالمىدى. تاڭ قوشۇنلىرى بىر قانچە قېتىم قوزغىلاڭچىلارنىڭ ئالغا ئىلگىرىلىشىنى توسۇپ قالدى. شۇنداقلا، 757-يىلىنىڭ بېشىدا، يەنى ئوڭلۇك سۆيگۈن پادىشاھ بولغانلىقىنى جاكارلاپ بىر يىلدىن كېيىن، ئوڭلۇك سۆيگۈن ئۆز سەركەردىلىرى تەرىپىدىن قەستلەپ ئۆلتۈرۈلدى. قوزغىلاڭچىلار سېپى پارچىلىنىپ، تاڭ قوشۇنى شۇ يىلى كۈزدە پايتەختنى قايتۇرۇۋالدى. شۇنىڭدىن كېيىن ئۇرۇش يەنە ئالتە يىل داۋاملاشقان بولسىمۇ، ئەمما قوزغىلاڭ ئاللىقاچان يۇقىرى پەللىسىدىن ئۆتكەندى. نەتىجىدە، يەن سۇلالىسى 763-يىلى مۇنقەرز بولدى.

ئوڭلۇك سۆيگۈن قوزغىلىڭىنىڭ ۋە ئۇنىڭ خاندانلىقىنىڭ ئۆمرى قىسقا بولسىمۇ، ئەمما تەسىرى ئۇزۇنغىچە داۋاملاشتى. لېۋىس بۇ ھەقتە ئىخچام قىلىپ: «ختاي تارىخىدا تەكرارلىنىدىغان تېما — ھوقۇقنى مەركەزلەشتۈرۈش بىلەن رايونلۇق مۇختارىيەت كۈچلىرى ئارىسىدىكى زىددىيەتتۇر» دېگەن. ئوڭلۇك سۆيگۈن قوزغىلىڭى پەقەت ھوقۇق مەركەزدىن يۆتكەلگەنلىكى ئۈچۈنلا مۇمكىن بولغانىدى. ئەمما بۇنىڭدىنمۇ مۇھىمى، مەزكۇر قوزغىلاڭ مەيدانغا كەلتۈرگەن تارقاقلاشتۇرۇش (مەركەزدىن چەتنىتىش) نىڭ تەسىرى ئىدى.

تاڭ سۇلالىسىنىڭ نۇرغۇن ئەسكەرلىرى قوزغىلاڭچىلارنىڭ سېپىدە بولغاچقا، تاڭ پادىشاھى رايون ئىتتىپاقداشلىرىغا مۇراجىئەت قىلدى. رايون ئىتتىپاقداشلىرىمۇ شۇنداق قىلىشقا ماقۇل بولدى، ئەمما تاڭ سۇلالىسى بۇنىڭ ئۈچۈن بەدەل تۆلىشى كېرەك ئىدى. ئاجىزلاشقان تاڭ قوشۇنى قوزغىلاڭچىلارنى پۈتۈنلەي مەغلۇپ قىلالمىدى، ھەم چېگراسىنىمۇ قوغدىيالمىدى، ئاخىرىدا قوزغىلاڭچىلار تاڭ پادىشاھى تەرىپىدىن كەچۈرۈم قىلىندى. تىبەتكە ئوخشاش كۈچلۈك قوشۇنلار تاڭ دۆلىتىگە پاراكەندىچىلىك سالىدى (توپىلاڭ ئاخىرلاشقاندىن كېيىنكى 20 يىل مابەينىدە، تىبەت قوشۇنى پات - پاتلا چاڭئەننى بۇلاڭ - تالاڭ قىلىپ تۇردى).

شۇ قېتىملىق قوزغىلاڭنىڭ ئىقتىسادىي تەسىرى تېخىمۇ زور بولغان بولۇشى ھەمدە ھەربىي مەغلۇبىيەت بىلەن ئۆزئارا كىرىشىپ كەتكەن بولۇشى مۇمكىن. تاڭ سۇلالىسى قوزغىلاڭچى سانغۇنلارنىڭ ساداقەتمەنلىكىنى قولغا كەلتۈرۈش ئۈچۈن، ئۇلارنى كەچۈرۈم قىلدى ۋە ھەربىي ۋالىي قىلىپ تەيىنلىدى. بۇنىڭ ئەكسىچە، خىتايدىكى بىر قىسىم باي ئۆلكىلەرگە ھۆكۈمرانلىق قىلىشقا باشلىغان بۇ يېڭى ۋالىيلار مەركىزىي ھۆكۈمەتكە باج تاپشۇرۇشنى رەت قىلىپ، يىغىغان باج - سېلىقلار بىلەن ئۆز چۈنتىكىنى تولدۇردى. تېخىمۇ چاتقى، توپىلاڭنى باستۇرۇش سەۋەبلىك خەزىنىسى قۇرۇق قىلىپ قالغان تاڭ سۇلالىسى باج يىغىش فۇنكسىيەسىنى يېڭىلاشقا ئامالسىز قالدى، شۇنداقلا باج تاپشۇرغۇچىلارنىڭ كۆپىنچىسى ئۆلۈپ كەتكەن ياكى ئىش - ئوقتىدىن مەھرۇم بولغانىدى. ئۆلۈم،

كۆچۈش، شۇنداقلا ھېساب دەپتىرىنىڭ يېتەرلىك بولماسلىقى سەۋەبلىك، تاڭ سۇلالىسىنىڭ باج ئاساسى ئىلگىرىكىنىڭ ئۈچتىن بىرىگە توغرا كېلىدىغان ھالغا چۈشۈپ قالدى.

باج ئۆزگىرىشى تېخىمۇ زورايدى. تاڭ سۇلالىسى ھۆكۈمىتى كىشى بېشىدىن ئېلىنىدىغان باجغا تايىنالمىغاچقا، كىرىم قۇرۇلمىسىنى ئۆزگەرتتى. يېڭى سىستېمىدا نوپۇسنىلا ئەمەس، بەلكى بايلىقنىمۇ ئاساس قىلىپ باج يىغىلدى، شۇنداقلا دۆلەت يەنە تۈز ۋە تۆمۈر مونوپوللۇقىدىن قىلىنغان كىرىمگە تاياندى. ئۇشۇ يېڭىلىقتىن قولغا كەلگەن پايدا خېلى زور بولسىمۇ، ئەمما بۇ رايونچىلىق (regionalism) نى تېخىمۇ ئەدىتۈۋەتتى. تاڭ سۇلالىسى ئۆزىنىڭ جەنۇبىدىكى رايونلاردا، باج يىغىشنى تۆمۈر بىلەن تۈزنى مونوپول قىلغان ئاپپاراتلارغا ئۆتكۈزۈپ بەردى. نەتىجىدە، شىمالدىكى ھەربىي ۋالىيلار بىلەن جەنۇبتىكى باجگەر ئەمەلدارلارنى ئۈنۈملۈك كونترول قىلالىغان تاڭ سۇلالىسى «ئىسمى بار جىسمى يوق» ھالەتكە كېلىپ قالدى.

خىتاينىڭ ئىچكى قىسمىدىكى رايونچىلىقنى ئوڭلۇك سۆيگۈنگە ئارتىپ قويۇشقا بولمايدۇ. ئىلگىرىمۇ يازغىنىمىدەك، خىتايدا ئالاقىدار كۆز قاراشلار ۋاقىتنىڭ ئۆتۈشىگە ئەگىشىپ ئۆزگەرگەن. لېكىن، 755-يىلىدىكى قوزغىلاڭ سەۋەبلىك مەيدانغا كەلگەن بۆلۈنۈشلەر خىتاينىڭ بىر «ئالتۇن دەۋرى» گە خاتىمە بەردى. مىڭ سۇلالىسى موڭغۇللار قۇرغان يۈەن سۇلالىسىنىڭ ئورنىنى ئالغاندىن كېيىنكى 600 يىلدا، ھېچبىر خىتاي دۆلىتى كۈچ ۋە زېمىن كۆلىمى جەھەتتە تاڭ سۇلالىسىغا يېقىنلىشىلمىدى. ئەمما، 756-يىلىدىكى مۇشۇ ھەپتىدە پادىشاھلىق تەختىگە ئولتۇرغان ئوڭلۇك سۆيگۈنىڭ ئۆز كەلگۈسىنىڭ تولىمۇ پارلاق ئىكەنلىكىنى تەسەۋۋۇر قىلغان بولۇشى چوقۇم.

ئىنگىلىزچىدىن ئۆتكۈر ئالماس تەرجىمە قىلدى

مەنبە:

https://supchina.com/2021/02/03/the_end_of_chinas_golden_age/



كەشلىك مۇۋەپپەقىيەتتىكى «يىگىرمە پىرسەنت» قائىدىسى

برايىن ھېسسى

كشلىك مۇۋەپپەقىيەتتىكى «يىگىرمە پىرسەنت» قاندىسى

براين چېپىسى

ۋاقتىمىز ھەر زامان يېتەرلىكتۇر، بىز پەقەت شۇنىڭدىن توغرا پايدىلىنىشنى بىلسەكلا بولىدۇ.
جوھان ۋولفگەڭ ۋون گيوتى (johann wolfgang von goethe)

ھەر ئىشتا «20/80 پىرىنسىپى» نى تەدبىقلاڭ.

ۋاقت ۋە ھاياتىمىزنى باشقۇرۇش جەھەتتىكى ئۇقۇملار ئارىسىدا، بىزگە ئەڭ پايدىلىق بولغىنى 20/80 پىرىنسىپىدۇر. مەزكۇر پىرىنسىپ بايقىغۇچىسىنىڭ ئىسمى بىلەن «پارېتو پىرىنسىپى» دەپمۇ ئاتىلىدۇ. ئىتالىيەلىك ئىقتىسادشۇناس ۋىلفرىدو پارېتو (Vilfredo Pareto) 1985 - يىلى بۇ جەھەتتە توختالغانىدى. پارېتوغا كۆرە، جەمئىيەت نورمال رەۋىشتە، پۇل ۋە ھوقۇق جەھەتتىن يۇقىرى تەبىقىدىكى يىگىرمە پىرسەنت «مۇھىم ئاز سانلىقلار» بىلەن، تۆۋەن تەبىقىدىكى سەكسەن پىرسەنت «ئەرزىمەس كۆپچىلىك» كە بۆلۈنگەن.

پارېتو يەنە شۇنىمۇ بايقىغان: ئىقتىسادىي پائالىيەتلەرمۇ بىردەك مەزكۇر پىرىنسىپقا بويسۇنىدۇ. مەسىلەن، سىز نەتىجىلەرنىڭ سەكسەن پىرسەنتىنى يىگىرمە پىرسەنت پائالىيەت ئارقىلىق قولغا كەلتۈرىسىز؛ مەھسۇلاتلىرىڭىزنىڭ سەكسەن پىرسەنتىنى يىگىرمە پىرسەنت خېرىدارىڭىزغا ساتىسىز؛ دارامتىڭىزنىڭ سەكسەن پىرسەنتى مەھسۇلات ياكى مۇلازىمىتىڭىزنىڭ يىگىرمە پىرسەنتىدىن كېلىدۇ؛ ياراتقان قىممىتىڭىزنىڭ سەكسەن پىرسەنتى قىلغان ئىشلىرىڭىزنىڭ يىگىرمە پىرسەنتىدىن كېلىدۇ. بۇ شۇنىڭدىن دېرەك بېرىدۇكى، ئون ماددىلىق تىزىملىكتىكى ئىشلارنىڭ ئىككىسىنىڭ قىممىتى قالغان سەككىزىنىڭكىگە تەڭ كېلىدۇ ياكى شۇلارنىڭكىدىن ئېشىپ كېتىدۇ.

بۇ تولىمۇ قىزىقارلىق بايقاشتۇر. بۇ ئىشلارنىڭ ھەر بىرىنى قىلىشقا ئوخشاش ۋاقت كېتىشى مۇمكىن. لېكىن، بۇلارنىڭ بىرى ياكى ئىككىسى باشقا ھەرقانداق بىرىدىن بەش ياكى ئون ھەسسە كۆپ قىممەت يارىتالايدۇ.

ئون ماددىلىق تىزىملىكتىكى بىر ئىش قالغان توققۇز ئىشنىڭ جەمئىي قىممىتىگە باراۋەر قىممەتكە ئىگە بولۇشى مۇمكىن. بۇ خىل ئەھۋالدا، (قالغان توققۇز ئىشنىڭكىگە باراۋەر قىممەتكە ئىگە) مەزكۇر ئىش شەك - شۈبھىسىز ھالدا سىزنىڭ «پاقا» ئىزدۇر.

ئادەتتىكى كىشىلەرنىڭ قايسى ئىشلارنى كەينىگە سۆرىدىغانلىقىنى پەرەز قىلالامسىز؟ ئاچچىق رېئاللىق شۇكى، كۆپىنچە كىشىلەر قىممىتى ۋە ئەھمىيىتى نۇقتىسىدىن يۇقىرىدىكى ئون پىرسەنتلىك ياكى يىگىرمە پىرسەنتلىك قاتلامغا تەۋە بولغان ئىشلارنى، يەنى «مۇھىم ئاز سانلىقلار» نى كەينىگە سۆرىيدۇ. شۇنداقلا، بۇنىڭ جايىغا ئەڭ ئەھمىيەتسىز سەكسەن پىرسەنت ئىش بىلەن، يەنى نەتىجىگە ھېچقانچە تەسىر كۆرسىتەلمەيدىغان «ئەرزىمەس كۆپچىلىك» بىلەن مەشغۇل بولىدۇ.

نۇرغۇن كىشىلەر كۈنپويى ئالدىراشتەك كۆرۈنىدۇ - يۇ، ئەمما ھېچقانچە ئىشنى روياپقا چىقىرالمايدۇ. بۇنىڭ سەۋەبى ئۇلارنىڭ بىر تەرەپتىن ئەرزىمەس ئىشلار بىلەن مەشغۇل بولۇپ، يەنە بىر تەرەپتىن شىركىتى ۋە كەسپىي ھاياتى نۇقتىسىدىن نۇرغۇن ئۆزگىرىش ئېلىپ كېلەلەيدىغان بىر - ئىككى ئىشتا ھەرۋاقىت سۆرەلمىلىك قىلىدىغانلىقىدۇر.

ئەڭ مۇھىم ئىشلار كۆپىنچە ھاللاردا ئىشلارنىڭ ئىچىدىكى ئەڭ ئېغىر ۋە مۇرەككەپ بولغانلىرىدۇر. لېكىن، بۇ ئىشلارنى ئوڭۇشلۇق ھالدا تاماملاشنىڭ پايدىسى ۋە سەمەرسى تولىمۇ زور بولىدۇ. شۇ ۋەجىدىن، ئەڭ يۇقىرىدىكى يىگىرمە پىرسەنت ئىش تۇرغان يەردە، تۆۋەندىكى سەكسەن پىرسەنت ئىشلار بىلەن ھەپلەشمەسلىكنى ئۆزىڭىزگە قەتئىي ئادەت قىلىۋېلىشىڭىز كېرەك. ئىشلارنى باشلاشتىن ئىلگىرى دائىم ئۆزىڭىزدىن شۇ سوئالنى سوراڭ: «بۇ ئىش پائالىيەتلىرىمنىڭ يۇقىرى قاتلىمىدىكى يىگىرمە پىرسەنتىگە تەۋەمۇ ياكى تۆۋەن قاتلىمىدىكى سەكسەن پىرسەنتكىمۇ؟».

قائىدە: «ئۇششاق - چۈششەك ئىشلارنى ئاۋۋال قىلىۋېتىش ۋە سەۋەبىنى رەت قىلىڭ».

شۇنى ئۇنۇتماڭكى، ھەرقانداق بىر ئىشنى تەكرار - تەكرار قىلىۋەرسىڭىز، ئۇ ئىش ئاخىرىدا ئاسانلىقچە تاشلىۋەتكىلى بولمايدىغان ئادەتكە ئايلىنىدۇ. كۈنلىرىڭىزنى ئانچە ئەھمىيىتى يوق ئىشلار بىلەن باشلاۋەرسىڭىز، ئۇزاققا قالمايلا شۇنىڭغا ئادەتلىنىپ قالىسىز. ھالبۇكى، بۇ ياخشى ئەھۋال ئەمەس.

ھەرقانداق مۇھىم ئىشنىڭ ئەڭ قىيىن يېرى شۇ ئىشنى باشلاشتۇر. لېكىن، ئۇنى بىر قېتىم باشلىۋالسىڭىزلا، داۋاملاشتۇرۇشقا بولغان تەبىئىي تۈرتكە ھاسىل بولىدۇ. زېھنىڭىزنىڭ بىر بۇرجىكى ئۆزگىرىش ھاسىل قىلالايدىغان جىددىي ئىشلار بىلەن ھەپلىشىشنى ياخشى كۆرىدۇ. سىزنىڭ ۋەزىپىڭىز زېھنىڭىزنىڭ شۇ بۇرجىكىنى ھەرۋاقىت «ئوزۇقلاندۇرۇپ» تۇرۇشتۇر.

مۇھىم بىر ئىشنى باشلاشنى ۋە تاماملاشنى ئويلاشمۇ سىزگە رىغبەت ئاتا قىلىدۇ ۋە سۆرەلمىلىكتىن ساقلىنىشىڭىزغا تۈرتكە بولىدۇ. ئەمەلىيەتتە، كۆپىنچە ھاللاردا مۇھىم بىر ئىشنى تاماملاشقا ئەھمىيەتسىز ئىشلارنى تاماملاشقا قارىغاندا كۆپ ۋاقىت كەتمەيدۇ. بۇ ئارىدىكى پەرق

شۇكى، مۇھىم ۋە قىممىتى بار ئىشلارنى قىلىشتىن ئاجايىپ غۇرۇر ۋە رازىمەنلىك تۇيغۇسى شەكىللىنىدۇ. بۇنىڭ ئەكسىچە، ئوخشاش مىقداردا ۋاقىت ۋە ئېنېرگىيە سەرپ قىلغان ئەھمىيەتسىز ئىشلىرىڭىز سىزگە ناھايىتى ئاز رازىمەنلىك تۇيغۇسى ئاتا قىلىدۇ ياكى پەقەتلا ئاتا قىلالمايدۇ.

ۋاقىت باشقۇرۇش ئۆز نۆۋىتىدە ھاياتنى باشقۇرۇشتۇر. بۇنى «پائالىيەتلەرنىڭ تەرتىپىنى تىزگىنلەش» دېسەكمۇ بولىدۇ. ۋاقىت باشقۇرۇش بۇنىڭدىن كېيىن نېمە قىلىدىغانلىقىڭىزنى تىزگىنلەشتۇر. شۇنداقلا، سىز ھەرۋاقىت كېيىنكى باسقۇچتا قايسى ئىشنى قىلىشنى تاللاش ئەركىنلىكىگە ئىگە. ئەھمىيەتلىك ئىشلار بىلەن ئەھمىيەتسىز ئىشلارنى ئايرىش ئىقتىدارىڭىز ھاياتىڭىز ۋە خىزمىتىڭىزدىكى مۇۋەپپەقىيەتلىرىڭىزنى بەلگىلەيدىغان ئەڭ مۇھىم ئامىلدۇر.

مۇۋەپپەقىيەت قازانغان، ھوسۇلدار ئىنسانلار ئىشنى ئەڭ مۇھىملىرىدىن باشلاپ قىلىشقا ئادەتلەنگەن كىشىلەردۇر. ئۇلار ئۆزلىرىنى ئاشۇ «پاقا» - قانچىلىك بەتتەم بولۇشىدىن قەتئىينەزەر - نى يېيىشكە مەجبۇرلايدۇ. نەتىجىدە، ئۇلار ئادەتتىكى ئىنسانلاردىن تېخىمۇ كۆپ ئىشلارنى ۋۇجۇدقا چىقىرىدۇ ۋە ئۇلارغا قارىغاندا تېخىمۇ بەختلىك بولىدۇ. سىزنىڭمۇ يولىڭىز ۋە مېتودىڭىز ئەنە شۇنداق بولۇشى كېرەك.

ئۇ «پاقا» نى يەۋىتىڭ!

ھاياتىڭىزدىكى ئەڭ مۇھىم نىشانلارنىڭ، پائالىيەتلەرنىڭ، پىلانلارنىڭ ۋە مەسئۇلىيەتلەرنىڭ تىزىملىكىنى تۇرغۇزۇڭ. بۇلارنىڭ قايسىلىرى سىز ئارزۇلىغان نەتىجىلەرنىڭ سەكسەن ياكى توقسان پىرسەنتىگە ۋەكىللىك قىلىدىغان، يۇقىرى قاتلامدىكى ئون ياكى يىگىرمە پىرسەنتكە تەۋە؟
دەرھال بۈگۈندىن ئېتىبارەن، ھاياتىڭىزدا ۋە خىزمىتىڭىزدە ئۆزگىرىش ھاسىل قىلالايدىغان ساھەلەرگە بارغانسېرى كۆپ ۋاقىت ئاجرىتىشقا، شۇنىڭ بىلەن بىر ۋاقىتتا، قىممىتى تۆۋەن ئىشلارغا بارغانسېرى ئاز ۋاقىت ئاجرىتىشقا باشلاڭ.

«ئۇ پاقىنى يەڭ» ناملىق كىتابنىڭ ھېكمەتپار ئىبراھىم تەرجىمىسى

ئوتتۇرا شەرقنىڭ سوغۇق ئۇرۇشى

ئوتتۇرا شەرقنىڭ سوغۇق ئۇرۇشى

ئىلاۋە: مەزكۇر ماقالە 2017 - يىلى ئېلان قىلىنغان بولغاچقا، ئوقۇرمەنلىرىمىزنىڭ ماقالىدىكى بەزى ۋەقەلەرنىڭ تەرەققىيات ئەھۋالىغا ئالاقىدار بايانلارغا مۇشۇ ۋاقىتنى نەزەردە تۇتقان ئاساستا مۇئامىلە قىلىشنى ئۈمىد قىلىمىز.

ئوتتۇرا شەرق دۇنيادىكى ئەڭ مۇرەككەپ رايونلارنىڭ بىرى، بۇ يەردە ھازىر ئۇتۇقسىز دۆلەت (failed state) - ئۇتۇقسىز دۆلەت: «ئىگىلىك ھوقۇقلۇق ھۆكۈمەتتە بولۇشقا تېگىشلىك مۇئەييەن ئاساسىي شەرتلەرنى ھازىرلىيالمىغان ۋە ئۆز مەسئۇلىيەتلىرىنى ئادا قىلالمىغان» دەپ قارالغان دۆلەتلەرنى كۆرسىتىدۇ) تىن تۆتى بار بولۇپ، بۇ يەردە ئۈچ ئۇرۇش داۋاملىشىۋاتىدۇ، شۇنداقلا چوڭ دۆلەتلەر بۇ ئۇرۇشلاردا بارغانسېرى بىر - بىرىگە قارشى سەپلەردە ئورۇن ئېلىۋاتىدۇ.

مەزكۇر رايوندا، سانسىزلىغان قوراللىق كۈچلەر ۋە گۇرۇھلار چېگرا ھالقىغان ھالدا پائالىيەت قىلماقتا. ھالبۇكى، بۇ رايوندىكى توقۇنۇش 20 - ئەسىردىلا باشلانغان بولۇپ، سەئۇدى ئەرەبىستان ۋە ئىراندىن ئىبارەت ئىككى دۆلەت (مەزكۇر رايوندىكى) بارلىق قوزغىلاڭلار، ئىچكى ئۇرۇشلار ۋە توپىلاڭلارنىڭ «غوللۇق ئىشتىراكچىلىرى» دەك كۆرۈنىدۇ. ئۇلار بىر - بىرىگە ئەشەددىي دۈشمەن بولۇپ، ئۇلارنىڭ ئاداۋىتى ئوتتۇرا شەرقتىكى توقۇنۇشنى چۈشىنىشنىڭ ئاچقۇچىدۇر.

ھالبۇكى، سەئۇدى ئەرەبىستان بىلەن ئىران ئەزەلدىن بىر - بىرىگە رەسمىي ئۇرۇش ئېلان قىلىپ باقمىغان. ئەكسىچە، ئۇلار باشقا دۆلەتلەردە توقۇنۇشۇۋاتقان قارىمۇ قارشى تەرەپلەرنى قوللاش ۋە توقۇنۇش پەيدا قىلىش ئارقىلىق، بىر - بىرى بىلەن ۋاستىلىق جەڭ قىلىدۇ. «ۋاكالەت ئۇرۇشى» دەپ ئاتىلىدىغان بۇ خىل ئۇرۇشلار مەزكۇر رايونغا ۋەيران قىلغۇچ تەسىرلەرنى كۆرسەتكەن. دۆلەتلەر، بولۇپمۇ نامرات دۆلەتلەر ئۆز زېمىنىدا تەسىر كۆرسىتىۋاتقان چوڭ دۆلەتلەر بار ئەھۋالدا نورمال فۇنكسىيەسىنى جارى قىلدۇرالمىدۇ.

سەئۇدى ئەرەبىستان ۋە ئىران ئىككىلىسى بۇ ئىچكى ئۇرۇشلارنى ھەم غايەت زور تەھدىت، ھەم غايەت زور يوشۇرۇن پۇرسەت دەپ قارايدۇ. سەئۇدى ئەرەبىستان بىلەن ئىراننىڭ رىقابىتى نوپۇز كۈرىشىگە، مەزكۇر رايون (ئوتتۇرا شەرق) بولسا ئومۇمىيۈزلۈك جەڭگاھقا ئايلاندى. ئەنە شۇ سەۋەبتىن، بۇ ئىككى دۆلەت ئارىسىدىكى رىقابەت «سوغۇق ئۇرۇش» دەپ ئاتالماقتا.

ئەڭ داخلىق سوغۇق ئۇرۇش ئامېرىكا بىلەن سوۋېت ئىتتىپاقى ئوتتۇرىسىدا 40 يىل داۋاملاشتى. ئۇلار ئۆز بايرىقىنى پۈتۈن دۇنيادا لەپىلدىتىدىغان كۈنى كۈتۈپ، ئەزەلدىن بىر - بىرىگە رەسمىي ئۇرۇش ئېلان قىلمىغان بولسىمۇ، دۇنيانىڭ ھەرقايسى جايلىرىدىكى «ۋاكالىت ئۇرۇشلىرى» دا توقۇنۇشتى. ھەر ئىككى تەرەپ باشقا دۆلەتلەردىكى دىكتاتور، توپىلاشچى گۇرۇپپىلارنى قوللاپ، قارشى تەرەپنى چەكلەش ئۈچۈن (شۇ دۆلەتلەردىكى) ئىچكى ئۇرۇشلارغا ئارىلاشتى. سەئۇدى ئەرەبىستان بىلەن ئىرانمۇ ئامېرىكا بىلەن سوۋېت ئىتتىپاقىغا ئوخشاشلا ئۆزئارا كۈچلۈك رەقىبەلەردىن بولسىمۇ، ئەمما ئۇلار (ئامېرىكا بىلەن سوۋېت ئىتتىپاقىغا ئوخشاش) دۇنيانىڭ ھۆكۈمرانلىقى ئۈچۈن ئەمەس، بەلكى ئوتتۇرا شەرقنى كونترول قىلىش ئۈچۈن تىرىكەشمەكتە. سەئۇدى ئەرەبىستان بىلەن ئىراننىڭ ئارىسىدىكى رىقابەتنى چۈشىنىش ئۈچۈن، بۇ ئىككى دۆلەتنىڭ تارىخىغا نەزەر سالايلى.

1900 - يىللارنىڭ باشلىرىدا، ئەرەب يېرىم ئارىلىدا ئوسمانلى ئىمپېرىيىسىنىڭ كونتروللۇقىدىكى نۇرغۇن قەبىلىلەر بار ئىدى. بىرىنچى دۇنيا ئۇرۇشىدىن كېيىن، ئوسمانلى ئىمپېرىيەسى يىمىرىلىپ، بۇ قەبىلىلەر ئۆزئارا ھوقۇق تالاششىغا باشلىدى. ئەرەب يېرىم ئارىلىنىڭ ئىچكى قىسمىدىكى «ئەل سەئۇد» دېگەن قەبىلە ئاخىرىدا يېرىم ئارىلنىڭ كۆپ قىسمىنى بويسۇندۇردى ۋە 1932 - يىلى «سەئۇدى ئەرەبىستان پادىشاھلىقى» دەپ ئېتىراپ قىلىندى. ئارىدىن ئالتە يىل ئۆتكەندىن كېيىن، سەئۇدى ئەرەبىستاندا غايەت زور نېفىت زاپىسى بايقىلىپ، بۇ دۆلەت تۇيۇقسىزلا بېيىپ كەتتى. ئۇلار نېفىتتىن قىلغان تاپاۋىتىگە تايىنىپ، مەملىكەتنىڭ ھەرقايسى جايلىرىغا تاشيول ياساپ، شەھەرلەرنى قۇردى. شۇنداقلا، بۇ قەدەر مول نېفىت زاپىسى سەئۇدىنىڭ (ھەرۋاقىت نېفىتكە كۆز تىكىپ تۇرىدىغان) ئامېرىكا بىلەن ئىتتىپاق تۈزۈشىگە تۈرتكە بولدى.

پارس قولتۇقىنىڭ شەرقىي تەرىپىدىمۇ يەنە بىر دۆلەت، يەنى ئىران قەد كۆتۈرۈۋاتقانىدى. ئەمما ئۇلارنىڭ كۈنلىرى سەئۇدىنىڭكىدىن كۆپ جاپالىق ئىدى. ئىراننىڭ غايەت زور نېفىت زاپىسى ۋە ئىنتايىن كۆپ شىئە نوپۇسى بار ئىدى. لېكىن، چەتئەلنىڭ توختىماي ئارىلىشىشى دۆلەت ۋەزىيىتىنى قالايمىقانلاشتۇرۇۋەتكەنىدى. 18 - ئەسىردىن باشلاپ، ئىران رۇسلارنىڭ ۋە ئەنگىلىيەلىكلەرنىڭ ئىككى قېتىملىق تاجاۋۇزىغا ئۇچرىدى. 1953 - يىلى، ئامېرىكا مەخپىي سىياسىي ئۆزگىرىش قوزغاپ، ئىراننىڭ ئالقىشقا سازاۋەر باش مىنىستىرى مۇھەممەد موساددىگ (Mohammed Mosaddegh) نى تەختتىن غۈلتىپ، ئۇنىڭ ئورنىغا ئىراننى دەھرىي (سېكۇلارمۇ دېيىلىدۇ، دىن بىلەن ھاكىمىيەت ئايرىلغان سىياسىي تۈزۈمنى كۆرسىتىدۇ) ۋە غەربلەشكەن دۆلەتكە ئايلاندۇرۇش ئۈچۈن جان - جەھلى بىلەن كۈچەۋاتقان پادىشاھ رىزا شاھنى يۆلىدى. ئەمما رىزا شاھ مەملىكەتتىكى چىرىكلىك قىلمىشلىرىغا قانات يېپىپ، ئۆزىنىڭ مەخپىي ساقچى تەشكىلاتى «ساۋاك» (پارسچە «سازمان اطلاعات و امنىت كشور» نىڭ قىسقارتىلمىسى) بىلەن خەلقكە ۋەھىمە سالدى.

19 - ئەسرنىڭ 70 - يىللىرىغا كەلگەندە، سەئۇدى ئەرەبىستان بىلەن ئىران ئوخشاشلا نېفىتنى ئاساس قىلغان ئىقتىسادىي قۇرۇلمىغا ۋە ئامېرىكانىڭ قوللىشىغا ئىگە بولغان بولسىمۇ، ئەمما ئىككى دۆلەت خەلقنىڭ ئۆز ھاكىمىيىتىگە تۇتقان پوزىتسىيەسى تامامەن پەرقلىق ئىدى. ئىران شاھى زور كۈچكە ئىگە بولسىمۇ، ئەمما ئۆز خەلقىنى كونترول قىلالمىغان، ياكى سەئۇدى ئەرەبىستان پادىشاھىنىڭ ئۆز خەلقىنى ياخشى كۆرۈشى ۋە ئېتىراپىغا ئېرىشكىندەك، ياخشى كۆرۈش ۋە ئېتىراپقا ئېرىشەلمىگەنىدى. نەتىجىدە، ئىران شىئەلىرى ئۆزلىرىنى رىزا شاھنىڭ ئىسلاھاتىدا تۇنجى قۇپ قېلىۋاتقانداك ھېس قىلىپ، 1970 - يىللارنىڭ ئاخىرىدا شاھقا قارشى ھۇجۇمغا ئۆتتى ۋە نەتىجىدە «ئىران ئىسلام ئىنقىلابى» ھەربىي كۈچىگە تەماننا قويىدىغان كۈچلۈك ھاكىمىيەتنى ئاغدۇرۇپ تاشلىدى.

سەئۇدى ئەرەبىستان بىلەن ئىران ئوتتۇرىسىدىكى ھەقىقىي جىددىچىلىك 1979 - يىلى، يەنى ئايەتۇللاھ ھۈمەينى «ئىسلام (شىئە) ئىنقىلابى» ئارقىلىق رىزا شاھنى ئاغدۇرۇپ تاشلىغاندا باشلاندى. ئايەتۇللاھ ھۈمەينى شىئە مەزھىپىگە تەۋە دىنىي زات بولۇپ، ئۇ ئىلگىرى غەربنىڭ قوللىشى ئاستىدىكى دەھرىي پادىشاھلىقلارغا قارشى تەشۋىقات - تەرغىباتلارنى كەڭ قانات يايدۇرۇپ، ئاممىباب، شىئەلەرنىڭ قانداق - مىزانلىرىنى ئاساس قىلغان، شىئە دىنىي زاتلىرىنىڭ يېتەكچىلىكىدىكى ھۆكۈمەت قۇرۇشنى تەشەببۇس قىلغانىدى. دېگەندەك ئۇ 1979 - يىلى ئىنقىلابقا رەھبەرلىك قىلىپ، ئاشۇنداق ھاكىمىيەتتىن بىرنى قۇرۇپ چىقتى. كەڭ كۆلەملىك، خەلقئارالىق تەسىرگە ئىگە مەزكۇر ۋەقە دۇنيانىڭ ھەرقايسى جايلىرىدا، بولۇپمۇ سەئۇدى ئەرەبىستاندا جىددىي ئىنكاس قوزغىدى. كونكرېت قىلىپ ئېيتقاندا، ئىنقىلابتىن كېيىن، ئىراننىڭ «ئىنقىلابىنى ئېكسپورت قىلىش»قا باشلىشى سەئۇدى ئەرەبىستان ھۆكۈمىتىنى تەشۋىشلەندۈردى.

ئامېرىكا مەركىزى ئىستىخبارات ئىدارىسىنىڭ 1980 - يىلىدىكى دوكلاتىدا ئىراننىڭ ئىراق، ئافغانىستان ۋە سەئۇدى ئەرەبىستاندىكى ھۆكۈمەتلەرنى ئاغدۇرماقچى بولۇۋاتقان، كۆپىنچىسى شىئە مەزھىپىگە تەۋە بولغان گۇرۇھلارغا قانداق ياردەم بېرىشكە باشلىغانلىقى تەپسىلىي بايان قىلىنغان. ئىران ئەنە شۇ رەۋىشتە سەئۇدى ئەرەبىستاننى ئىرانغا قارشى كۈرەش قىلىش ئۈچۈن، ھەسسەلەپ كۈچ چىقىرىشقا مەجبۇر قىلدى. نەتىجىدە، سەئۇدى ئەرەبىستان ئامېرىكا بىلەن بولغان ئىتتىپاقلىقنى كۈچەيتىپ، پارس قولتۇقى ھەمكارلىق كومىتېتى (Gulf Cooperation Council) نى قۇرۇپ، پارس قولتۇقىدىكى پادىشاھلىقلار بىلەن ئىتتىپاق تۈزدى. ئۇرۇش، يەنى پارس قولتۇقى ئۇرۇشىنىڭ سەھنىسى ھازىرلاندى. ئىراننىڭ رايونلۇق كۈچ سۈپىتىدە باش كۆتۈرۈشىدىن تەھدىت ھېس قىلغان، شۇنداقلا «بىرگە قارشى بەش»لىك ئۈستۈنلۈككە ئىگە ئىراق قوشۇنلىرى تېزىدىن ھەرىكەتكە ئۆتۈپ، ئىرانغا يەتتە جايىدىن ھۇجۇم قىلدى.

1980- يىلى 9- ئايدا، دىكتاتور سادام ھۈسەيىننىڭ ھۆكۈمرانلىقىدىكى ئىراق ئىرانغا بېسىپ كىردى. ئۇ ئىران ئىنقىلابىنى تىنچىتىپ، ھاكىمىيەتنى قولغا ئېلىشنى ۋە ئىراننىڭ بىر قىسىم نېفىت زاپىسىنى ئۆزىنىڭ قىلىۋېلىشنى ئويلىغانىدى. ئەمما ئىراق قوشۇنلىرى يىراققا بارالمىدى. مەزكۇر ئۇرۇش ئاكوپ ئۇرۇشلىرى، خىمىيەلىك قوراللار ۋە پۇقرالارنىڭ ئېغىر تالاپەتكە ئۇچرىشى سەۋەبلىك، پۈتۈنلەي قاتمال ھالەتكە چۈشۈپ قالدى. ئىران غەلبە قىلىشقا باشلىغاندا، سەئۇدى ئەرەبىستان دەرھال ئىراققا ياردەم قولىنى ئۇزىتىپ، ئۇلارنى پۇل، قورال ۋە ئارقا سەپ ياردىمى بىلەن تەمىنلىدى. چۈنكى، سەئۇدى ئەرەبىستان ئىراقنى يۆلەپ، ئۇنى ئىراننى توسىدىغان مۇھىم سېپىلغا ئايلاندۇرۇشنى ئويلايتتى. سەئۇدى ئەرەبىستاننىڭ ياردىمى ئىراقنىڭ تىرىشىشىنى 1988- يىلىغىچە داۋاملاشتۇرۇشقا ئىمكانىيەت يارىتىپ بەردى. بۇ سەككىز يىللىق ئۇرۇش مابەينىدە ئىراق - ئىران ئۇرۇشىدا، بىر مىليونغا يېقىن ئادەم جېنىدىن ئايرىلغانىدى. ئىران سەئۇدى ئەرەبىستاننى ئۇرۇشنىڭ ئاساسلىق جاۋابكارى دەپ ئەيىبلەنگەچكە، ئىككى دۆلەت ئارىسىدىكى خۇسۇمەت تېخىمۇ كۈچىيىپ كەتتى.

ئارىدىن 15 يىل ئۆتكەندىن كېيىن، ئىراق يەنە «ۋاكالىت ئۇرۇشى» مەيدانغا ئايلاندى. 2003 - يىلى ئامېرىكا ئىراققا تاجاۋۇز قىلىپ، سادام ھۈسەيىننى ئاغدۇرۇپ تاشلىدى. سەئۇدى ئەرەبىستان بىلەن ئىران ئىككىلىسى ئۆز ئارىسىدا «ئۆتكۈنچى بەلباغ» لىق رولىنى ئوينىۋاتقان ئىراققا بۇنداق ئىشنىڭ يۈز بېرىشىنى خالىمايتتى. ئەمما ئامېرىكا سادامنى تەختتىن غۇلتىش ھەلەكچىلىكىدە ۋەزىيەتنى مالىمانلاشتۇرۇۋەتتى. ئامېرىكا 2003- يىلىدىن كېيىن ئىراققا نېمە قىلارنى بىلمەي قايىمۇقۇپ قالدى. شۇنداقلا، ئۇلار (ئامېرىكا) نىڭ ئارقا - ئارقىدىن خاتالىق سادىر قىلىشى نەتىجىسىدە، ئەمىنلىكتىن سۆز ئاچقىلى بولمايدىغان «ئۇتۇقسىز دۆلەت» شەكىللەندى ۋە ئىراق ئومۇمىيۈزلۈك ئىچكى ئۇرۇش پاتىقىغا پېتىپ قالدى. ھۆكۈمەت بولمىغاچقا، قوراللىق گۇرۇھلار ئىراقنى كونترول قىلىپ، خەلقنى پارچىلىدى. سۈننىي ۋە شىئە قوراللىق گۇرۇھلىرى پۈتۈن مەملىكەتنى قاپلاپ كەتتى.

بۇ قوراللىق گۇرۇھلار سەئۇدى ئەرەبىستان ۋە ئىران ئۈچۈن تەييار «ۋاكالىتچى» لەر بولۇپ، ھەر ئىككى دۆلەت پۇرسەتنى چىڭ تۇتۇپ ئىراق زېمىنىدا تەسىرىنى زورايتىشقا ئۇرۇندى. سەئۇدى ئەرەبىستان سۈننى مەزھىپىدىكى، ئىران بولسا شىئە مەزھىپىدىكى قوراللىق گۇرۇھلارغا پۇل ۋە قورال ئەۋەتىشكە باشلىدى. ئەنە شۇ رەۋىشتە، ئىراق تۇيۇقسىزلا سەئۇدى ئەرەبىستان بىلەن ئىران قارىمۇ قارشى تەرەپنى قوللايدىغان «ۋاكالىت ئۇرۇشى» مەيدانغا ئايلاندى.

بۇ خىل يۈزلىنىش 2011 - يىلى ئوتتۇرا شەرقنى قاپلىغان، پادىشاھلىق تۈزۈمگە قارشى، دېموكراتىيەنى تەرغىب قىلىدىغان بىر قاتار نامايىشلارغىچە، يەنى «ئەرەب باھارى» غىچە داۋاملاشتى (ئەلۋەتتە، بۇنىڭ شۇ دۆلەتلەر ئۈچۈن باھار ياكى زىمىستان بولغانلىقىغا باھا بېرىشتە، مۇشۇ

«باھار» بۆرىنى باشتىن كەچۈرگەن لىۋىيە، يەمەن، سۈرىيە قاتارلىق بىر قانچە دۆلەتنىڭ نۆۋەتتىكى ئەھۋالىغا نەزەر سېلىشقا توغرا كېلىدۇ).

سەئۇدى ئەرەبىستان بىلەن ئىران «ئەرەب باھارى» غا تامامەن پەرقلىق ئىنكاس قايتۇردى.

بۇ دولقۇن رايوندىكى مەۋجۇت تەرتىپ (status quo) نىڭ بەرپاچىسى ۋە نوپۇز ساھىبى بولغان سەئۇدى ھاكىمىيىتىنى تەشۋىشكە سالدى. سەئۇدى ئەرەبىستان بۇ رايون (ئوتتۇرا شەرق) نىڭ مۇقىم بولۇشىنى ئۈمىد قىلىدۇ، شۇنداقلا ھېچقايسى دۆلەت خەلقىنىڭ مەۋجۇت دىكتاتور ھاكىمىيەتنى ئاغدۇرۇشقا ئۇرۇنۇشىنى خالىمايدۇ، چۈنكى ئۇلار بۇ خىل يۈزلىنىشنىڭ سەئۇدى خەلقىگە تەسىر كۆرسىتىشىدىن ئەنسىرەيدۇ.

ئىران بولسا رايوندىكى مەۋجۇت تەرتىپكە چىش - تىرىقچىچە قارشى. ئۇلار نەچچە ئون يىلدىن بۇيان ئىزچىل ھالدا رايون تەرتىپىنى ئاغدۇرۇشقا ئۇرۇنۇپ كەلدى.

«ئەرەب باھارى» داۋامىدا، ھەر ئىككى دۆلەت ئوتتۇرا شەرقنىڭ ھەرقايسى جايلىرىدا ئوخشىمىغان گۇرۇپپىلارنى قوللىدى. ئىراقتىكىگە ئوخشاش، سەئۇدى ئەرەبىستان سۈننىي مەزھىپىدىكى گۇرۇپپىلارنى ۋە ھۆكۈمەتلەرنى قوللىسا، ئىران شىئە مەزھىپىدىكىلەرنىڭ سۈننىي سېپىدىكىلەرگە قارشى تۇرۇشقا ياردەم بەردى.

مەسىلەن، تۇنىستا، سەئۇدى ئەرەبىستان مەۋجۇت ھۆكۈمدارنى قوللىسا، ئىران كىشىلەرنى نامايىشقا كۈشكۈرتتى.

بەھرەيىندە، ئىران ھۆكۈمەتنى ئاغدۇرماقچى بولغان شىئە رەھبەرلىرىنى قوللىدى. سەئۇدى ئەرەبىستانمۇ بۇنىڭغا ماس ھالدا ئەسكەر ئەۋەتىپ قالايمىقانچىلىقنى تىنچىتىشقا ياردەم بەردى.

ھەر ئىككى دۆلەت يەنە لىۋىيە، لىۋان ۋە ماراكەشنىڭ ئىشلىرىغا قول تىقتى. ھازىر بۇ ئىككى دۆلەت ئارىسىدىكى جېدەل تېخىمۇ ئەۋجىگە چىقىپ، ھەر ئىككى دۆلەت بۇ جايلاردا ئۆزلىرىنىڭ ھەربىي قىسىملىرىنى ئورۇنلاشتۇرۇشقا باشلىدى. يەمەندە سەئۇدى ئەرەبىستان ئارمىيەسى مەركىزىي ھۆكۈمەتكە ياردەم قىلىۋاتىدۇ. ئىران بولسا سۈننىي ئەقىدىگە مايىل ھۆكۈمەتكە قارشى «خۇسىيلار» دەپ ئاتىلىدىغان شىئە گۇرۇھىنى قوللايدۇ. يەمەن ھۆكۈمىتى ئىراننىڭ «ۋاكالىتچى» سى بولغان، «خۇسىيلار» دەپ ئاتىلىدىغان قوزغىلاڭچىلارغا قارشى كۈرەش قىلماقتا. بۇنىڭ دەل ئەكسى سۈرىيەدە يۈز بېرىۋاتىدۇ. ئىران ئارمىيەسى سۈرىيەدە شىئە - راپىزى ئەقىدىسىدىكى بەششار ئەسەد ھاكىمىيىتىگە ھەمدەمدە بولۇش ئۈچۈن، ھىزبۇللاغا ئوخشاش رادىكال تەشكىلاتلارنى ئۆز ئىچىگە ئالغان قوراللىق گۇرۇھلار بىلەن بىر سەپتە جەڭ قىلىۋاتىدۇ. ئۇلار سەئۇدى ئەرەبىستاننىڭ «ۋاكالىتچى» لىرى بولغان ئۆكتىچى سۈننىي قوراللىق كۈچلەرگە قارشى ئۇرۇش قىلماقتا. ئوتتۇرا شەرقتە

ئىچكى ئۇرۇش قانچە كۆپ پارتلىغانسىمۇ، سەئۇدى ئەرەبىستان بىلەن ئىرانمۇ بۇ ئىشلارغا شۇنچە بەك قول تىقۇۋاتىدۇ.

مەيلى سەئۇدى ئەرەبىستان ھۆكۈمىتى، مەيلى ئىران ھۆكۈمىتى ئۇرۇش ئىزدەۋاتقىنى يوق. ئەمما مەسىلە شۇكى، (ئوتتۇرا شەرقتىكى) بۇ ئىچكى ئۇرۇشلار ھېچكىم پەرەز قىلالمايدىغان ئەھۋاللارنى پەيدا قىلىدۇ.

بۇ ئىچكى ئۇرۇشلاردا يۈز بەرگەن خىلمۇخىل ئىشلار — ھەر ئىككى دۆلەت بۇ ئىشلارنىڭ يۈز بېرىشىگە قارشى تەرەپنى سەۋەبچى دەپ قارايدۇ — تۈپەيلى، ئىران ۋە سەئۇدى ئەرەبىستان بىردەك ئۆزلىرىنىڭ ھالقىلىق دۆلەت مەنپەئەتىنىڭ تەھدىتكە ئۇچراۋاتقانلىقىنى، خەتەر ئىچىدە ئىكەنلىكىنى ھېس قىلماقتا. ھازىر باشقا دۆلەتلەرمۇ بۇ سوغۇق ئۇرۇشقا سۆرەپ كىرىلىۋاتىدۇ. سەئۇدى ئەرەبىستان ھۆكۈمىتى ئىران بىلەن بولغان مۇناسىۋىتىنى ياخشىلاۋاتقان پارس قولتۇقىدىكى كىچىك دۆلەت قاتارغا تەھدىت سالماقتا (يېقىندا سەئۇدى ۋە ئۇنىڭ ئىتتىپاقداشلىرى قاتار بىلەن بولغان دىپلوماتىك مۇناسىۋەتنى نورماللاشتۇردى). شۇنىڭ بىلەن بىر ۋاقىتتا، سۈرىيە ۋە ئىراقتىكى «شام ئىسلام دۆلىتى» نىڭ مەغلۇپ بولۇشىغا ئاز قالدى، سەئۇدى ئەرەبىستان ۋە ئىران ئىككىلىسى بۇ رايوننى كونترول قىلىشنى ئويلايدۇ. مەزكۇر سوغۇق ئۇرۇش ئىشەنگۈسىز دەرىجىدە پەرەز قىلغىلى بولمايدىغان بولۇپ كېتىۋاتىدۇ. ئوتتۇرا شەرقنىڭ داۋاملىق مۇقىمسىزلىشىشىغا ئەگىشىپ، بۇ دۆلەتلەرنىڭ يەنە قانچىلىك كۈچ سىنىشىدىغانلىقىغا بىر نېمە دېمەك تەس.

ماقالىنىڭ ئارقا كۆرۈنۈشىنىڭ تېخىمۇ ياخشى چۈشىنىلىشى ئۈچۈن كىچىككىنە ئەسكەرتىش:

ئىسلام دۇنياسىنى ئەقىدە جەھەتتىن ئەھلى سۈننەت ۋە لىجامائەت ئەقىدىسى ۋە شىئە ئەقىدىسىدىن ئىبارەت ئىككى چوڭ تۈرگە ئايرىش مۇمكىن. ئەھلى سۈننەت ۋە لىجامائەت ئىسلام ئۆمىتىنىڭ توقسان پىرسەنتىنى ئىگىلەيدۇ. (سىرتتىن كۆزەتكۈچىلەر ئىسلام ئۆمىتىنىڭ ئومۇمىي قىسمىنى شەكىللەندۈرگەن بۇ توپىنى «سۈننى مەزھەپ»، بۇ توپقا تەۋە مۇسۇلمانلارنى «سۈننى مۇسۇلمان» دەپ ئاتايدۇ. بۇ مۇسۇلمانلار ئۆزلىرىنى «ئەھلى سۈننەت» دەپ ئاتايدۇ. بۇ دېگەنلىك مۇھەممەد ئەلەيھىسسالامنىڭ يولىدا ماڭغۇچى دېگەن مەنىدەدۇر.) شىئەلەر مۇھەممەد ئەلەيھى سالاتۇ ۋەسەللەمنىڭ ۋاپاتىدىن كېيىن، ئەھلى رەزىيەللاھۇ ئەنھۇ دەۋرىدە ئوتتۇرىغا چىقىشقا باشلىغان. شىئەلەر ئۆزلىرىنى ئەھلى بەيتنىڭ — مۇھەممەد ئەلەيھى سالاتۇ ۋەسەللەمنىڭ بالا-چاقا، ئۇرۇق-تۇغقانلىرىنىڭ ھىمايىچىسى دەپ ئاتىۋېلىشقان بولۇپ، مۇھەممەد ئەلەيھىسسالامنىڭ نەچچە يۈز مىڭ ساھابىسىدىن بىر ئىككىسىدىن باشقىسىنى كاپىر دەپ ئېتىقاد قىلىدۇ (ساھابىلەر — مۇھەممەد ئەلەيھىسسالامنىڭ قولىدا مۇسۇلمان بولۇپ، ئىسلامغا ياردەم بەرگەن تۇنجى ئەۋلاد تەقۋادار مۇسۇلمان ئەجدادلاردۇر.) شىئەلەر مۇھەممەد ئەلەيھىسسالامنىڭ ئاياللىرىنى ھاقارەتلەيدۇ. ھەزرىتى ئەلىنى ئىلاھ دەپ ئېتىقاد قىلىدۇ، ھەزرىتى فاتىمە، ھەزرىتى ھۈسەيىن قاتارلىقلارغا چوقۇنىدۇ. قەبرىدىن، ئۆلۈكتىن ياردەم سورايدۇ. قۇرئانغا شۈبھە بىلەن قارايدۇ، مۇھەممەد

ئەلەيھىسسالامدىن سەھىھ يول بىلەن كەلگەن ھېچبىر سەھىھ ھەدىسنى قوبۇل قىلمايدۇ ۋە ئۆز ئالدىغا يالغان ھەدىس توقۇپ، شۇ يالغان ھەدىسلەرگە ئېتىقاد قىلىدۇ. ھەتتا، ئۆزىنى شەئەگە تەۋە قىلغانلار ئىچىدىن مۇھەممەد ئەلەيھىسسالامنىڭ پەيغەمبەرلىكىدىنمۇ گۇمانلىنىدىغان بىر تائىپە مەۋجۇت.

شەئەلەر ئۆز ئىچىدىن نۇرغۇن مەزھەپ، پىرقىلەرگە بۆلىنىدىغان بولۇپ، ئۇلارنىڭ ئىچىدىكى ئاز بىر قىسمىدىن باشقىسى ئەھلى سۈننەت مۇسۇلمانلىرىنى (ئىسلامنى تاللىغان ئۇيغۇرلار كەڭ مەنىدىن ئەھلى سۈننەت مۇسۇلمانلىرىغا تەۋە) ئۆزلىرىنىڭ ئەڭ چوڭ دۈشمىنى دەپ قارايدۇ. ئىسلام تارىخىدىن، ئوتتۇرا شەرق تارىخىدىن ياخشى خەۋەردار ھەر قانداق بىرى شەئەلەرنىڭ تارىختىن بۇيان پەقەت ۋە پەقەت مۇسۇلمانلارغا — ئەھلى سۈننەتكە قارشىلا ئۇرۇش قىلغانلىقىنى كۆرىدۇ. مۇشۇ سەۋەبلىك، ئىلگىرىكى ۋە كېيىنكى ئىسلام ئالىملىرى — ئىنتايىن ئاز ساندىكى مۆتىدىل ئازغۇن شەئەلەردىن سىرتىدىكى — شەئە-راپىزىلارنى ئىسلام ئۈمىتىدىن ئەمەس دەپ قارايدۇ.

خەلقىمىزنىڭ يۇقىرىقى ھەقىقەتلەرنى بىلىپ قېلىشى دۇنيانى چۈشىنىش ئۈچۈن پايدىلىق. سەئۇدى ئەرەبىستان بولسا ئىسلام ئەللىرىنىڭ ئاتامانى بولۇش، ئۆز دۆلىتىنى تېخىمۇ بېيىتىش، غەربنىڭ بېسىمى نەتىجىسىدە دۆلەتنى بارغانچە ئەركىنلەشتۈرۈش، بارچە ھەقسىزلىك ۋە بارچە دەپسەندىچىلىككە پەرۋايى پەلەك ھالدا بېيىش ۋە سەئۇد جەمەتىنىڭ دۆلەتكە مەڭگۈ خوجا بولۇشى يولىدا ھېچقانداق ۋاستە تاللىماستىن تىنىمسىز رەۋىشتە ئىلگىرىلىمەكتە.

ئىنگىلىزچىدىن ھېكمەت يار ئىبراھىم تەرجىمىسى

مەنبە:

<https://www.youtube.com/watch?v=veMFCFyOwFI>

ياسىر قازى

ياسر قازى

ياسر قازى (Yaseer Qadhi / Yasir Qadhi) پاكىستان ئەسلىلىك ئامېرىكالىق ئىسلام زىيالىيسى بولۇپ، ئۇ ئون يىللار مابەينىدە ئامېرىكا باشچىلىقىدىكى غەرب دۇنياسىدا كۈچلۈك تەسىر قوزغىغان دىنىي دەۋەتچىلەردىن بىرىدۇر.

ياسر قازى 1975- يىلى ئامېرىكانىڭ تېكساس شىتاتى، خىۋستون شەھىرىدە پاكىستان ئەسلىلىك زىيالى ئائىلىسىدە دۇنياغا كەلگەن. ئۇنىڭ دادىسى دوختۇر، ئانىسى بئولوگ بولۇپ، ياسر قازى بەش ياشقا كىرگەندە ئۇلارنىڭ ئائىلىسى سەئۇدىي ئەرەبىستاننىڭ جىددە شەھىرىگە كۆچۈپ بارغان. ئۇ باشلانغۇچ ۋە تولۇق ئوتتۇرىنى سەئۇدىي ئەرەبىستاندا پۈتكۈزگەندىن كېيىن، ئامېرىكاغا قايتىپ كېلىپ، خىۋستون ئۇنىۋېرسىتېتىدا خىمىيە ئېنژىنېرلىقى كەسپى بويىچە باكلاۋېرلىق ئۇنۋانىغا ئېرىشكەن. سەئۇدىي ئەرەبىستاندىكى مەدىنە ئىسلام ئۇنىۋېرسىتېتىدا ئەرەب تىلى ۋە ھەدىسشۇناسلىق كەسپى بويىچە باكلاۋېرلىق ئۇنۋانىغا، ئىسلام ئەقىدىسى كەسپى بويىچە ماگىستېرلىق ئۇنۋانىغا ئېرىشكەن. دوكتورلۇق ئوقۇشىنى ئامېرىكانىڭ يېل ئۇنىۋېرسىتېتىدا تاماملىغان.

ياسر قازىنىڭ ئىسلام، قۇرئان، ھەدىس، تارىخ، مەدەنىيەت ۋە ئەخلاق توغرىسىدا سۆزلىگەن دەرس ۋە لېكسىيەلىرى ئىنتايىن كۆپ بولۇپ، ئۇنىڭ يۇتۇپ، تىۋىتر، فېيسبۇك قاتارلىق سۆيلىمدا نەچچە مىليون ئەگەشكۈچىسى بار. ئۇنىڭ يەنە ئەرەبچىدىن ئىنگىلىزچىغا تەرجىمە قىلغان بىر تۈركۈم مۆتىۋەر ھەدىس كىتابلىرىمۇ ئىنگىلىز تىللىق ئوقۇرمەنلەر تەرىپىدىن سۆيۈپ ئوقۇلماقتا.

ئۇ مۇسۇلمانلارغا ۋە ئىنسانىيەتكە مۇناسىۋەتلىك مەسىلىسىز بالايى - ئاپەت كەلتۈرگەن ئاتالمىش «ئىراق - شام ئىسلام دۆلىتى» تېررورلۇق تەشكىلاتىنىڭ ئورگان زۇرنىلى ھېسابلانغان دابىق ژۇرنىلىدا بىلال فىلىپس، شۇئەيب ۋەب، ھەمزە يۈسۈپ قاتارلىق دەۋەتچىلەر بىلەن بىر قاتاردا مۇرتەد (ئىسلامدىن يۈز ئۆرگەن كاپىر) دەپ تۆھمەتلەنگەن.

ياسر قازى نۆۋەتتە ئامېرىكا مەغرىب ئىنىستىتۇتىنىڭ مۇدىرى، بىر نەچچە ئىلمىي ئىسلامىي قۇرۇلۇشلىرىنىڭ تەتقىقاتچىسى بولۇش بىلەن بىرگە، ئامېرىكانىڭ تېكساس شىتاتى، داللاس شەھىرىدىكى غەربىي پلانو ئىسلام مەركىزى مەسجىدىدە ئىماملىق ۋە خاتىپلىق بىلەن شۇغۇللانماقتا. ياسر قازىنى ۋە ئىدىيەلىرىنى ئۇيغۇرلارغا تۇنجى بولۇپ تونۇشتۇرغان كىشى دوكتور ئەركىن سىدىق

ئەپەندىدۇر. ئۇ 2012- يىلىدىن ئېتىبارەن بىر تۈركۈم ماقالىلىرىدە ياسىر قازىنىڭ ئىدىيەلىرى ۋە دىنى چۈشەندۈرۈشى ھەققىدە توختالغان.

دوكتور ياسىر قازى ئۇيغۇرلار ئۇچراۋاتقان مىسلىسىز زۇلۇم توغرىسىدا 2017- يىلىدىن باشلاپ بارغانچە كۈچلۈك ئىنكاس قايتۇرۇشقا باشلىغان بولۇپ، غەرب دۇنياسىدا زور تەسىر كۈچكە ئىگە ئىسلام دەۋەتچىسى ياسىر قازىنىڭ ئۇيغۇرلارنى ئىزچىل قوللىشى، ئۇيغۇرلارنىڭ بېشىغا كەلگەن زۇلۇملار ھەققىدە مەخسۇس لېكسىيەلەر سۆزلىشى، مىللەتسۆيەر ۋە دىن سۆيەر ئاكتىۋىست ئوغلانمىز ئارىسلان ھىدايەت قاتارلىقلار بىلەن سۆھبەت ئۆتكۈزۈشى نەتىجىسىدە، غەربتىكى مۇسۇلمانلار ئۇيغۇر مەسىلىسى بىلەن يەنىمۇ بىر بالداق يېقىندىن تونۇشۇش پۇرسىتىگە ئىگە بولدى.

بىز ياسىر قازىنىڭ ئۇيغۇرلار تەرەپتە، جۈملىدىن ھەق تەرەپتە تۇرۇپ، ئۇيغۇرلارنىڭ غەربتىكى ئاۋازى بولغانلىقى ئۈچۈن ئۇنىڭغا ئالاھىدە رەھىمىمىزنى بىلدۈرمىز. مىللەتسۆيەر ۋە دىن سۆيەر قېرىنداشلارنى غەربتىكى ۋە ئىسلام دۇنياسىدىكى دەۋەتچىلەرگە ئىزچىل رەۋىشتە مەسىلىمىزنى چۈشەندۈرۈپ، ئۇيغۇر مەسىلىسىنىڭ ئىسلام ئۈمىتى ئارىسىدا كۈنتەرتىپكە كېلىشىگە پۈتۈن كۈچى بىلەن تىرىشىشقا چاقىرىمىز.

ھېكمەتپار ئىبراھىم تەييارلىدى



PRESIDENTIAL TECH



ئامېرىكا پرزىدېنتى ئىسلىتىدىغان ئېلېكترونلۇق
بۇيۇملار

ئامېرىكا پرىزدېنتى ئىشلىتىدىغان ئېلېكترونلۇق بۇيۇملار

كىشىلەرنىڭ نەزىرىدە، دۇنيادا ئەڭ كۈچلۈك دەپ قارىلىدىغان دۆلەتنىڭ پرىزدېنتى ئۆزى خالىغان ھەرقانداق پەن - تېخنىكا مەھسۇلاتىنى ئىشلىتەلەيدۇ. لېكىن، ئەمەلىيەتكە قارايدىغان بولساق، ئامېرىكا پرىزدېنتى جوۋ بايدېن ئىشلىتەلەيدىغان كۈندىلىك پەن - تېخنىكا مەھسۇلاتلىرى سىزنىڭكىدىنمۇ ئاز بولۇشى مۇمكىن.

بۇنداق بولۇشنىڭ سەۋەبى شۇكى، ئامېرىكا پرىزدېنتىنىڭ يېنىدىكى ھەرقانداق ئېلېكترونلۇق مەھسۇلات خاككېرلار كۆز تىكىدىغان 1 - نومۇرلۇق نىشان بولۇپ قېلىشى مۇمكىن. شۇ سەۋەبتىن، دۆلەت بىخەتەرلىكىنى نەزەردە تۇتقان ھالدا، ئامېرىكا پرىزدېنتى ئىشلىتەلەيدىغان ئېلېكترونلۇق مەھسۇلاتلارغا قاتتىق چەك قويۇلىدۇ.

2000 - يىلىدىن ئىلگىرى، ئىشلار بۇنچىۋالا مۇرەككەپ ئەمەس ئىدى. چۈنكى، ئۇ چاغلاردا خاككېرلارنىڭ ھۇجۇم قىلىش خەۋپى بار نەرسىلەردىن خۇسۇسىي كومپيۇتېر بىلەن ئەنئەنىۋى يانفونلا بار ئىدى.

يەنە كېلىپ، مەخسۇس بىخەتەر لىنىيە ئارقىلىق ئۆزى خالىغانلار بىلەن پاراڭلىشالايدىغان پرىزدېنتنىڭ يانفونغا نېمە ئېھتىياجى بار دەيسىز؟

ئەمما، 2009 - يىلىغا كەلگەندە، (ئاقسارايىدا) مەسىلە كۆرۈلۈشكە باشلىدى. شۇ چاغدا ئامېرىكا پرىزدېنتى بولغان ئوباما ئاقسارايغا كىرگەندىن كېيىن، ئۆزى ياقىتۇرىدىغان Blackberry ماركىلىق يانفونىنى ئىشلەتمەسلىككە ئۇنىماي، ئۆزىنىڭ بىخەتەرلىك مەسلىھەتچىلىرى بىلەن مۇشۇ ھەقتە نەچچە ھەپتە تالاش - تارتىش قىلدى.

ئەڭ ئاخىرىدا، بۇ مۇنازىرىدە ئوباما ئۇتۇپ چىقىپ، داۋاملىق blackberry ماركىلىق يانفونىنى ئىشلىتىش ئىجازىتىگە ئېرىشتى. لېكىن، بۇنىڭغىمۇ «يۇقىرى دەرىجىلىك ئەمەلدارلار ۋە يېقىن دوستلار بىلەنلا ئالاقە قىلغاندا ئىشلىتىشكە بولىدۇ» دەپ چەك قويۇلدى.

شۇنىڭدىن كېيىن، ئامېرىكا پرىزدېنتلىرى ئىشلەتمەس بولىدىغان پەن - تېخنىكا مەھسۇلاتلىرىنىڭ تۈرى بارغانسېرى كۆپىيىپ، بىخەتەرلىك مەسلىھەتچىلىرىنىڭ بېشىنى قاتتىق قاتۇردى.

پرىزدېنت دەرىجىلىك ئايپەد

2010 - يىلى، ئايپەد دۇنياغا كېلىشى بىلەن، ئامېرىكا پرىزدېنتى (ئوباما) نىڭمۇ بۇنىڭدىن بىرنى ئىشلەتكۈسى كەلدى.

شۇنىڭ بىلەن، دۆلەت بىخەتەرلىكى مەسلىھەتچىلىرى ئوباما ئۈچۈن بىخەتەرلىك دەرىجىسى يۇقىرى، پرىزدېنت دەرىجىلىك ئايپەدىنى مەخسۇس قۇراشتۇرغۇزدى.

ئوباما ھۆكۈمىتىنىڭ دۆلەت بىخەتەرلىكى كومىتېتىدا تور بىخەتەرلىكىگە مەسئۇل بولغان ئارى شىۋارتسز (Ari Schwartz) نىڭ بىلدۈرۈشىچە، ئوباما ھۆكۈمىتى مەزگىلىدىكى يۇقىرى دەرىجىلىك ئەمەلدارلارنىڭ ھەممىسى ئۆزگەرتىش كىرگۈزۈلگەن، بىخەتەرلىك دەرىجىسى يۇقىرى ئايپەد ئىشلەتكەن.

لېكىن، بۇلارنىڭ قولىدا ئايپەد بار بولغىنى بىلەن، ئاقسارايدا wifi يوق ئىدى.

شىۋارتسز بۇ ھەقتە: «ئاقسارايدا wifi يوق. بىز ھەتتا مۇشۇ ھەقتە مەخسۇس بەس - مۇنازىرە قىلىشىپ، ئاخىرىدا <wifi ئاسانلا بىخەتەرلىك يۈچۈقىغا سەۋەب بولىدۇ> دېگەن پىكىردە بىرلىككە كەلگەندۇق» دەيدۇ.

ئوبامادىن كېيىن، ئاقسارا تەختىگە ئولتۇرغان، پرىزدېنتلىق مەزگىلىدە ئىزچىل تۇتۇپرىدىكى ئەڭ داڭدار شەخسلەردىن بىرى بولغان دونالد ترامپمۇ خۇسۇسىي پەن - تېخنىكا مەھسۇلاتلىرىنى ئىشلىتىش تەلپىدە چىڭ تۇرغان. ئەمما، نۇرغۇن خەۋەرلەردە دېيىلىشىچە، ئۇ كومپيۇتېر ۋە ئېلخەت ئىشلىتىشنى ياقىتۇرمايدىغان بولۇپ، ئۇنىڭ ئورنىغا قەغەز ھۆججەتلەر ئارقىلىق ئالاقە قىلىشنى تاللىغان.

بايدېننىڭ چىنىقىش ۋېبلىسپىتى

ئەگەر ئون يىل ئاۋۋالقى ئايپەد بىخەتەرلىك مەسلىھەتچىلىرىنى تەشۋىشلەندۈرگەن بولسا، تور دۇنياسىنىڭ بۈگۈنكى تەرەققىياتى ئۇلارنى ئۇخلىيالماس قىلىپ قويۇشى مۇمكىن.

خارۋارد كېنىدى ئىنىستىتۇتى (Harvard Kennedy School) نىڭ لېكتورى برۇس شىننېپېر (Bruce Schneier) نىڭ بىلدۈرۈشىچە، تورغا ئۇلانغان ھەرقانداق ئۈسكۈنە خۇددى تور سىمى چېتىلغان كومپيۇتېرغا ئوخشاشلا خاككېرلارنىڭ ھۇجۇمىغا ئۇچرىشى مۇمكىن ئىكەن.

«چىنىقىش ۋېبلىسپىتى، يانفون، ئەقلى توڭلاتقۇ، ئويۇنچۇق، ئۆي تېمپىراتۇرىسىنى تەڭشەشچۈچ، ئاپتوموبىل قاتارلىق تورغا ئۇلىنىلايدىغانلىكى نەرسىلەرنىڭ ھەرقاندىقى خاككېرلارنىڭ ھۇجۇمىغا ئۇچرىشى مۇمكىن» دەيدۇ ئۇ.

ئامېرىكانىڭ يېڭى پرىزدېنتى بايدېنمۇ پەن - تېخنىكا مەھسۇلاتلىرى ھەۋەسكارى بولۇپ، ئۇ ئالما ماركىلىق ئەقلى سائەت، پىلوتون (peloton) ماركىلىق چىنىقىش ۋېبلىسپىتى ئىشلىتىدۇ. مەزكۇر ۋېبلىسپىتكە كومپيۇتېر ئېكرانى، كامېرا ۋە مىكروفون سەپلەنگەن بولۇپ، تورغا ئۇلىنىلايدۇ.

شىننېپېرنىڭ بىلدۈرۈشىچە، بايدېننىڭ بىخەتەرلىك خىزمەتچىلىرى چىنىقىش ۋېبلىسپىتىنىڭ كامېراسىنى ياكى باشقا زاپچاسلىرىنى ئېلىۋەتسە، بۇ ئۈسكۈنە نىسبەتەن بىخەتەر بولىدىكەن.

لېكىن، ئۇ چاغدا ئۇ ئۆزىنىڭ «يۇقىرى پەن - تېخنىكا مەھسۇلاتى»لىق خۇسۇسىيىتىنىمۇ يوقىتىدۇ، ئەلۋەتتە.

سىتەنفورد ئۇنىۋېرسىتېتىدىكى تور بىخەتەرلىكى مۇتەخەسسسى ھېرېرت لىن (Herbert Lin) غا كۆرە، نۆۋەتتە خاككېرلار ھۇجۇم قىلالمايدىغان ئۈسكۈنىلەرنى تېپىش بەسىيە مۈشكۈل. «خاككېرلار ھۇجۇم قىلالمايدىغان ئۈسكۈنىلەرنىڭ كۆپىنچىسى ھېچقانچە ئىشقا يارمايدۇ. چۈنكى، بۇ خىل (يەنى خاككېرلار ھۇجۇم قىلالمايدىغان) ئۈسكۈنىلەرنىڭ كۆپىنچىسىدە (تورغا ئۇلانمىغانلىقى سەۋەبلىك) باشقىلار بىلەن ئالاقىلاشقىلى بولمايدۇ».

ئەقلىي، لېكىن بىخەتەر ئەمەس.

بۇ جەھەتتىكى ئەڭ بىخەتەر تاللاش ھېچقانداق پەن - تېخنىكا مەھسۇلاتىنى ئىشلەتمەسلىك بولۇشى مۇمكىن. لېكىن، ئىككى نەپەر سابىق پىرىزدېنت بۇنداق قىلىشتىن ئاجىز كەلگەن. قاتتىق دېتاللار تۈرىگە تەۋە بولغان پەن - تېخنىكا ئۈسكۈنىلىرىدىن سىرت، يۇمشاق دېتال تۈرىدىكى يانفون ئەپ (App) لىرىمۇ بىخەتەرلىك يوقۇقىغا ئايلىنىشى مۇمكىن. بايدېننىڭ تەزكىرە يازغۇچىسى ئىۋان ئوسنوس (Evan Osnos) نىڭ كۆرسىتىشىچە، بايدېن ئايفوندا خەۋەر دېتالى ئىشلىتىدىغان بولۇپ، مۇشۇ جەھەتتىمۇ بىخەتەرلىك مەسىلىسى كۆرۈلۈشى مۇمكىن ئىكەن.

شۋارتزنىڭ بىلدۈرۈشىچە، يۇمشاق دېتاللارنىڭ بىخەتەرلىكىگە كاپالەتلىك قىلىش تېخىمۇ قىيىن ئىكەن. چۈنكى، بارلىق يۇمشاق دېتاللار يىراق ئۇچتىن يېڭىلىنىدىغان بولغاچقا، مەلۇم بىر ئەپنى سېتىۋېلىپ (ياكى ھەقسىز چۈشۈرۈپ) ئىشلىتىشكە باشلىغان چېغىڭىزدا، ئۇ تامامەن بىخەتەر بولۇشى مۇمكىن بولسىمۇ، لېكىن شۇ يۇمشاق دېتال يېڭىلىنىش جەريانىدا، باشقىلار ئۇنىڭغا يامان غەرەزلىك پروگراممىلارنى كىرگۈزۈۋېتەلەيدىكەن.

شىنپېرىمۇ مەزكۇر قاراشنى قۇۋۋەتلەپ، «بارلىق يۇمشاق دېتاللاردا يوشۇرۇن بىخەتەرلىك خەۋپى- بار. چۈنكى، ھازىرقى- بارلىق يۇمشاق دېتاللار تورغا. ئۇلىنىدىغان بولغاچقا، ئاسانلا زەربىگە ئۇچرايدۇ» دېدى.

ئەڭ خەتەرلىك ئەھۋال

يېقىندا، ئامېرىكا ھۆكۈمەت ئاپپاراتلىرىنىڭ تورغا رۇس خاككېرلىرىنىڭ سوقۇنۇپ كىرگەنلىكى، ئامېرىكا مالىيە مىنىستىرلىقى، سودا مىنىستىرلىقى ۋە دۆلەت بىخەتەرلىكى مىنىستىرلىقىنىڭ بۇ ھۇجۇمنىڭ تەسىرىگە ئۇچرىغانلىقى توغرىسىدىكى خەۋەر تارقالدى. تېخىمۇ يامان بولغىنى، بۇ خاككېرلارنىڭ (ئامېرىكا ھۆكۈمىتىنىڭ تورغا) سوقۇنۇپ كىرگەنلىكى بايقالغاندا، بۇ ئىشقا ئاللىقاچان بىر قانچە ئاي بولغانىدى.

بۇ مۇنداق ئىككى رېئاللىقنى كۆرسىتىپ بېرىدۇ: (1) چەتئەل خاككېرلىرى ئامېرىكانىڭ تور بىخەتەرلىكىگە تەھدىت سېلىشقا ئۇرۇنماقتا؛ (2) ئامېرىكانىڭ تور بىخەتەرلىكى سىستېمىسىدا يوچۇق مەۋجۇت.

بۇلارنىڭ ئىچىدىكى ئەڭ خەتەرلىكى، خاككېرلار پىرىزدېنتنىڭ ئېلېكترونلۇق ئۈسكۈنىسىگە سوقۇنۇپ كىرگەن، ئەمما بايقالمىغان ئەھۋالدۇر.

مەسىلەن، خاككېرلار پىرىزدېنتنىڭ ئايغونىغا سوقۇنۇپ كىرسە، بۇنىڭ ئاقىۋىتىنى تەسەۋۋۇر قىلغىلى بولمايدۇ. بۇ خۇددى خاككېرلارنىڭ ئوغرىلىقچە تىخشاش، ئوغرىلىقچە نازارەت قىلىش ئۈسكۈنىسىنى ياندا ئېلىپ يۈرگەندەكلا بىر ئىش. بۇ خىل ئېھتىماللىق ئاقسارايىنىڭ بىخەتەرلىك خادىملىرىنىمۇ تەشۋىشلەندۈرمەي قالمايدۇ، ئەلۋەتتە.

يۇقىرىقىلارنى بىلگەندىن كېيىن، دۇنيادىكى ئەڭ كۈچلۈك دۆلەتنىڭ رەھبىرى بولغان بايدېننىڭ ئىشلىتىشىگە يول قويۇلغان ئېلېكترونلۇق ئۈسكۈنىنىڭ نېمە ئۈچۈن ئۆزىڭزىڭىڭىدىنمۇ ئاز ئىكەنلىكىنى چۈشەندۈرۈشۈڭىزغۇ دەيمەن؟

ئۆتكۈر ئالماس تەرجىمىسى

مەنبە:

https://www.bbc.com/zhongwen/simp/science_55848783

ئۆتكەن بىر ئاي ئىچىدىكى ئۇيغۇرلارغا

مۇناسىۋەتلىك مۇھىم ۋەقە - ھادىسىلەر

(2021-يىلى 1-ئاينىڭ 22 - كۈنىدىن 2-ئاينىڭ 24 - كۈنىگىچە)

ئايلىق خەۋەرلەر

ئۆتكەن بىر ئاي ئىچىدە خەلقئارالىق مەتبۇئاتلاردا ئۇيغۇرلار توغرىسىدا ئېلان قىلىنغان مۇھىم خەۋەرلەر

(2021 - يىلى 22 - يانۋاردىن، 2021 - يىلى 24 - فېۋرالغىچە)

ختاينىڭ ئۇيغۇرلارنى باستۇرۇشىغا قارشى تۈرك مەتبۇئاتلىرى سادا چىقىرىشقا باشلىماقتا

ئانادولۇ ئاگېنتلىقى 22 - يانۋار «ئائىلەم قەيەردە؟» ناملىق ماقالە ئېلان قىلغان بولۇپ، بۇ ماقالىدە ئالمىجان تۈردىنىياز، ئامسەنە ۋاھىت، مىرزەخمەت ئىلياس ئوغلو، مەدىنە نازىمى قاتارلىق تۆت ئۇيغۇرنىڭ خىتايدىكى ئۇرۇق تۇققانلىرىنىڭ ئېچىنىشلىق كەچۈرمىشلىرى، خىتاي كوممۇنىستىك پارتىيىسىنىڭ شەرقى تۈركىستاندا ئېلىپ بارغان كىشىلىك ھوقۇق دەپسەندىچىلىكى تەپسىلىي بايان قىلىنغان. ماقالىدە يەنە خىتاي ھۆكۈمىتىنىڭ شەرقى تۈركىستاندىكى مۇسۇلمانلارنى كەڭ كۆلەمدە خالىغانچە تۇتۇپ - سولاش، قىيناش، مەجبۇرىي مېڭە يۇيۇش ۋە كەڭ كۆلەملىك نازارەت قىلىش قاتارلىق قىلمىشلىرى تىلغا ئېلىنغان بولۇپ، تۈركىيەدىكى ئۇيغۇرلارنىڭ ئۆزىنىڭ خىتايدىكى ئۇرۇق تۇققانلىرىدىن ئەندىشە قىلىدىغانلىقى ئوتتۇرىغا قويۇلغان ۋە خەلقئارا جەمئىيەتنى، دۇنيادىكى ھەرقايسى دۆلەتلەرنى ۋە ئىنسانپەرۋەرلىك تەشكىلاتلىرىنى خىتاي ھۆكۈمىتىنىڭ ئۇيغۇرلارغا قارشى ئىنسان قېلىپىدىن چىققان مۇئامىلىسىگە قارشى سۆز قىلىشقا چاقىرىغان.

ئامېرىكا بىخەتەرلىك تەشكىلاتى دۇنيا رەھبەرلىرىنىڭ خىتايغا قارشى ئىتتىپاقلىشىشىنى ئۈمىد قىلىدۇ

كانادادىكى ipolitics گېزىتىنىڭ 25 - يانۋاردىكى خەۋىرىدە دېيىلىشىچە، خەلىفاكس خەلقئارا بىخەتەرلىك مۇنبىرى (HFX) باش مىنىستىر جاستىن ترودو (Justin Trudeau) ۋە ئامېرىكا پېرېزىدېنتى جوۋ بايدىن (Joe Biden) قاتارلىق دۇنيادىكى دېموكراتىك رەھبەرلەرنى خىتايغا قارشى تۇرۇش ۋە ئۇنىڭ يەر شارىدىكى كۈنسېرى كۈچىيىۋاتقان يەرشارى تەسىرىنى ئاجىزلاشتۇرۇشقا چاقىرىغان. خەلىفاكس يەرشارى بىخەتەرلىكىنى ئاساس قىلغان، ۋاشىنگىتوننى بازا قىلغان

مۇستەقىل، پارتىيىسىز تەشكىلات بولۇپ دۇنيا رەھبەرلىرىدىن خىتاينىڭ ھەرىكىتىگە قارشى تۇرىدىغان يەتتە مۇھىم ”پرىنسىپ“ نى قوللاشنى تەلەپ قىلغان. خەۋەردە كۆرسىتىلىشىچە بۇ يەتتە پرىنسىپ خىتاينىڭ دېموكراتىك جەمئىيەتكە ئارىلىشىشقا ئۇرۇنۇش، ئۆز پۇقرالىرىغا زۇلۇم قىلىشقا ئۇرۇنۇش، تېخنىكا ۋە ئېنېرگىيەنى كونترول قىلىشقا ئۇرۇنۇش ۋە ئەخلاققا يات قانۇنسىز ۋاسىتىلەرنى قوللىنىپ تاۋار ئىشلەپچىقىرىش قاتارلىقلارنى ئۆز ئىچىگە ئالدىكەن.

ئىرقىي قىرغىنچىلىق ھەر قاچان ئىرقىي قىرغىنچىلىقتۇر

قەھرىتان قىش خەۋەرلەر تورىنىڭ 26- يانۋاردىكى خەۋىرىگە كۆرە، ئامېرىكا تاشقى ئىشلار مىنىستىرى ئانتونى بىلىنكېن (Antony J. Blinken) ئامېرىكاغا نىسبەتەن ئەڭ مۇھىم رىقابەتنىڭ خىتايدىن كەلگەنلىكىنى، «خىتاينىڭ ئىرادىسى»گە قارشى سىياسەتتە شەك يوقلىقىنى بىلدۈرگەن ۋە سابىق تاشقى ئىشلار مىنىستىرى مايك پومپېئونىڭ (Mike Pompeo) شەرقىي تۈركىستاندىكى ئىرقىي قىرغىنچىلىق توغرىسىدىكى قارارىغا قوشۇلىدىغانلىقىنى ئىپادىلىگەن. ئۇ يەنە خىتاينىڭ شەرقىي تۈركىستاندا يۈرگۈزۈۋاتقان رەزىل سىياسەتلىرىنىڭ پومپېئو دىگەندەك ئىرقىي قىرغىنچىلىق بولىدىغانلىقىنى، شەرقىي تۈركىستاندىكى مەجبۇرى ئەمگەك بىلەن باغلىنىشلىق بولغان مەھسۇلاتلارنى ئىمپورت قىلماسلىققا ۋە خىتاينىڭ ئۇيغۇرلارنى باستۇرۇش ئۈچۈن ئىشلىتىدىغان تېخنىكا قوراللارنىمۇ ئېكسپورت قىلماسلىققا كاپالەتلىك قىلىش كېرەكلىكىنى ئوتتۇرىغا قويغان. بىلىنكېننىڭ بۇ قارارى خىتاينىڭ ئامېرىكانىڭ مەيدانىنىڭ ئۆزگىرىشىنى ئارزۇ قىلىشتەك رەزىل ئۈمىدىنى يوققا چىقارغان.

ئامېرىكىدىكى يەتتە كارخانا - جەمئىيەت ئامېرىكانى شەرقىي تۈركىستاندىكى باستۇرۇشقا قارشى رېئال تەدبىرلەرنى قوللىنىشقا چاقىردى

توقۇمىچىلىق دۇنياسى (Textile World) تورىنىڭ 27- يانۋاردىكى خەۋىرىدە دېيىلىشىچە، ئامېرىكىدىكى كىيىم - كېچەك ۋە سودا - سانائەتكە ئالاقىدار يەتتە جەمئىيەت بۈگۈن 117 قۇرۇلتاينىڭ ئاۋام پالاتاسى ۋە كېڭەش پالاتاسىنىڭ رەھبەرلىكىگە خەت تاپشۇرغان ۋە مەجبۇرىي ئەمگەككە قاراپ تۇرۇشقا بولمايدىغانلىقىنى تەكىتلەپ، پارلامېنتنى خىتايدىكى شەرقىي تۈركىستان رايونىغا تېز، ئېنىق ، قوللىنىشچان ۋە ھەل قىلغۇچ تەدبىر قوللىنىشقا چاقىرغان. خەتتە پارلامېنتنىڭ ھەرىكەت قوللىنىپ شەرقىي تۈركىستاندىكى مەجبۇرىي ئەمگەكنى ئاخىرلاشتۇرۇش ۋە ئۇ كەلتۈرۈپ چىقىرىدىغان تېخىمۇ چوڭ باستۇرۇش ھەرىكىتىنى توختىتىشقا كاپالەتلىك قىلىشى تەلەپ قىلىنغان.

يەھۇدى ئەربابلرى ئۇيغۇر ئىرقى قىرغىنچىلىقىغا ئىنكاس بىلدۈردى

ئەلجەزىرە تورىنىڭ 27- يانۋاردىكى خەۋىرىگە كۆرە، ئەنگلىيەدىكى نوپۇزلۇق يەھۇدىيلار خىتايىنىڭ ئۇيغۇرلار ئۈستىدىن يۈرگۈزۈۋاتقان ئىرقىي قىرغىنچىلىقىغا قارشى چىقىشتا «ئەخلاقى مەجبۇرىيىتى» بارلىقىنى ئېيتقان. خەۋەردە يەنە يەھۇدىي كىشىلىك ھوقۇق تەشكىلاتى رەئىسى ميا خاسنسون گروس (Mia Hasenson - Gross) خىتاي كوممۇنىستىك پارتىيىسىنىڭ ئۇيغۇر تىلى، مەدەنىيىتى ۋە ئەنئەنىسىنى يوقىتىشقا ئۇرۇنغانلىقىنى، شۇنداقلا بۇ ئىرقىي قىرغىنچىلىقنىڭ ئالدىنى ئېلىش كېرەكلىكىنى ئوتتۇرىغا قويغان.

خىتاي ئانتونى بىلىنكىنىڭ كىلىمات مۇراجىئىتىنى رەت قىلدى

نيۇيورك پوچتىسى گېزىتىنىڭ 28- يانۋاردىكى خەۋىرىگە كۆرە، خىتاي كوممۇنىستىك پارتىيىسى ئامېرىكا تاشقى ئىشلار مىنىستىرى ئانتونى بىلىنكىنىڭ (Antony Blinken) خىتاي ھۆكۈمىتىنىڭ ئۇيغۇر مۇسۇلمانلىرىغا قارىتا ئېلىپ بارغان قىلمىشلىرىنىڭ «ئىرقىي قىرغىنچىلىق» ئىكەنلىكىگە قوشۇلغانلىقى سەۋەبلىك، كىلىمات ئۆزگىرىشى مەسلىسىدە ھەمكارلىشىش ئىلتىماسىنى ئەمەلدىن قالدۇرغان. خەۋەردە دېيىلىشىچە، خىتاي دىپلوماتىيە مىنىستىرلىقى تىۋىتتېردا ئېلان قىلغان يىغى باياناتىدا بىلىنكىنى خىتايىنىڭ ئىچكى ئىشلىرىغا ئارىلاشقان، دۆلەت مەنپەئەتىگە زىيان سالغان دەپ ئەيىبلەنگەن ۋە بۇنداق ئەھۋالدا يەرشارى خاراكتېرلىك كىلىمات ئىشلىرىدا ھەمكارلىشىش مۇمكىن ئەمەس، دەپ جار سالغان. خەۋەردە يەنە بايدىن ھۆكۈمىتىنىڭ ئىككى تىرىليون دوللارلىق كىلىمات ئۆزگىرىشى پىلانىنى ئېلان قىلغانلىقى ۋە بۇ پىلانىنىڭ دۆلەتنىڭ تاشقا ئايلانغان يېقىلغۇغا تايىنىشىنى ئاخىرلاشتۇرۇشنى ئۆز ئىچىگە ئالدىغانلىقى تىلغا ئېلىنغان.

ماركو رۇبىئو ئۇيغۇر مەجبۇرىي ئەمگىكىنىڭ ئالدىنى ئېلىش قانۇنىنى قايتا ئوتتۇرىغا قويغان

فىلورىدا خەۋەرلەر تورىنىڭ 29- يانۋاردىكى خەۋىرىگە كۆرە، ئامېرىكا كېڭەش پالاتا ئەزاسى ماركو رۇبىئو (Marci Rubio) بۇ ھەپتە كېڭەش پالاتا ئەزاسى جېف مېركلېي (Jeff Merkley) بىلەن بىرلىشىپ «ئۇيغۇر مەجبۇرىي ئەمگىكىنىڭ ئالدىنى ئېلىش قانۇنى»نى قايتا ئوتتۇرىغا قويغان. خەۋەردە دېيىلىشىچە، رۇبىئو ئىشخانىسى بۇ قانۇن لايىھەسىنىڭ شەرقىي تۈركىستاندىكى ئۇيغۇر

مەجبۇرىي ئەمگىكى بىلەن ياسالغان تاۋارلارنىڭ ئامېرىكاغا كىرمەسلىكىگە كاپالەتلىك قىلىدىغانلىقىنى تەكىتلىگەن. خەۋەردە يەنە ئامېرىكا ھۆكۈمىتىنىڭ شەرقىي تۈركىستاندىكى مەجبۇرىي ئەمگەككە باغلانغان مەھسۇلاتلارنىڭ ئىمپورت قىلىنىشىنى چەكلەپ، ئىرقىي قىرغىنچىلىققا ئارىلىشىپ قالماسلىققا كاپالەتلىك قىلىشى ۋە بۇ ۋەھشىيلىكنى سادىر قىلغۇچىلارنى جاۋابكارلىققا تارتىشى كېرەكلىكى تىلغا ئېلىنغان.

ختاي ھۆكۈمىتى چەتئەلدىكى ئۇيغۇر پائالىيەتچىلەردىن ئۆچ ئېلىش ئۈچۈن ئۇلارنىڭ تۇغقانلىرىنى تۈرمىگە تاشلىدى

ئامېرىكا ئاۋازىنىڭ 1- فېۋرالدىكى خەۋىرىدە كۆرسىتىلىشىچە، ئامېرىكا ئەمەلدارلىرى خىتاينىڭ چەتئەلدىكى ئۇيغۇر پائالىيەتچىلەرنى قورقۇتۇش ئۈچۈن ئۇلارنىڭ تۇغقانلىرىنى تېررورلوق جىنايىتى بىلەن ئەيىبلەيدىغانلىقىنى ئوتتۇرىغا قويغان. ئامېرىكادىكى ئۇيغۇر پائالىيەتچى روشەن ئابباسنىڭ ئاچىسى گۈلشەن ئابباس تېررورلوق جىنايىتى بىلەن يىگىرمە يىللىق قاماق جازاسىغا ھۆكۈم قىلىنغان بولۇپ، ئامېرىكا خەلقئارا دىنىي ئەركىنلىك كومىتېتىنىڭ (USCIRF) كومىسسارى نۇرى تۈركەل ئەپەندى بۇ ھەقتە خىتاي ھۆكۈمىتىنىڭ ئۇيغۇر پائالىيەتچىلەرنى قورقۇتۇش ۋە جىمىقتۇرۇش ئۈچۈن چەتئەلدىكى ئۇيغۇرلارنىڭ ۋەتەندىكى تۇغقانلىرىنى گۆرۈگە ئېلىۋالدىغانلىقىنى، گۈلشەن ئابباسنىڭ تۈرمىگە تاشلىنىشى ئۇنىڭ سىڭلىسى روشەن ئابباسنىڭ ئامېرىكادىكى ئاكتىپلىقى ئۈچۈن ئۆچ ئېلىش ئىكەنلىكىنى ئېيتقان. خەۋەردە يەنە چەتئەلدىكى نۇرغۇن ئۇيغۇر پائالىيەتچىلىرىنىڭ خىتايدىكى تۇغقانلىرى گۆرۈگە ئېلىنىش، پۇل - ماللىرى مۇسادىرە قىلىنىش، جازا لاگېرىغا ئېلىپ كېتىلىش، تۈرمىگە تاشلىنىش قاتارلىق جازالارغا ئۇچرايدىغانلىقى تىلغا ئېلىنغان.

ئۇيغۇر پائالىيەتچىلىرى BBC نىڭ خەۋىرىدىن كىيىن ئىنكاس بىلدۈردى

ئاۋىستىرالىيەدىكى ABC تورىنىڭ 3- فېۋرالدىكى خەۋىرىگە كۆرە، ئۇيغۇر پائالىيەتچىلەر BBC نىڭ شەرقىي تۈركىستاندىكى جازا لاگېرلىرىدا ئېلىپ بېرىلغان باسقۇنچىلىق ۋە قىيناش ھەققىدىكى خەۋىرىدىن كىيىن خەلقئارا جەمئىيەتنى ھەرىكەتكە ئۆتۈشكە چاقىرىق قىلدى. يېقىندا BBC تورى خىتايدىكى لاگېرلاردا جىنسىي پاراكەندىچىلىككە ئۇچرىغان ياكى ئۇنىڭغا شاھىت بولغان بىر قانچە ئايالنى زىيارەت

قىلغان بولۇپ، ئۇلار ئۆزلىرىنىڭ لاگېردىكى كەچۈرمىشلىرى توغرىسىدا نەق مەيدان گۇۋاھلىق بەرگەن. خەۋەردە دېيىلىشىچە، ئۇيغۇر ئاياللىرىنىڭ باسقۇنچىلىققا ئۇچراش كەچۈرمىشىنى سۆزلەشنىڭ

ئۆلۈمدىن قاتتىق ئىكەنلىكىنى ۋە خىتايلىرىنىڭ بۇ پەسكەش قىلمىشى شەرقى تۈركىستاندىكى كىشىلىك ھوقۇق دەپسەندىچىلىكىنىڭ يەنە بىر ئىسپاتى ئىكەنلىكىنى ئوتتۇرىغا قويغان. خەۋەردە گېرمانىيەلىك ئۇيغۇر تەتقىقاتچىسى ئادريان زېنزنىڭ (Adrian Zenz) ئۇچۇر بىلەن تەمىنلىگەنلىكى سەۋەبلىك، خىتاينىڭ ئەيىبلىشىگە ئۇچرىغانلىقى تىلغا ئېلىنغان بولۇپ، خىتايلىرىنىڭ مۇناسىۋەتلىك دوكلاتلىرى ۋە سۆزلىرىنىڭ يالغان ئىكەنلىكىنى ئوتتۇرىغا قويۇلغان.

كىشىلىك ھوقۇق مەسىلىسى سەۋەب ھۆكۈمەتنىڭ سودا قانۇن لايىھىسى مەغلۇپ بولدى

ئەنگلىيىدىكى BBC خەۋەرلەر تورىنىڭ 3- فېۋرالدىكى خەۋىرىگە كۆرە، تورداشلارنىڭ ئەنگلىيىنىڭ كىشىلىك ھوقۇقى دەپسەندە قىلىدىغان دۆلەتلەر بىلەن سودا قىلىشىنى توختىتىش ھەرىكىتىنى قوللىشى بىلەن ھۆكۈمەت ئاۋام پالاتاسىدا سودا قانۇن لايىھىسى مەغلۇپ بولغان. پارلامېنت ئەزالىرى يانۋاردا ئېلىپ بېرىلغان بىر قاتار ئۆزگەرتىشلەرنى ئاغدۇرۇپ تاشلىغاندىن كېيىن، ئاۋام پالاتاسى سودا قانۇن لايىھىسىنى ئىككىنچى قېتىم ئويلاشقان. خەۋەردە يەنە يۇقىرى سوتقا ئىرقىي قىرغىنچىلىققا ھۆكۈم قىلىش ھوقۇقى بېرىلىش توغرىسىدا بىلەت تاشلانغانلىقى تىلغا ئېلىنغان بولۇپ، بۇ تۈزىتىش 118 گە قارشى 358 بىلەت بىلەن قوللاشقا ئېرىشكەن.

1997- يىلىدىكى غولجا قەتلىئامى ۋە بۈگۈنكى ئۇيغۇرلار دۇچ كەلگەن ئىرقىي قىرغىنچىلىق

دىپلومات ژۇرنىلى 5- فېۋرال كۈنى «غولجا قەتلىئامى ۋە بۈگۈنكى ئۇيغۇرلار دۇچ كەلگەن ئىرقىي قىرغىنچىلىق» ناملىق ماقالە ئېلان قىلغان بولۇپ، ماقالىدە زۇبەيرە شەمشىدىن خىتايلىرىنىڭ ئۆزىنىڭ سىڭلىسى سالىھە شەمشىدىن ۋە باشقا تۇغقانلىرىغا غولجا قەتلىئامى مەزگىلىدە ئېلىپ بارغان رەھىمسىزلەرچە جازالاشلىرىنى تەپسىلىي بايان قىلىش ئارقىلىق، خىتايلىرىنىڭ بۇنىڭدىن 24 يىل ئىلگىرى شەرقىي تۈركىستاندىكى غولجا قەتلىئامىدا ئۇيغۇرلارغا ئېلىپ بارغان ۋەھشىيلەرچە باستۇرۇشلىرىنى دۇنيا جامائەتچىلىكىگە يەنە بىر قېتىم ئاشكارىلىغان. ماقالىدە يەنە غولجا قەتلىئامىدىن كېيىن خىتايلىرىنىڭ ئۇيغۇرلارغا بولغان باستۇرۇشنىڭ بارغانسېرى كۈچىيىپ، بۈگۈنكى كۈنگە كەلگەندە شەرقىي تۈركىستاندا ئۇيغۇرلارنى سىستېمىلىق يوقىتىش مەقسەت قىلىنغان ئىرقىي قىرغىنچىلىق ئېلىپ بېرىلۋاتقانلىقى تىلغا ئېلىنغان.

بىلىنكىن ئۇيغۇرلار ۋە خوڭكوڭ توغرىسىدا خىتايغا بېسىم قىلدى

ئامېرىكا ئاۋازىنىڭ 6 - فېۋرالدىكى خەۋىرىگە كۆرە، ئامېرىكا دۆلەت ئىشلىرى كاتىپى ئانتونى بىلىنكىن (Antony Blinken) پىرىزىدېنت جوۋ بايدىن (Joe Biden) ۋەزىپىگە ئولتۇرغاندىن بۇيان ئىككى دۆلەتنىڭ يۇقىرى دەرىجىلىك ئەمەلدارلىرى ئوتتۇرىسىدىكى تۈنجى سۆھبەتتە خىتاينىڭ ئۇيغۇر، تىبەت ۋە خوڭكوڭ قاتارلىق رايونلاردىكى باستۇرۇشلىرى ھەققىدە بېسىم قىلغان. بىلىنكىن خىتاينىڭ يۇقىرى دەرىجىلىك ئەمەلدارى ياڭ جىيېچىغا (Yang Jiechi) ئامېرىكانىڭ «شەرقىي تۈركىستان، تىبەت ۋە خوڭكوڭ توغرىسىدىكى كىشىلىك ھوقۇق ۋە دېموكراتىك قىممەت قارىشىنى داۋاملىق قوغدايدىغانلىقىنى» ئېيتقان. خەۋەردە يەنە بىلىنكىننىڭ تىرامپ رەھبەرلىكىدىكى دۆلەت ئىشلىرى مەھكىمىسىنىڭ خىتاينىڭ شەرقىي تۈركىستاندا ئىرقىي قىرغىنچىلىق ئېلىپ بېرىۋاتقانلىقى توغرىسىدىكى قارارىغا قوشۇلدىغانلىقى تىلغا ئېلىنغان.

ئەنگىلىيە ئادۋوكاتلىرى شەرقىي تۈركىستاندىكى ئۇيغۇرلارغا قارىتىلغان ئىرقىي قىرغىنچىلىقنىڭ ئىشەنچلىك ئىسپاتىنى تېپىپ چىقتى

ئامېرىكادىن چىقىدىغان فوربېس (Forbes) ژۇرنىلىنىڭ 8 - فېۋرالدىكى خەۋىرىگە كۆرە، لوندونغا جايلاشقان ئېسىسېكس سوت مەھكىمىسىدىن كەلگەن، ئالىسون ماكدونالدنى (Alison Macdonald) ئۆز ئىچىگە ئالغان ئەنگىلىيلىك ئادۋوكاتلار شەرقىي تۈركىستاندىكى ئۇيغۇرلارغا قارىتىلغان ۋەھشىيلىكنىڭ ۋە ئىرقىي قىرغىنچىلىق جىنايىتىنىڭ ئىشەنچلىك ئىسپاتىنى تېپىش توغرىسىدا قانۇنىي پىكىر ئېلان قىلغان بولۇپ، بۇ قانۇنىي پىكىر مۇستەقىل مۇتەخەسسسلەرنىڭ كەسىپى ھۆكۈمى ئىكەن. خەۋەردە كۆرسىتىلىشىچە، ئۇيغۇرلار بىر مىللەت بولۇش سۈپىتى بىلەن ب د ت ئىرقىي قىرغىنچىلىقنىڭ ئالدىنى ئېلىش ۋە جازالاش ئەھدىنامىسىنىڭ 2 - ماددىسى ۋە رىم ئەھدىنامىسىنىڭ 6 - ماددىسىغا ئاساسەن ئىرقىي قىرغىنچىلىقنى ئېنىقلاش مەقسىتىدە قوغدىلىدىغان گۇرۇپپىلارنىڭ دائىرىسىگە كىرىدىكەن. قانۇنىي پىكىردە تەكىتلىنىشىچە، خىتاي ئەمەلدارلىرى شەخسىي جىنايى جازابكارلىقتىن باشقا، خىتاي دۆلەت نۇقتىسىدىن ئىرقىي قىرغىنچىلىق جىنايىتى بىلەن ئەيىبلەنشى مۇمكىن ئىكەن. خەۋەردە يەنە ھەر قايسى دۆلەتلەرنىڭ ئىرقىي قىرغىنچىلىق ۋە ئىنسانىيەتكە قارشى ئېلىپ بېرىلغان جىنايەتچىلەرنىڭ ۋەھشىيلىكىنى ئېتىراپ قىلىدىغان رەسمىي بايانات ئېلان قىلىشى تەۋسىيە قىلىنغان.

ئاندرېۋ فوررېستنىڭ خەيرى - ساخاۋەت فوندى خىتاينىڭ ئۇيغۇرلارغا تۇتقان مۇئامىلىسىنى ئەيىبلدى

قوغدىغۇچى گېزىتىنىڭ 8 - فېۋرالدىكى خەۋىرىگە كۆرە، ئاندرېۋ فوررېستنىڭ (Andrew Forrest) خەيرى - ساخاۋەت ئورگىنى خىتاينىڭ ئۇيغۇرلارغا قاراتقان مەجبۇرىي ئەمگەك ۋە كىشىلىك ھوقۇق دەپسەندىچىلىكىنى ئۇچۇق - ئاشكارە ئەيىبلەگەن. فوررېست گەرچە زامانىۋىي قۇللۇق ۋە مەجبۇرىي ئەمگەككە قارشى ئېلىپ بېرىلغان ئاممىۋىي پائالىيەتكە مەبلەغ سالغان بولسىمۇ، خىتاينىڭ ئۇيغۇرلارغا قىلغان مۇئامىلىسىنى ئەيىبلەشنى رەت قىلغان ۋە بۇ سەۋەپلىك تەنقىدكە ئۇچرىغان. خەۋەردە دېيىلىشىچە، ئۆتكەن يىلى ئۇيغۇر تەشكىلات رەھبەرلىرى ئۇنىڭغا ئۆز مەيدانىنى ئېنىق ئوتتۇرىغا قويۇش تەكلىپىنى بەرگەن بولۇپ، فوررېست كېيىنچە قارارنى ئۆزگەرتكەن. خەۋەردە يەنە دۈشەنبە كۈنى كېڭەش پالاتا ئەزاسى رېكس پاترىكنىڭ (Tex Patrick) ئۇيغۇرلارنىڭ مەجبۇرىي ئەمگەككە چېتىشلىق ئىمپورتىنى چەكلەش قانۇن لايىھىسىگە سۈنۈلگەن دوكلاتىدا، فوررېستنىڭ مېندىرو فوندى جەمئىيىتى ۋە ئۇنىڭ قۇللۇققا قارشى تۇرۇش پائالىيىتىدە خىتاينىڭ ئۇيغۇرلارغا تۇتقان مۇئامىلىسىنى ئاشكارە ئەيىبلەنگەنلىكى تىلغا ئېلىنغان.

ختاي Clubhouse دېتالىنى ئىشلىتىشنى چەكلدى

ئاۋىستىرالىيەدە چىقىدىغان ABC خەۋەرلەر تورىنىڭ 10 - فېۋرالدىكى خەۋىرىگە كۆرە، خىتاي كوممۇنىستىك پارتىيىسى نەچچە مىڭلىغان كىشىلەرنىڭ شەرقىي تۈركىستان ۋە تىيەنئەنمېن مەيدانى توغرىسىدىكى خەۋەرلەرنى ھەمبەھىرلىگەنلىكى سەۋەپ خىتايدا Clubhouse دېتالىنى ئىشلىتىشنى چەكلەگەن. خىتاي چوڭ قۇرۇقلۇقى، خوڭكوڭ ۋە تەيۋەندە تېز ئالقىشقا ئېرىشكەن، كەم دېگەندە ئىككى مىليون قېتىم چۈشۈرۈلگەن بۇ سۇپا پەقەت ئالما شىركىتىنىڭ iOS سىستېمىسىنىلا قوللايدىغان بولۇپ، يېقىنقى كۈنلەردە بۇ يۇمشاق دېتالدا تىيەنئەنمېن مەيدانىدىكى قىرغىنچىلىق ۋە شەرقىي تۈركىستاندىكى جازا لاگېرلىرىدا يۈز بېرىۋاتقان ۋەھشىيلىكلەر مۇزاكىرە قىلىنغان. خەۋەردە دېيىلىشىچە بۇ خىتايدىكى ياشلارغا نىسبەتەن بۇنداق سەزگۈر مەسىلىلەرنى تۇنجى قېتىم ئۇچۇق - ئاشكارە مۇزاكىرە قىلىش بولۇپ، ئۇزۇن ئۆتمەي كىشىلەرنىڭ بۇ دېتالنى ئىشلىتىشى توسالغۇغا ئۇچرىغان ۋە بۇ ئەركىنلىك سۈپىسىنىڭ ئىشلىتىلىشى خىتاي دائىرلىرى تەرىپىدىن چەكلەنگەن.

ياپونىيىدىكى ئون ئىككى چوڭ شىركەت خىتايىدىكى مەجبۇرىي ئەمگەككە چېتىشلىق سودا كېلىشىمنى توختاتتى

ياپونىيە ۋاقتى گېزىتىنىڭ 22- فېۋرالدىكى خەۋىرىگە ئاساسلانغاندا، ياپونىيەنىڭ ئون ئىككى چوڭ شىركىتى شەرقىي تۈركىستان رايونىدىكى ئۇيغۇرلار ۋە باشقا تۈركىي مىللەتلەرنىڭ مەجبۇرىي ئەمگىكىدىن نەپكە ئېرىشىۋاتقان خىتاي شىركەتلىرى بىلەن بولغان سودا كېلىشىمنى توختىتىشنى قارار قىلغان. ئامېرىكا ۋە ئەنگلىيەنىڭ شەرقىي تۈركىستان رايونىدىن كەلگەن پاختا ۋە باشقا مەھسۇلاتلارغا ئىمپورت چەكلىمىسى قويۇشى ياپونىيە شىركەتلىرىنىڭ تەمىنلەش زەنجىرىدىكى بۇ خىل كىشىلىك ھوقۇق دەپسەندىچىلىكىگە قارىتا تەدبىر قوللىنىشىغا بېسىم ئېلىپ كەلگەن بولۇپ، يېقىندا ئاقلار ئامبىرى تىلغا ئالغان ئون تۆت ياپونىيە شىركىتىنىڭ ئون ئىككىسى مەجبۇرىي ئەمگەك بىلەن شۇغۇللانغان شېرىكلىرى بىلەن بولغان تىجارەتنى توختىتىدىغانلىقىنى ياكى توختىتىشنى ئويلىشىۋاتقانلىقىنى ئوتتۇرىغا قويغان. خەۋەردە يەنە توشىبا شىركىتىنىڭ يىل ئاخىرىغىچە مەجبۇرىي ئەمگەك بىلەن شۇغۇللانغان دەپ گۇمان قىلىنغان بىر شىركەت بىلەن بولغان سودىنى توختىتىدىغانلىقى كۆرسىتىلگەن.

كانادا پارلامېنتى خىتايىنىڭ ئۇيغۇرلارغا تۇتقان مۇئامىلىسىنى «ئىرقىي قىرغىنچىلىق» دەپ جاكارلىدى

ئەنگلىيىدىكى BBC خەۋەرلەر تورىنىڭ 23- فېۋرالدىكى خەۋىرىگە قارىغاندا، كانادا ئاۋام پالاتاسى نۆلگە قارشى ئىككى يۈز ئاتمىش ئالتە ئاۋاز بىلەن، خىتايىنىڭ ئۇيغۇر ۋە باشقا ئاز سانلىق مىللەتلەرگە قىلغان مۇئامىلىسىنى «ئىرقىي قىرغىنچىلىق» دەپ رەسمىي ئېلان قىلغان. بۇ قارار كانادانى ئامېرىكىدىن قالسىلا خىتايىنىڭ ئىرقىي قىرغىنچىلىق قىلىۋاتقانلىقىنى ئېتىراپ قىلغان ئىككىنچى دۆلەتكە ئايلاندۇرغان. خەۋەردە يەنە پارلامېنت ئەزالىرىنىڭ ئەگەر خىتاي ھۆكۈمىتى ئىرقىي قىرغىنچىلىق قىلىشنى توختاتمىسا، 2022- يىللىق قىشلىق ئولىمپىك تەنھەرىكەت مۇسابىقىسىگە كانادالىق تەنھەرىكەتچىلەرنىڭ قاتناشمايدىغانلىقىنى بايان قىلغانلىقى تىلغا ئېلىنغان.

خىتاي تۆھمەت ئارقىلىق ئۆزىنى ئاقلىماقچى بولدى

ختاينىڭ فرانسىيەدە تۇرۇشلۇق باش ئەلچىخانىسى 23- فېۋرال بايانات ئېلان قىلىپ، خىتاي لاگېرىدا ئازابلىق كۈنلەرنى باشتىن كەچۈرگەن ئۇيغۇر لاگېر شاھىدى گۈلباھار خاتىۋاجى خانىمغا تۆھمەت چاپلىغان. گۈلباھار ھايتىۋاجى نۇرغۇن مىدىيالاردا گۇۋاھلىق بەرگەن ۋە يېقىندا «ختاي لاگېرىدىن قۇتۇلۇش» ناملىق كىتابىنى نەشر قىلىپ فرانسىيەدە كۈچلۈك ئىنكاس قوزغىغان. خىتاينىڭ فرانسىيەدە تۇرۇشلۇق باش ئەلچىخانىسى ئۆزىنىڭ ئورگان تور بېتىدە بايانات ئېلان قىلىش ئارقىلىق، گۈلباھار خانىمغا يالغانچىلىق، يالغاندىن پاكىت ئويدۇرۇش قاتارلىق تۈرلۈك - تۈمەن تۆھمەت چاپلاپ ئۆز رەزىللىكىنى دۇنيا جامائىتىدىن يوشۇرماقچى بولغان. خىتاينىڭ قارشى نەپەت سادالىرى ياغراۋاتقان، خىتاينىڭ رەزىللىكلىرى توختىماستىن پاش قىلىنىۋاتقان پەيتتە، خىتاينىڭ بۇ تۆھمەتلىرى ئۆزىنىڭ يالغانچىلىقىنى تېخىمۇ بەك ئىسپاتلايدۇ، خالاس.

بورس جونسون ئۇيغۇر قىرغىنچىلىقى توغرىسىدىكى بايقۇت چاقىرىقىنى رەت قىلدى

BBC خەۋەرلەر تورىنىڭ 24- فېۋرالدىكى خەۋىرىگە قارىغاندا، ئەنگىلىيە باش ۋەزىرى بورس جونسون خىتايدا ئۆتكۈزۈلدىغان 2022- يىللىق قىشلىق ئولمپىك تەنھەرىكەت مۇسابىقىسىنى بايقۇت قىلىش چاقىرىقىنى رەت قىلغان بولۇپ، ئەنگىلىيە ئولمپىك جەمئىيىتى (BOA) باش مىنىستىرنىڭ پىكىرىنى قوللايدىغانلىقىنى ۋە خىتايدا ئۆتكۈزۈلدىغان قىشلىق ئولمپىك تەنھەرىكەت مۇسابىقىسىنى بايقۇت قىلىشنىڭ توغرا ھەل قىلىش چارىسى ئەمەسلىكىنى بىلدۈرگەن. خەۋەردە كۆرسىتىلىشىچە ئېد داۋىي (Ed Davey) ئەنگىلىيە ئولمپىك جەمئىيىتى ۋە مېپپىلار ئولمپىك تەنھەرىكەت مۇسابىقىسىنىڭ باشلىقلىرىدىن ئەگەر خىتاي ھۆكۈمىتى لاگېرلارنى تاقىمىسا، تەنھەرىكەتچىلەرنى مۇسابىقىگە قاتناشتۇرماستىن تەلەپ قىلغان. خەۋەردە يەنە 180 دىن ئارتۇق تەشكىلات ۋە ھۆكۈمەتنىڭ 2022- يىللىق قىشلىق ئولمپىك تەنھەرىكەت مۇسابىقىسىنى بايقۇت قىلىشقا چاقىرغانلىقى، شۇنداقلا دۇنيا ئۇيغۇر قۇرۇلتىيىنىڭ بۇنى «ئىرقىي قىرغىنچىلىق ئولمپىكى» دەپ ئاتىغانلىقى تىلغا ئېلىنغان.

فرانسىيە خىتاينىڭ ئۇيغۇرلارغا قاراتقان باستۇرۇشىنى ئەيىبلىدى

فرانسىيە 24- تورىنىڭ 24- فېۋرالدىكى خەۋىرىگە ئاساسلانغاندا، فرانسىيە تاشقى ئىشلار مىنىستىرى ژىن يۋىس لىدرىئان (Jean - Yves Le Drian) خىتاينىڭ ئۇيغۇرلار ۋە باشقا ئاز سانلىق مىللەتلەرگە قاراتقان باستۇرۇشىنى ئەيىبلىگەن. لىدرىئان جەنۇبىدىكى ب د ت كىشىلىك ھوقۇق كېڭىشىدە سۆز

قىلىپ، خىتاينىڭ شەرقىي تۈركىستان رايونىدىن كەلگەن شاھىتلارنىڭ گۇۋاھلىقى ۋە مۇناسىۋەتلىك ھۆججەتلەرنىڭ خىتاي ھۆكۈمىتىنىڭ ئۇيغۇرلارغا قارىتا ئېلىپ بارغان ئورۇنسىز جازالاش، كەڭ كۆلەملىك نازارەت قىلىش ۋە تۈزۈملەشكەن باستۇرۇشنى ئېچىپ بەرگەنلىكىنى ئوتتۇرىغا قويغان. كىشىلىك ھوقۇق تەشكىلاتلىرىنىڭ قارىشىچە، لىدىرئاننىڭ مۇسۇلمان دۆلەتلەرنىڭ خىتاينىڭ ئۇيغۇرلارنى باستۇرۇشىغا سۈكۈت قىلىشىنى 2020-يىللىق كىشىلىك ھوقۇقنىڭ زور دەرىجىدە چېكىنىشىنىڭ بىر مىسالى سۈپىتىدە تىلغا ئالغانلىقى كۆرسىتىلگەن.

ئۇيغۇرلار ئۈستىدىكى ئىرقىي قىرغىنچىلىقنى قوبۇل قىلغان تۇنجى ياۋروپا دۆلىتى

رويتېرس ئاگېنتلىقىنىڭ 25-فېۋرالدىكى خەۋىرىگە كۆرە، گوللاندىيە پارلامېنتى 25-فېۋرال چارشەنبە كۈنى خىتاينىڭ ئۇيغۇرلارغا قارشى ئىشلەۋاتقان جىنايەتلىرىنى ئىرقىي قىرغىنچىلىق دەپ قوبۇل قىلىپ، ئۇيغۇر ئىرقىي قىرغىنچىلىقىنى تۇنجى بولۇپ ئېتىراپ قىلغان ياۋروپا دۆلىتىلىك شەرىپىگە ئېرىشتى. گوللاندىيەدىن ئاۋۋال باشتا ئامېرىكا، ئاندىن كانادا خىتاينىڭ ئۇيغۇرلارغا قارشى جىنايەتلىرىنى ئىرقىي قىرغىنچىلىق دەپ ئېتىراپ قىلغان بولۇپ، نۆۋەتتە ئۇيغۇرلارنىڭ قىرغىن قىلىنىشىنى ئىرقىي قىرغىنچىلىق دەپ ئېتىراپ قىلغان دۆلەت ئۈچكە چىقتى. بىز ياۋروپادىكى ئۇيغۇرلارنىڭ نامايىش ۋە تەشۋىقات پائالىيەتلىرىدە ئىزچىل ۋە ئاكتىپ بولۇپ، پۈتكۈل دېموكراتىك ئەللەر مىقياسىدا ئۇيغۇر ئىرقىي قىرغىنچىلىقىنى قوبۇل قىلدۇرۇشقا كۈچىشىنى ئۈمىد قىلىمىز.

ھېكمەتئار ئىبراھىم تەييارلىدى



ئېۋىلىنا ئوچاب

ئۇيغۇرلارنىڭ لوندوندىكى ئاۋازى، ئىرقىي قىرغىنچىلىققا قارشى تۇرۇش بىرلەشمىسىنىڭ قۇرغۇچىسى ئېۋىلىنا ئوچاب خانىم



ئۇيغۇرلار

The Uyghurs

ئۇيغۇر مەدەنىيىتى ۋە مەۋجۇدىيەتنىڭ زۇرئىلى
The Magazine of the Uyghur Culture and Survival

ۋەتەن - ئەللىرىمىز ئۈچۈن قىز - ئاياللىرىمىزدۇر، قىز - ئاياللىرىمىزنىڭ ئىپپەت - نومۇسىدۇر.